

# वीलनीतिकथाः

रचयिता  
वैद्य. रामस्वरूपशास्त्री

सम्पादकः  
नन्दनन्दनसनाढ्यः एम० ए०

बालसंस्कृतम् प्रकाशनम्  
आगरा रोड, घाटकोपर, बम्बई-७७

# कथानां क्रमः



१. शतमनोरथः	...	१
२. आपत्सुधैराणि	...	३
३. दुर्जनो निन्दति	...	४
४. सत्यं विजयते	...	५
५. पुण्यश्लोको नलो राजा	...	७
६. मिथः साहाय्यम्	...	८
७. न वेत्ति मूढो गुणम्	...	१०
८. सुस्थाने शोभते योग्यः	...	१२
९. हृदये विद्ययासः	...	१४
१०. मूढः कलहायते	...	१६
११. सर्वं धर्ममतिमात्रम्	...	१८
१२. विदयासो नैव कर्त्तव्यः	...	२१
१३. सतां सङ्गः	...	२३
१४. प्रत्युपपन्नमतिर्वैश्यः	...	२६
१५. भ्रातरी	...	२६

पुस्तकस्यास्य सर्वेऽधिकाराः स्वाधीनाः सन्ति

द्वितीयं मुद्रणम् ]

[ १ मई ख्रिष्टाब्दाः १९६३ ]

प्रकाशकः—

वैद्यः—रामस्वरूपशास्त्री

बालसंस्कृतं कार्यालयः, आगरा रोड, घाटकोपर, बम्बई-७७

मुद्रकः—

मार्गदेशिकप्रेस, दरियागंज, दिल्ली-७

# बालनीतिकथाः

पञ्चमो भागः

शतमनोरथः

आसीत् पुरा धाराणस्यां शतमनोरथो नाम ब्राह्मणः ।  
स नित्यं भिक्षां चरति स्म । स भिक्षया लब्धेन चूर्णेन घटम-  
पूरयत् । तस्य कुटीरे मृषिकाः आसन् । तेषां भयात् स तं घटं  
नागदन्ते आरोप्य, अधः खट्वा निधाय तस्य रक्षामकरोत् ।  
एकदा रात्रौ शयानः सोऽचिन्तयत्—‘परिपूर्णेऽयं वर्तते मम  
घटः गोधूमस्य चूर्णेन । यदि दुर्मिच्छो भवेत्, तर्हि अनेन रूप्यकाणां  
शतमुत्पद्येत् । ततः तेनाजाद्वयं क्रेष्यामि । ततः प्रतिपादमा-  
सिकात् प्रसवात् छागीनां यूथं भविष्यति । ततश्चागीभिः  
प्रभूताः गाः ग्रहीष्यामि । गोभिः महिषीः, महिषीभिः वडवाः,

ब्रह्मवानां प्रसवतः प्रभूता अश्वा भविष्यन्ति । तेषां विक्रयादनल्पं स्वर्णं भविष्यति । स्वर्णेन चतुःशालं गृहं निर्मास्यामि । ततः कश्चिद् ब्राह्मणः मम गृहमागत्य युवतिं रूपाढ्यां कन्यां दास्यति । तस्याः सकाशात् पुत्रो मे भविष्यति । अहं सिद्धमनोरथः इति तस्य नाम करिष्यामि । ततः स जानुभ्यां प्रसर्पणयोग्यः भविष्यति । अहं चारुशालायाः पृष्ठे देशे उपविश्य पुस्तकं वाचयिष्यामि । अत्रान्तरे सिद्धमनोरथशर्मा मां वीक्ष्य मातुः उत्सङ्गात् जानुरिङ्गणपरः अश्वानां सुरासन्नवर्ती शनैः शनैः मम समीप-भागमिष्यति । ततोऽहं क्रोपेन ब्राह्मणीं कथयिष्यामि—‘गृहाण बालकम्’ इति । सा तु गृहकर्मणि व्यग्रचित्ता मम वचनं न श्रोष्यति । तत उत्थायाहं तां पादप्रहारेण ताडयिष्यामि । एवंविधान् शतशः मनोरथान् कृत्वा ध्याने भग्नः स तथा पादप्रहारमकरोत्, यथा स घटः भग्नः, स्वयं च गोधूमचूर्णेन पाण्डुरतामगच्छत् । अतः कथयन्ति विद्वांसः—

चिन्वानोऽनन्तपुष्पाणि मालायुग्मं य इच्छति ।

भग्नकार्यः स जायेत यथा शतमनोरथः ॥

## आपत्सु वैराणि



कस्मिंश्चिद् वने बहवो मृगा श्वसन् । एकदा कश्चिद्  
आखेटिकः तद् वनमविशत् । स तत्र नदीं गच्छता मार्गेण  
प्रयातान् बहून् मृगान् अपश्यत् । स तेषां मार्गे जालमतनोत् ।  
अचिरादेव एको मृगो जलार्थं सरितं गच्छन् तस्मिन् जाले-  
ऽपतत् । स तत्र बद्धोऽभवत् । ततः स महता प्रयत्नेन दन्तैः  
पाशं छित्वा कथंचिद् आत्मानं विमोच्य व्याधभयात् जलम-  
पीत्वैव ततः पलायितुमारभत । भयभीतः स दुर्गमैर्गारयगार्गेण  
धावन् दायाग्निना ज्वलन्तं वनमविशत् । तदपि महता कष्टेन  
समुल्लंघ्य पुनरपि धावमानः प्राणपरीप्सुरभवत् ।

अत्रान्तरे कोऽपि मृगपुरागत्य वेगेन तस्योपरि शरान्  
प्रावर्षत् । ततो भीतः स हरिणः परमेण जवेन धावन् तस्माद्  
व्याधाद् आत्मानमरचत् । ततः सवेगं पलायमानः स दुर्दैव-  
हतको मृगः कुत्रापि पुराणकूपे पतित्वा म्रियमाण  
एवमपाठीत्—

एकस्य दुःखस्य न यावदन्तं  
तावद् द्वितीयं समुपस्थितं मे ।  
आपत्सु वैराणि समुल्लसन्ति  
छिद्रेष्वनर्था बहुलीभवन्ति ॥

## दुर्जनो निन्दति

एकस्मिन् वने कश्चित् शृगालः अवसत् । बुभुक्षितः स चिरम् इतस्ततः अश्रमत्, तथापि न किमपि खाद्यं प्राप्तवान् । ततः सः एकां द्राक्षालताम् अपश्यत् । सा लता तुङ्गायां भित्तौ समारूढा अभवत् । लतां दृष्ट्वा शृगालः अचिन्तयत्—अहो ! मे सौभाग्यम् ! लब्धं मया मधुरं भोजनम् । द्राक्षाः पक्वाः सन्ति । इमाः अहं सुखेन भक्षयिष्यामि । अद्य वृत्तिः भविष्यति ।

अहो ! विशाला इयं वल्लरी । अस्यां बहूनि द्राक्षागुच्छानि वर्तन्ते, इति चिन्तयन् यावत् शृगालः द्राक्षागुच्छमेकं लब्धुं ग्रीवाम् उन्नतां करोति, तावन् निराशः संजायते । 'हा ! हतोऽस्मि' इति सः अवादीत् । 'किं करोमि, कथं करोमि, कः उपायः इमानि द्राक्षाफलानि लब्धुम् । सुदूरमुच्चैः सन्ति द्राक्षाफलानि । सः पुनः पुनः पश्चिमाभ्यां पादाभ्यां तिष्ठन् तानि द्राक्षाफलानि लब्धुं यत्नम् अकरोत् । भूयोभूयः उत्पतति निपतति च । ततः स श्रान्तः संजायते, निराशो भूत्वा निवर्तते च । स अकथयत्—'अम्लानि खलु इमानि द्राक्षाफलानि, नाहं अपक्वानि एतानि भक्षयितुम् इच्छामि' इति ।

एवमेव लोके दुर्जनाः सुवस्तूनि लब्धुम् अशक्ताः तानि दूषयन्ति । अत एव उक्तं कविना—

दुर्जनाः सज्जनस्थानं लब्धुं कुर्वन्ति दूषणम् ।  
अशक्तास्तत्पदं गन्तुं ततो निन्दां प्रकुर्यते ॥

## सत्यं विजयते

। एकः चौरः आसीत् । स चौपेंण जीवति स्म । गृहे तस्य भार्या आसीत्, पुत्रा आसन्, धनानि पशवश्च आसन् । गच्छता कालेन स वृद्धः अभवत् । एकदा तस्य भार्या तमकथयत्—  
स्वामिन् ! आत्रां वृद्धौ स्वः । चौपें कुर्वतोः आवयोः वयसी व्यतीते । नगरस्य जनाः तीर्थानि गच्छन्ति, दानानि ददति, देवान् च अर्चन्ति । आत्रां तु न किमपि अन्यजन्मने अनुतिष्ठायः । अद्य पूर्णिमा तिथिः, जनाः गङ्गास्नानार्थं यान्ति । तद् आवामपि किं न गङ्गां याव, सा हि सर्वाणि पापानि हरति कल्याणकरी देवतानामपि । यथोच्यते—

। यद्यपि दिशि दिशि सरितः परितः परिपूरिताम्भसः सन्ति । तदपि पुरन्दरतरुणीसङ्घतिमुखदायिनी गङ्गा ॥

इति चिन्तयन्तौ तौ गङ्गास्नानार्थं हरिद्वारं प्रस्थितौ । अन्यस्मिन् प्रभाते च तौ गङ्गातटम् अनुप्राप्तौ । तौ पर्वस्नानं विधाय तीर्थत्राहणेभ्यः धनं भोजनं वस्त्राणि च अप्यच्छताम् । ततः तौ तटस्य नातिदूरे कुट्यां स्थितं कंचन महान्तं साधुम-  
पश्यताम् । तौ च तं प्रणम्य फलानि उपाहरताम् । महात्मा च  
'सत्यं वद, धर्मं चर' इति उपादिशत् ।

ततस्तौ गृहं प्रत्यागच्छताम् । महात्मनः उपदेशेन चौरः सदैव सत्यं वदन्ति, धर्मं च आचरति, गीतां च पठति, शृणोति च गीतापाठशालां गत्वा धर्मशास्त्रोपदेशान्, अनुतिष्ठति च जीविकार्थं—'कर्मण्येवाधिकारस्ते मा फलेषु कदाचन, स्वधर्मे

निधनं श्रेयः परधर्मो भयावहः' इत्यादीनि भगवतो वचनानि अनुस्मृत्यानुस्मृत्य सदैव चौर्यम् ।

एकदा चौर्यार्थी स राजभवनम् अविशत् । तत्रत्यो राजाऽपि जागरूकः आसीत् । स रात्रौ गुप्तचरो नगरस्य रक्षामकरोत् । मार्गे गच्छतोः तयोः समागमोऽभवत् । चौरः स्वस्य परिचयम् अददात् । राजा तु छलेन—'अहमपि चौरोऽस्मि' इति तव मित्रमस्मि । राजप्रासादे अद्य चौर्यं करिष्यावः, भविष्यावश्चावां लब्धेः समभागभाजौ' इति तमवादीत् ।

ततः तौ चलितौ, सम्प्राप्तौ च राजप्रासादम् । राजा प्रहरी भूत्वा निभान्यमान इव तस्य रक्षोपायान् द्वारदेशे अतिष्ठत् । चौरः प्रासादमविशत् । स क्षणान् निष्ठुष्य राज्ञो हस्ते रत्नमेकं निधाय अवादीत्—'मित्र ! नृपस्य कोपे त्रीणि रत्नानि आसन् । आवयोः विभाजने असुविधा भवेद् इति कृत्वा मया द्वे एव आनीते । इदमेकं मम, द्वितीयं च तव भविष्यति' इति ।

ततस्तौ मिथो कृताभिवादनौ गृहम् अगच्छताम् । राजाऽप्यन्येन मार्गेण प्रासादम् अविशत् । स स्वस्य कोपं गत्वा अपश्यद् रत्नमेकम् । स चौरस्य सत्परापणोऽस्तीति तुष्टोऽभवत् । प्रमाते स चौरमाकारयित्वा सादरं मन्त्रिस्थाने न्ययोजयत् । चौरः योग्य आसीत् । स राजा दत्तं मन्त्रिपदं सुखेन वहति स्म ।

इत्थं च सत्यं सर्वत्र विजयते । यथोच्यते—

गोभिर्विप्रेभ्य वेदैश्च सर्वाभिः सत्यवादिभिः ।

अलुब्धैः दानशून्यैश्च सप्तभिः धार्यते मही ॥



## पुण्यश्लोको नलो राजा



आसीत् पुरा निषधाधिपो महान् यशस्वी राजा नलः ।  
स धीरो वीरो दान्तः शान्तो दयालुः धर्मज्ञश्चाभवत् । तस्य  
गुणैः आकृष्टा नृपतेः भीमसेनस्य पुत्री परमा सुन्दरी दमयन्ती  
नाम इन्द्रवरुणकुबेरादीन् देवानपि विहाय तं वरयति स्म ।  
ततस्तयोः विवाहोऽभवत् । तौ च दम्पती राज्यसुखानि  
अन्यभवताम् ।

राज्ञः नलात् पराभूता देवा रुष्टा अभवन् । विशेषेण  
कलिः दमयन्तीलामेन वञ्चितोऽतिशयं क्रुद्धोऽभवत् । स  
राजानं नलमुपपीडयितुं मनो दधे । स राज्ञः मनसि  
प्राविशत् । कलिना उपहतः स राजा चित्तचित्तेषमुपलेमे ।  
स स्वम्रात्रा पुष्करेण सह धूते पराजितः सर्वस्वं राज्यं  
चापि हारितवान् ।

ततः स भार्यया दमयन्त्या सह वनमगच्छत् । तदा  
तस्य भोक्तुमन्नं परिधातुं वस्त्राणि चापि नासन् । स दिगम्बरो  
भूत्वा वनेऽभ्राम्पत् । स घोरे वने प्रियां पत्नीं दमयन्ती-  
मत्यजत् । अनन्तरं कर्कोटकेन महासर्पेण दष्टः स विरूपता-

मगच्छत् । वामनो विरूपः स अयोध्याधिपं राजानमृतुपर्ण  
शरणमगच्छत् । स बाहुकः इति नाम्ना अयोध्यामहीपतेः  
सारथितामभजत् ।

अस्मिन् अन्तरे बहूनि दुःखानि सहमाना दमयन्ती  
महता कष्टेन पितुः भीमसेनस्य गृहमाप्नोत् । सा सुतरां  
पत्युः अन्वेपणपरा 'दमयन्ती पुनः स्वयंवरे पतिं वरिष्यति'  
इति कृतकं घोषमघोषयत् । भैम्याः पुनः स्वयंवरस्य निमन्त्रण  
लब्ध्वा बाहुकसारथिरयोध्यामहीपतिः नृपतेः भीमसेनस्य  
राजधानीं सजवेन रथेन प्रायात् । मार्गे देवा नलस्य विरूप-  
तामपहृत्य तस्मै स्वं रूपमयच्छन् । स स्वस्थः प्रकृतिस्थश्चा-  
भवत् ।

कुण्डिनपुरे स्वयंवरो नाभवत् । ज्ञातरहस्यः अयोध्याधिपः  
भीमसेनश्चापि सञ्जातहर्षो आस्ताम् । नलो दमयन्ती च पुनः  
लब्धपरिचयौ अजायेताम् । ततो लब्धराज्यः स राजा नलः  
मुखेन प्रजा अपालयत् । प्रजाः सुखान्यन्यभवन् ।

धर्मोपेताऽब्रुमुता सेयं कथा ज्यासेन यणिता ।

नलस्य नृपतेः सैषा मया चात्र प्रकीर्तिता ॥

## मिथः साहाय्यम्

एका पिपीलिका आसीत् । एकदा आहारार्थं भ्रमन्ती सा कमपि आम्रस्य पादपं समारोहत् । वृक्षस्य शाखासु धावन्ती सा अकस्माद् अस्थलत्, अपतच्च अधस्ताद् भरिते जलाशये । तस्मिन्नेव वृक्षे कस्यचित् कपोतस्य कुलायः अभवत् । स तत्र स्थितः जले निमज्जन्तीं पिपीलिकाम् अपश्यत् । त्रियमाणायां तस्यां पिपीलि-  
कायां दयालुः स कपोतः शुष्कम् आम्रस्य दलमेकमपातयत् । तत् पत्रं जले अतरत् । पिपीलिका च तस्मिन्नारुढा सती स्वजीवितम् अरक्षत्, आन्निकरोधं कृतज्ञताम् । ततः तौ मित्रे अभवताम् ।

ततः दिनेषु गच्छत्सु, एकदा स कपोतः वृक्षस्य शाखायाम् एकाकी अतिष्ठत्, पिपीलिका च वृक्षस्य मूले स्वस्य विलस्य द्वारि कर्मपरा अभवत् । तदैव कश्चिद् व्याधः आगत्य कपोतं हन्तुं धनुषि बाणसन्धानम् अकरोत् । पिपीलिका तमपश्यत् । सा धावन्ती व्याधस्य स्कन्धम् आरुह्य क्रोधेन तं तथा अदशत् यथा दंशपीडितः स व्याधः लक्ष्याद् अपाराधयत् । धनुर्मुक्ताः शाश्च अन्यां दिशम् अगच्छत् । तस्य शब्दं श्रुत्वा कपोतश्च उड्डीय वृक्षान्तरम् अयासीत् । एवं तौ विपदि परस्परं साहाय्यं कुर्वन्तौ चिरं सुखेन न्यवसताम् ।

लोके खगा मृगाः कीटा ह्युपकृष्टः परस्परम् ।

बालकाः । किं न कुर्वीष्युष्पकारं परस्परम् ॥

## न वेत्ति मूढोः गुणम्

॥ आसीत् पुरा धारायां महानगर्यां कश्चित् कृतधनो नाम महावणिक् । वसते बहिः तस्य फलोद्यानमासीत् । तस्मिन् बहुविधाः फलवृक्षा आसन् । ते सदैव प्रचुराणि फलानि फलन्ति स्म । फलानां विक्रयेण स विपुलं धनमार्जयत् । स धनिकः अभवत् । स विवाहम् अकरोत् । तस्य अपत्यानि च अजायन्त । स उद्यानस्य एकस्मिन् कोणे इष्टिकामयं द्विभूमिकं भवनं मकारयत् । स तत्र कृपं न्यखानयेत्, गाः अपालयेत्, क्षेत्राणि अक्रीणात्, हलं च अचालयत्, सारमेयं कुक्कुटं च अरक्षत् । तस्य द्वौ कर्मकरी भृत्यौ च आस्ताम् । सारमेयः तस्य प्राहरिकः आसीत् । कुक्कुटः सः सदैव अतिप्रभाते एव अवोधयत्, भृत्यौ च समये तस्य कार्याणि अनुवर्ताम् ।

॥ कृतधनः परमः चतुरः श्रमशीलः व्यवसायी चाभवत् । तस्य कुक्कुटः निशायाः उत्तरार्धे चतुर्वादनसमये एव उच्चैः विरावमकरोत् । स तस्य निनादं श्रुत्वा विष्टाद् उत्थाय कृत-शौचस्नानः नारायणस्य नामानि अजपत् । ततः घण्टोदयात् पूर्वमेव भृत्यौ अवोधयत्, न्ययोजयच्च तौ कार्येषु प्रातरेव ।

भृत्यौ तस्य अलसौ आस्ताम् । तौ स्वामिनः कार्यं सम्यक् कर्तुं न अकामयेताम् । तौ अधिनीतौ चामवताम् । परन्तु येतन-लोभात् कार्याणि कर्तुं परार्थीनौ आस्ताम् । ते प्रातः विलम्बेन कार्याणि प्रारब्धुर्मन्द्यताम् ।

‘एष कुक्कुटः वणिजं प्रातः एव प्रबोधयति, स च आवां  
तत्क्षणादेव कार्येषु नियोजयति । सोऽयं खलः कृकवाकुः  
अकारणवैरी कदर्थयति नः’ इत्येवं विचास्यन्तौ तौ तं ताम्रचूडं  
हन्तुं मनो दधातेतराम् । ततः तौ एकदा अवसरं लब्ध्वा तं  
कुक्कुटं जघ्नतुः । कुक्कुटस्य अभावेन वणिक् समयस्य ज्ञाने  
अन्ध इवाभवत् । तदा स समयेन कार्याणि कर्तुं न अपारयत् ।

वणिजः गृहे घटीयन्त्रं नाभवंत् । स कुक्कुटः एव तस्य  
समयनिर्देशकः आसीत् । मृते च ताम्रचूडे स कृतधनः कदाचित्  
निशीथे एव उत्थाय कार्ये लगति स्म प्रबोध्य च मृत्यौ अपि  
न्ययोजयत् चर्यासु ।

तदा तौ पराधीनौ विलपन्तौ पश्चात्तापमकुर्वाताम्— हे  
साधो ! ताम्रचूड ! सुसमयज्ञ ! त्वयि जीवति आवां सुखिनौ  
आस्य, त्वयि उपरते तु नौ परमदुःखिनौ संजातौ । अयं  
मूढोऽस्माकं स्वामी अर्धरात्रे एव कार्याणि समारभ्य दुःखदो  
जायते नः । तदा मूढौ आवां तव गुणान् न जानीवः स्म ।  
सत्यमिदमुच्यते—

मद्रस्य जीवनदातुः वेत्ति कूपस्य नो गुणान् ।  
मूढः प्रशंसतेऽत्यन्तं शुष्के तस्मिन् पिपासितः ॥

## सुस्थाने शोभते योग्यः



आसीत् पुरा वाराणस्यां शत्रुघ्नसिंहो नाम नृपः । स न्यायेन प्रजाः अपालयत् । सुचिरं राज्यं कुर्वतः तस्य जरा समागच्छत् । तस्य पुत्रो नासीत्, यस्मै स स्वस्य उत्तराधिकारं दद्यात् । तस्य बान्धवेष्वपि न कश्चिद् राजासने संस्थातुं योग्योऽभवत् ।

उपरते राजनि सचिवाः अमन्त्रयन् । ते प्रजाभाग्येन यं क्वमपि समये आगन्तुकमेव राजानं कर्तुमैच्छन् । 'श्वस्तने प्रभाते यः कश्चित् प्रथमं नगरद्वारं विशेषत्, स एव राजासने स्थापनीयः' इति तैः निर्णीतम् ।

एवं निश्चिते अन्यस्मिन् प्रभाते दैवयोगात् कश्चिद् भिक्षुकः एव नगरद्वारमविशत् । मन्त्रिणस्तमेव राजानमकुर्वन् । भिक्षुकः स राजव्यवहारं कथं जानीयात् । अयोग्ये तस्मिन् राजनि-राज-सेवकाः स्वाधीना यथेच्छं राजकोषम् अलुण्ठन् । अधीनाः सामन्ताः कर्त्तुं न अददन् । सर्वाः प्रजा राजतस्करैः उत्पीडिता अभवन् । सचिवाः शासकमन्या अभवन् ।

राजसिंहासने न राजमानः नवीनः शासकः मूर्खः चादु-कारैः पूजितोऽभवत् । प्रथमं तु स शासनसम्बन्धेऽनभिज्ञः किमपि कर्तुमिव नाजानात्, द्वितीयं च धैर्येण तेन किमपि कृतमपि अनुभवाभावात् सर्वथा विफलमेवामयत् ।

इत्थं च प्रजासु महान् असंतोषोऽजायत । सोऽपि भिक्षुराजो  
राजपुरुषाणां प्रपञ्चैः छलैश्च क्षुब्धोऽभवत् । एकस्मिन् दिने  
दैवयोगात् तस्य भिक्षुराजस्य पूर्वतनः सखा राजद्वारं समा-  
गच्छत् । दत्तपरिचयः स राजानं द्रष्टुं कामयाश्चकार । राजापि  
तमाहूय एकान्ते सर्वं स्ववृत्तान्तमकथयत् । सोऽपि मित्रस्य  
भाग्योदयेन राज्यप्राप्तौ परमां प्रसन्नतामदर्शयत् ।

भिक्षुराजस्तु तस्य प्रसन्नतां नाम्यनन्दत् । स तु मम  
भाग्ये रोदितव्यं, दुर्भाग्योऽहं विपज्जाले पतितोऽस्मि । कदा  
परमेश्वरो ममोद्धारं करिष्यति । अहं तु भिक्षुकः एव भिक्षया  
कृतोदरपूर्तिः सन्तुष्टः सुखी चामवम् । अस्मिन् राजासने तिष्ठन्  
अहं विविधानां चिन्तानां भाजनं संवृत्तोऽस्मि । अहं रुण्योऽस्मि,  
दुर्बलोऽस्मि संजातः । चिन्तातुरस्य मम रात्रौ निद्रापि न  
समायाति । तदा तस्य मित्रं मनसि चकार—

सुस्थाने शोभते योग्यः परस्थाने न शोभते ।  
पञ्जरे शोभते कीरः काकस्तत्र न शोभते ॥

ईश्वरे विश्वासः

—

आसीत् कश्चिद् वीरसिंहो नाम राजपुत्रः । स विदेशं गत्वा  
सेनायां समवेतोऽभवत् । स बहुषु युद्धेषु वैरिणः पराजित्य बहुशो  
राजसम्मानं विपुलं धनं चार्जत् । ततः स स्वदेशं प्रातिष्ठत् ।  
ग्रामे वसन् स सर्वेषां कुटुम्बिनां बन्धूनां च प्रियोऽभवत् । तत्र स  
रूपगुणसम्पन्नान् असमानां कुलेन क्षत्रियां कन्यां पर्यखेपीत् । मासं  
पितुः गृहे निवासं कृत्वा तौ दम्पती पुनः विदेशं प्रातिष्ठताम् ।

नवोढया तथा भार्यया सह वीरसिंहः स समुद्रमार्गेण यात्रां  
कुर्वन् आसीत् । यावत्तस्य पोतः मध्ये समुद्रं प्राप्नोति, तावन्  
महान् समुद्रः भ्रूम्भावांतः प्रादुरासीत् । सर्वेऽपि पोतयात्रिणो  
भयभीता अधीराश्चाभवन् । वीरसिंहस्तु न कामपि भयविक्रियां  
प्रादर्शयत् । प्रसन्नमुखः स भगवन्तं नारायणं ध्यायन् कृतमौनो-  
ऽभवत् । ततः पत्युः निश्चिन्तां मुखमुद्रां वीक्ष्य भयभीता भार्या  
तमपृच्छत्—‘कथं भोः ! निश्चिन्त इव प्रतीयते भवान् ? पश्यतु  
एष भ्रूम्भावातः शिरसि समागतः महाव्याल इव व्यादाय कालं  
करालं मुखम् ।’

इत्थं प्रियतमायाः वचो निशम्य वीरसिंहः कोपात् राङ्ग-  
माकृष्य तस्याः शिरसि थपातयत्, थपृच्छच्च कृतमन्दस्मितः  
ताम्—‘ननु भीरो ! वर्तते तव भयं ममास्मात् राङ्गात् ?’  
ततः शुचिस्मिता सा हरिणापी प्राह—‘ननु प्राणनाथ ! मम



प्ररनस्योत्तरं न दत्तैव परिहासं कर्तुं प्रवर्तते भवान्, प्रवर्ततां तावद्  
वर्तमानेन कालेन । अस्मात् तव हस्तस्थात् खड्गात् कुतो मे भयम् ?  
यतोऽहं भवतः प्राणवल्लभाऽस्मि ।' इति श्रुत्वा वीरसिंहोऽवादीत्-  
'प्रिये ! यया त्वं मम-प्रियाऽसि, तथैव लोकोऽयं लोकनाथस्य  
भगवतः परमेश्वरस्य प्रियो वर्तते । यथा मम हस्तस्थात् शस्त्रात्  
तव भयं नास्ति तथैव जगन्नाथस्य प्रभोः वशे स्थितात् अस्माद्  
भङ्गमावातात्, मम भयं न वर्तते । अहं भगवति विश्वासात्  
निश्चिन्तोऽस्मीति जानीहि । यथा तव मयि विश्वासो वर्तते तथैव  
ममापि विश्ववन्द्या भगवति वर्तते परमो विश्वासः । न पितुः  
पुत्रस्य भयं भवति । ईश्वरः सर्वेषां जीवानां पिताऽस्ति । स  
कर्तुं भर्तुं मन्यवाकर्तुं समर्थः । स यत् करोति तदेव भवति  
शुभाय । तस्येच्छया सर्वमिदं विभाति । तस्य कृपया निर्भयो-  
ऽस्मि, न मे वर्तते कुतोऽपि भयम् ।'

एवं ब्रुवाणस्य पत्न्युः मुखं विलोकयन्त्याः तस्या मनसि  
अकाशोऽभवत्, विनष्टश्च तत्त्वणादेव भङ्गमावातोपि गगनतलात् ।  
अत आह आचार्यो महाप्रभुः श्रीवल्लभः — ।

एहि के पारलोके च सर्वथा शरणं हरिः ।  
दुःखहानी तथा पापे भये कामार्थपूरणे ॥

## मूढः कलहायते

आसीत् 'देवगुप्तायो' 'नगंर्यो' सुधाकरो नाम विप्रः ।  
ग्रामेषु यौरोहित्यं तस्य जीविका आसीत् । 'स गृहं शास्त्राणि  
अपठत् । स गृहे समागतान् द्विजबालकान् व्याकरणं ज्योतिष-  
शास्त्रवेदमन्यानि च शास्त्राणि अपाठयत् ।

एकदा आपाठस्य मौर्णमास्यां स कस्यचिद् यजमानस्य  
गृहे भगवतः सत्यनारायणस्य कथां कथयितुं ग्रामान्तरं ग्राति-  
कृतः । तस्य मित्रं दिवाकरमित्रोऽपि तेन सहागच्छत् । सोऽप्य-  
नेकशास्त्रेषु विद्वान् आसीत् । मार्गे संस्कृतं भाषमाणौ तौ विवि-  
धेषु विषयेषु शग्विनोदानकुर्वाताम् ।

सुधाकरो मध्याह्ने श्रेष्ठिनो गृहे ग्रहशान्तिपूर्विकां भगवतः  
श्रीसत्यनारायणस्य कथामवाचयत् । कथान्ते द्वौ अपि तौ विद्वांसौ  
विप्रौ भोजनं कृत्वा किञ्चिद् विथम्य लब्धद्विणौ पूजोपादान-  
मादाय स्वग्रामं न्यवर्तताम् । मार्गे गर्जन्तौ मेघाः पृथुलैः बिन्दुभिः  
स्पृष्टुं समारभन्त । शरणार्थिनौ तौ लघुभिः पदैः पुरः पतन्तीं  
नदीं तीर्त्वा तीरे स्थितं कस्याञ्चिज् जटिनो मठमविशताम् । जलदाः  
धारासारं वर्षन्तो रिक्ता अभवन् । ततो मन्दं मन्दं वर्षतो मेघान्  
धीक्ष्य दिवाकरः सुधाकरमवादीत्—'मित्र ! परोपकाराय जीवनं  
ददतां मेघानां स्तुती यठ कमपि श्लोकम् ।' सोऽवर्णयत्—

आश्वास्यः पर्वतकुलं तपनोपतप्तं,

दुर्दाववह्निविधुराणि च काननानि ।

नानानदीनदशतानि च पूरयित्वा,

रिक्तोऽसि यज्जलद ! सैव तवोत्तमा श्रीः ॥

इति श्रुत्वा दिवाकरः प्रीतोऽजायत । तदा सुधाकरस्तं  
प्रार्थयत्— 'मित्र ! त्वमपि तटस्थान् धृष्टान् पातयन्तीं पुरो  
बहन्तीं नदीमिमां वर्णय ।' सोऽपि च—

छायां प्रकुर्वन्ति नमन्ति पुष्पैः

फलानि यच्छन्ति तटद्रुमा ये ।

हृन्मूल्य तानेव नदी प्रयाति

तरङ्गिण्यां क्व प्रतिपन्नमस्ति ॥

इत्यपाठीत् । तयोस्त्रिंशं साहित्यगोष्ठीं कुर्वतोः संस्कृता-  
क्षराणामयं न ज्ञात्वा तत्रत्यो मठाधिपो जटिलो गङ्गादासोऽचि-  
न्तयत्— 'नूनमिमौ ब्राह्मणौ मां मूर्खं मत्वा संस्कृतेन वचसा  
गालीः ददानौ स्याताम्' इति ।

ततः स तौ अवादीत्— 'अरे ! पण्डितं मन्यौ युवां संस्कृते  
मां गालीः ददानौ न लज्जेये किम् ! अहं राष्ट्रे निवेदयिष्यामि  
युवाम् । आगच्छतं मया समं न्यायमन्दिरम् ।' इत्युक्त्वा स तौ  
बाहुभ्यां कर्षन् न्यायालयाभिमुखोऽभवत् । विप्रौ लज्जमानौ अमच-  
ताम् । जटिलः च ताम्भ्यां सह तारस्तरैश्च बहन् विजङ्गानकरोत् ।

तदा केवलं संस्कृतं भाषमाण्णाम्भ्यां ताम्भ्यां विप्राम्भ्यां कलहं  
कुर्वाणं च जटिलं लोका न्यवारयन् ।

इत्ये च मूढः कलहं करोति

असंस्कृतः संस्कृतपाण्डितेन ।

सर्ज्ञातृगीतं मुपपा प्रयान्तं

नान्ति मन्दाः शत्रु प्रामर्शिताः ॥

## सर्वं वर्ज्यमितिमात्रम्

पुरा सहस्रपादो नाम ऋषिकुमार आसीत् । स विद्या-  
विनयव्यवहारसम्पन्नोऽभवत् । तस्मिन् एको दुर्गुण आसीत् ।  
सोऽतिपरिहासप्रियोऽभवत् । स समये समये परिहासपेशलैः  
कौशलैः सुहृदः प्रसादयति स्म । परिहासव्यसनी स कदाचिद्  
असमयेऽपि— 'अतिपरिहासः कलहाय कल्पते' इति न्यायेन  
तान् परिदुनोति स्म च ।

अन्यो मुनिकुमारः खगमः तस्य मित्रमभवत् । स सदैव  
सत्यवचनः सदाचारसम्पन्नः परित्यक्तसर्वसौख्यः परमः  
श्रद्धालुः देवद्विजगोसेवापरायणः तपस्तत्परश्चासीत् । सर्वगुणैः  
सम्पन्नोऽपि खगमः भीरुरभवत् । सर्पस्य तु नाम्नैव स  
विभेति स्म ।

एकस्मिन् दिने मुनिकुमारः सहस्रपादः लीलया काल-  
वृत्तानि चित्वा सर्पमकरोत् । तमादाय स जोषं खगमस्य  
पृष्ठदेशमुपागच्छत् । खगमोऽग्निहोत्रं कुर्वीणः, पृष्ठदेशे स्थितः  
सहस्रपादः किं कर्तुं मैच्छद्, इति नाजानात् । ध्यानावस्थितः  
स तस्य छायापि नापश्यत् । सहस्रपादः तं तृणसर्पं खग-  
मस्य स्कन्धयोः न्यदधात् । सहसा स भयेनोद्विज्य भूमौ  
अपतत्, प्राप्नोच्च सुगाढां मूर्च्छाम् ।

ततः कतिपयैरेव क्षणैः मूर्च्छायां गतायां खगमः तं  
 कृत्रिमं सर्पं परिज्ञाय भयममुञ्चत् । स रूढोऽभवत् । क्रुधा  
 तस्य नेत्रे रक्ते अभवताम् । स सहस्रपादमशपत्—‘रे मूढ !  
 यतस्त्वं मां विपहीनेन सर्पेणाऽभाययथाः, ततस्त्वं विपहीनस्य  
 सर्पस्य योनौ जायेथाः’ इति ।

तस्येवं भयङ्करं शापं श्रुत्वा सहस्रपादोऽत्र संतु । स तस्य  
 पादयोः पतित्वा साञ्जलिः प्रार्थयत्—‘हे मुने ! क्षमस्व  
 समापराधम्, पाहि मां शापात् सर्पस्य योनेः । मम मित्रमस्ति  
 स्यम्’ इति ।

इत्थं च तस्य प्रार्थनया खगमः दयाद्रभावोऽजायत ।  
 स पुनः प्रावोचत्—‘अस्तु, मित्र ! अलमिदानीं त्रासेन ।  
 गतं न शोचन्ति सन्तः । तव कृतमन्यथा न भविष्यति ।  
 नापि च मम वचनं विफलं भवितुमर्हति । अवश्यमेव त्वं  
 सर्पयोनीं जतिं लप्स्यसे । अथाप्यस्ति तत्रोपायः—

‘मविष्यति नृपतेः प्रमतेः रुरुः नाम पुत्रः । यदा च  
 स सर्पयोनीं सरन्तं त्वां द्रक्ष्यति, तदा त्वं शापाद् अस्मात्  
 मोक्ष्यसे’ इति ।

अथ सहस्रपादो जलव्यालानां सर्पाणां जातौ जन्म लेभे  
 विचचार च जाङ्गलेषु जलाशयेषु सह सजातीयैः ।

प्रमतेः पुत्रस्य रुरुः पत्नी सर्पदंशान् ममार । रुरुश्च  
 सर्पजातौ संजातक्रोधः गृहीतदृढदण्डः सर्पान् हन्तुं श्रियिष्या

परिचक्राम । यत्र यत्र स सर्पान् ददर्श, तत्र तत्रैव स तान्  
 लब्धवान् । एकदा स डुण्डुभयोनौ वर्तमानं सहस्रपादं तं  
 सर्पं पतितं लेभे । रुरोः तं मारयितुं दण्डमुत्थापयाञ्चकार ।  
 भीतः सहस्रपादश्च प्राणत्राणाय सै प्रार्थयामास, रुरोध च  
 तमिदमुपदिशन्— 'राजन् ! विषविहीनानां निरपराधानां  
 जलव्यालानामस्माकं मारणे ते पापानि भवेयुः । यश्च  
 सर्पः तव पत्नीमदशत्, न स वैरभावेन क्रोधेन वा तथाऽकरोत् ।  
 स तु कालप्रेरितः एव तथा कर्तुं प्राभवत् । संसारेऽस्मिन्  
 सर्वेऽपि प्राणिनः कालस्य प्रेरणया म्रियन्ते । रोगाः सर्पाः  
 विषं विद्युत् जलमग्निश्च मृत्योः निमित्तानि सन्ति । प्राणि-  
 स्योऽभयदानं भवाद्दशां भूपतीनां परमो धर्मः, इति मह्यमभयदानं  
 हृत्वा भवता धर्म उपार्जनीयः ।

। । तदा च रुरोः धर्मोपदेशं कृत्वा मुनिकुमारः सहस्रपादः  
 सर्पयोनेः मुक्तोऽभवत् ।

इत्थं चेहानुचितपरिहासस्य कुफलं भुज्यते जनैः इति न  
 कदापि अतिपरिहासः, अनुचितः परिहासो वा करणीयः  
 सुषुद्धिभिः । भुज्यतेऽत्र सुभाषितमिदं भणितुम्—

परिहासो रमणीयः समये सखिभिः संदा ।  
 सोऽप्यतिमात्रमपथ्यं स्वादुमिष्टाचवं नृणाम् ॥

## विश्वासो नैव कर्त्तव्यः



कश्चिद् भिक्षुः धनपतेर्धर्मदत्तस्य गृहं गत्वा—‘भवति । भिक्षां देहि’ इत्युच्चैरभाषीत् । श्रेष्ठी चाञ्जलौ धान्यमादाय तस्मै दातुं द्वारदेशं समागच्छत् । भिक्षुस्ताम्रस्य मुष्टिं न स्वीचकार । श्रेष्ठी च—‘अरे ! अन्नं नादाय किं मानुषं ग्रहीष्यति’ इत्यवादीत् ।

भिक्षुरपि विचित्र एवासीत् । स क्रोधं कृत्वा—‘तर्हि मानुषमेव गृहीत्वा गमिष्यामि इति प्रत्यवादीत् । स तत्रैव श्रेष्ठिनो द्वारदेशमुपविश्य मालां जपितुं लग्नः । स अन्नं जलं निद्रामपि च विहाय दिवारात्रमेकैर्वासनेनातिष्ठत् । भीतौ धनपतिः तस्मै विपुलं धनं दातुं सज्जोऽभवत् । किन्तु भिक्षुको हठं नामुञ्चत् । स तु मरिष्यामि मानुषं वा ग्रहीष्यामि इत्येव पुनः पुनरवादीत् ।

श्रेष्ठी राजद्वारमुपेत्य राजमन्त्रिभिः सह विषयं विचारयामास । ते तु ‘त्रियतां नाम स मुखो यतिः, किं तव करिष्यति, न मेतव्यम्’ इत्यवदन् ।

ततः श्रेष्ठी गृहमागत्य न मे राजपुरुषेषु वर्तते एदो विश्वासः । इदानीं तेऽनुकूलं वदन्ति, मृते तस्मिन् भिक्षुके तेऽन्यथा वदेषुः, अहं किं करिष्यामि तेषाम् ? ततः पुनरपि स राजमन्त्रिणं गत्वा—‘भिक्षुकः स पञ्चतां प्राप्तः’ इत्यवोचत् ।

ततः मन्त्री साश्वर्यं तमवादीत्—अरेः! रे ! अनिष्टमिदं  
 संवृत्तम्, तव देहव्यां मृतः स भिक्षुकः, अतः एव तस्य  
 हत्यायां तव भागो भवेत् । राजा त्वां दण्डयिष्यति । कारड-  
 स्यास्य राजान्तिके निवेदनं मम कर्त्तव्यमापतितम् । श्रेष्ठिन् !  
 क्षान्तव्योऽस्मि, राजपुरुषोऽस्मि इत्यहमस्मिन् विषये भवतः  
 साहाय्यं कर्तुं नास्मि स्वाधीनः ।

इत्थं च श्रेष्ठी राजमन्त्रिणा सह सम्मन्यं पुनरपि गृह-  
 मगच्छत् । तस्य विचार्य स स्वपत्नीं भिक्षुकस्याग्रे कृत्वा प्रोवाच—  
 'यदि तव मानुषेणैव प्रयोजनम्, तर्हि इमां मम पत्नीं गृहाण'  
 इति श्रुत्वा स भिक्षुकः उत्थाय बाहू प्रसार्य शान्तं अवादीत्—  
 हे श्रेष्ठिन् ! अहं तु केवलं मम वचनं पूरयितुं हठमकरवम् ।  
 न मे मानुषेण प्रयोजनम्, नापि च बहुना धनेन ।

राजपुरुषा अपि सपरिकराः श्रेष्ठिनो द्वारदेशमवापुः । ते तं  
 भिक्षुकं सकुशलं प्रयान्तं वीक्ष्य अकृतार्थाः एव न्यवर्तन्त । श्रेष्ठी  
 तु सस्मितः पद्ममिदं मन्त्रिणेऽपाठित्—

यतीनां शस्त्रपाणीनां नखिनां शृङ्गिणां तथा ।

विश्वासो नैव कर्त्तव्यः स्त्रीषु राजकुलेषु च ॥



## सतां सङ्गः :

१. १००

आसीद् राजगृहनाम्नि नगरे रौहिणेयो नाम चौरः ।  
तस्य पिताऽपि चौर्यवृत्तिरेवाभवत् । धृद्धः सः पुत्रमुपादिशत्—  
'हे पुत्र ! यदि त्वं स्वस्य व्यवसाये साफल्यं कामयेथाः,  
तर्हि 'न जातु साधूनां सज्जनानां विदुषां हरिभक्तानां वा  
सङ्गतिं कुर्याः । न कदापि याहि देवमन्दिरम् । नापि कुरु  
देवानां कथां कीर्तनं वा । न ब्राह्मणानामुपदेशान् आचर,  
नापि कुरु वैष्णवानां समागमम् । दुर्भार्ययोगाद् यदि  
क्वापि देवान् पूजयतां, विष्णुं भजतां, धर्मोपदेशं कुर्वतां च  
विदुषां समाप्रवेशः समापतेत्, तर्हि त्वया कर्णो पिघाय तत्र  
स्थातव्यम्, न खलु श्रौतव्यास्तेषां शास्त्रोपदेशाः । एवमुप-  
दिश्य तस्य पिता उपारमत् ।

सदैव रौहिणेयः चौर्यं करोति । कदाचिद् राजपुरुषैः गृहीतः  
कारागृहमपि प्रयाति । न स स्वस्य धर्मं परित्यजति । एकदा सः  
चौर्यं कर्तुं कामः गृहात् प्रातिष्ठत् । स मार्गे बहूनां जनानां  
समुदायमपश्यत् । समीपं गतः स तत्र तीर्थकरं महावीरं स्वामिनम्  
पश्यत् । चकितो रौहिणेयः तत्र कर्णो पिघाय अतिष्ठत् । देव-  
योगात् तदैव तस्य पादे कण्टको लग्नः । स पीडाकरं कण्टकं  
निःसारयितुं विवशोऽभवत् । यावत् स एकेन करेण तत् कण्टकम्  
निरसारयत् । तावदेव—'देवा अमरा निर्जराश्च भवन्ति, तेषां  
छाया भूमौ न पतति नापि च ते चरणाभ्याम् स्पृशन्ति भूमिम्'

इत्येवं व्याख्यानं कुर्वतो धुनेरुपदेशः तस्य कर्णयोः अपतत् ।  
चौरः स सत्वरं कर्णौ पिधाय तस्मात् स्थानात् पलायत ।

वर्षाणि व्यतीतानि । स नित्यं चौर्यमकरोत् । एकदा स  
राजपुरुषैः चौर्ये कर्मणि निगृहीतः ।

निगृहीतमपि तं न कश्चिद् 'अयमेव रोहिणेयः' इति  
परिचेतुं समर्थः आसीत् । बहुविधैस्त्रासितोपि स स्वपरिचयं  
नाददात् । उपायान्तरं न लब्ध्वा राजपुरुषास्तं तीक्ष्णां सुराम-  
प्राययन् । तया मूर्छितं तं राजभृत्याः कस्मिंश्चित् परमरमणीये  
उपवने ह्युत्था स्वस्वगृहाणि अगच्छन् ।

अन्यस्मिन् प्रमाते यदा स स्वस्थोऽभवत्, तदा आत्मानं  
परमे रमणीये उपवने बहुमूल्ये रत्नजातभूषिते आसने च  
उपविष्टमपश्यत् । तत्र विचित्राः पादपा आसन् । तेषु मनोज्ञानि  
सुगन्धीनि पुष्पाणि अद्भुतानि फलानि च आसन् । तत्र  
विविधैः वस्त्रैरलंकारैश्च भूषिताः तरुण्यो गायन्त्यो वादयन्त्यो  
नृत्यन्त्यश्चासन् । तास्तं प्रणम्य सविनयमवदन्—'अहो ! भाग्यो-  
दयो भवतः । इदानीं स्वर्गलोकमागतो भवान् । पुण्यवन्तः खलु  
समापयन्ति स्वर्गलोकम् । कृपया स्वपरिचयं ददातु भवान् । मत्प्रे-  
क्षोके केन नाम्ना किं नाम नगरं समलङ्करोति स्म भवान् ? न  
देवलोकं सम्प्राप्ताः कदापि असत्यं वदन्ति, ये पात्रं समायातां  
असत्यं न प्रापन्ते, स्वर्गात् च्युता भवन्ति ।'

‘अहो ! सुरलोकं प्राप्सोऽहम् । एता दिव्या अप्सरसः !  
इदं रमणीयं नन्दनं वनम् !’ इत्याश्चर्यपरम्परया चकितो  
रौहिणेयः यावत् स्वपरिचयं दातुमुद्युक्तोऽभवत्, तावन्मुनेः  
वचनानि तस्य स्मरणपथमागच्छन् । तदा स उच्चैरवादीत्—  
अहो ! न मया सह कापट्येन वर्तितव्यं युष्माभिः, नाहं  
स्वर्गे समायातः, न च यूयमप्सरसः । देवतानां चरणाः भूमिं  
न स्पृशन्ति, नापि च तासां छायाः पृथिव्यां पतन्ति, इति  
मया आप्तमुखात् श्रुतम् । गच्छन्तु स्वगृहं देव्यः । अहमेव  
रौहिणेयोऽस्मि, इति ते राजपुरुषाः युष्माभिः प्रोक्तव्याः ।  
इत्युक्त्वा स मनसा महावीरस्य शरणमगच्छत् ।

एतस्मिन्नन्तरे राजपुरुषाः आगत्य तं राज्ञः समक्षमनयन् ।  
तदा रौहिणेयः सर्वं स्ववृत्तान्तं नृपालाय न्यवेदयत् । राजाऽपि  
धमते स्म सर्वानपि तस्यापराधान् ।

रौहिणेयोऽपि संजातविरागो न निवर्तते स्म स्वगृहम् ।  
सोऽपि सर्वं विहाय तीर्थं कुराद् दीक्षां गृहीत्वा मुनिरभवत् ।  
स मोक्षमार्गमन्वसत् । क्षणमपि कृतः सर्वा सङ्गः कन्याणां  
कल्पते इति कवयो वदन्ति—

महाजनस्य सम्पर्कः कस्य नोद्यतिशङ्कः ।

पद्मपत्रस्थितं तोयं धत्ते मुक्ताफलत्रियम् ॥

## प्रत्युपपन्नमतिर्वैश्यः

असीत् पुरा पाटलीपुत्रे लक्ष्मीप्रसादो नाम धनिको वणिक् । साधुस्वभावः स धर्मपरायणोऽभवत् । स व्यापारेण विपुलं धनमार्जत् । लोकेषु प्रतिष्ठितः स यशः पुण्यं चापि लेभे । कालक्रमेण तस्य जरा समागच्छत् । स व्यवहारेषु शिथिलोऽसाहोऽजायत । तस्य गृहे पत्नी, परिणीतौ युवानौ पुत्रौ, तयोः भार्ये चासन् ।

तस्य वणिजः अलसौ तौ पुत्रौ सर्वदा मिथः कलहायमानौ आस्ताम् । वृद्धः स एकदाऽचिन्तयत्—अहो ! ममेवं महती संपदं धनान्वितधियामेतेषां ममात्मजानां महतीं विपदमानेप्यति । नैते धनोन्मादिनः इदानीं वधिरा अन्धाः पङ्क्तश्च इव भृशवन्ति पश्यन्ति चरन्ति चोचितम् । यथोच्यते—

वधिरयति कर्णशिवरं वाचं मूकयति नयनमन्धयति ।

विकृतयति गात्रयष्टिं सम्पद्रोगोऽयमद्भुतो राजन् ॥

अन्यच्च धनवतां वर्तते भयम्—

राजतः सलिलादग्नेश्चौरतः स्वजनादपि ।

भयमर्थवतां नित्यं मृत्योः प्राणमृतामिव ॥

मन्ये च ममान्ते युवानौ अविवेकिनौ इमौ मे सुतौ धन-  
स्यास्य विभाजने एव कलहमुत्पाद्य अवश्यमेव विनाशमेप्यतः ।  
अतो भया मरणात् प्रागेव धनस्यास्य सुविभागो विधेय इति ।

इत्थं चिन्तयन् स स्वसम्पदो विभागं कर्तुं मनो दधे । स  
 क्षेत्राणि गावः भवनानि भूषणानि वसनानि सर्वाणि चान्यानि  
 यस्तूनि समानभागेन विभज्य पुत्राभ्यामददात् । एकमङ्गुलीयक-  
 मवशिष्टम् । तस्यैव विभागे तयोः तत्पुत्रयोः कलहः सम-  
 जायत । ज्येष्ठः तदादातुं हठमकरोत् । कनिष्ठोऽपि तद् ग्रहीतु-  
 मनुरोधमकरोत् । तदा स वणिकः पुत्रौ सम्बोध्य अवादीत्—हे  
 सुधियो ! नान्पस्य हेतोः क्लृप्तं मिथः कलहम् । एकः अङ्गु-  
 लीयकं गृहीयात्, अन्यश्च तस्य प्रभूतं मृन्यम् । अनेन प्रकारेण  
 समानभागमाजौ भूत्वा सुखिनौ भवतं युवाम् । गृणुतं  
 नीतिवचनम्—

लोभं लामं यशो वापि मानं वापि पदं महत् ।

परित्यज्य सुधीः स्वरं विवादविषयं न्यजेत् ॥

परन्तु पुत्रौ तौ पितुः निर्णयेन सन्तुष्टौ नाभवताम् । तदा सः  
 'अन्यस्मिन् दिनेऽस्य निर्णयं दास्यामि' इत्युक्त्वा विवादविषयाद्  
 आत्मानं मोचयित्वा शपनगृहमगच्छत् ।

किं मृषा वृक्षाणां गणनया' इति । इत्थं पितुर्वचनं श्रुत्वा ज्येष्ठः पुत्रोऽङ्गुलीयकं गृहीत्वा पितरं प्रणम्य गृहमविशत् । ततः स श्रेष्ठी द्वितीयं पुत्रमानाग्यं अवोदीत्—पश्य पुत्र ! इदमङ्गुलीयकं मया तव कृते समानीतम् । तव आता मया कथमपि प्रबोध्य संतोषितः । इदानीमिदं गुप्तं रक्ष, येन ते ज्येष्ठो आता न पश्येदिदम् । एवं कथयति जनके सोऽप्यङ्गुलीयकं तद् गृहीत्वा भवनमगच्छत् ।

अनेन प्रकारेण पुत्रयोः संविभागं विधाय निर्विण्णः बुद्धिमतां श्रेष्ठः स वणिक् सुखेन जीवितशेषं निरवहत् । तस्य पुत्रौ च सुतरां आवृभावेन मिथः साहाय्यं कुर्वन्तौ सुखिनौ अभवताम् । इत्थं च बुद्धिवैभवेन विपदि महात्मानः सज्जनाः स्वयं सुखिनी भूत्वा स्वबन्धून् अन्यान्पि च सुखभाजः कुर्वन्ति । इदमत्रोच्यते—

विपदि धैर्यमथाम्युदये क्षमा

सदसि वाक्पटुता युधि विक्रमः ।

यशसि चाभिरुचिर्व्यसनं श्रुतौ

प्रकृतिसिद्धमिदं हि महात्मनाम् ॥

## आतरो

शंखो लिखितश्च आतरो आस्ताम् । शंखो ज्येष्ठः  
लिखितश्च कनिष्ठ आसीत् । तौ जात्या ब्राह्मणौ आस्ताम् ।  
तौ मुनी अभवताम् । तौ तपस्विनौ आस्ताम् । तौ च पृथक्  
पृथक् आश्रमं कृत्वा अवसताम् । एकदा लिखितः शंखं द्रष्टुं  
तस्य आश्रमपदमुपागच्छत् । देवात् शंख उपस्थितः नासीत् ।  
स केनापि प्रयोजनेन नगरं गतोऽभवत् । भोजनस्य वेला  
आसीत् । लिखितं बुभुक्षा बाधते स्म । आश्रमवृक्षेषु पक्षानि  
फलानि आसन् । मम ज्येष्ठस्य आतुरेवेदं फलोद्यानम्  
नान्यदीयमिति विचार्य लिखितः वृक्षाणामधस्तात् पतितानि  
फलानि चित्वा अखादीत् ।

अस्मिन्नेवान्तरे शंख आश्रमपदं समुपागच्छत् । कनिष्ठो  
ज्येष्ठस्य आतुः पादयोः प्राणमत् । स आशिपो दत्त्वा तस्य  
कुशलमपृच्छत् । ततः स स्नात्वा पूजाविधिं विधाय भोजनस्य  
सज्जां कर्तुं लग्नः । रयामाकस्य भक्तं गोदुग्धं फलानि  
चासन् भोक्तुम् । 'आगच्छ तात ! भुञ्ज्यहे, महती ते वेला  
सञ्जाता बुभुक्षितस्य' इति आतुः वचनमाकर्ण्य—'अत्रा-  
गतेन मया आश्रमस्य फलानि भुङ्गानि' इति नातिबाधते  
मां बुभुक्षा इति वदन् लिखितः पादौ हस्तौ च प्रक्षाल्य  
आत्रा सह भोक्तुमुपाविशत् । कृतं मुखेन भोजनं दाम्भ्याम् ।  
ततश्च स्वाध्यायचत्वरे शिष्यैः सह उपविशन्तौ तौ धर्मचर्चा-  
मन्त्रिणम् ।

शंखः—किं तात ! भोजनात् पूर्वमद्य त्वया फलानि भुक्तानि ?

लिखितः—भुक्तानि मधुराणि पक्वानि फलानि ।

शंखः—ननु कुतो लब्धानि तानि फलानि त्वया ?

लिखितः—तानि सर्वाणि अस्मादेव आश्रमोद्यानात् लब्धानि ।

शंखः—तर्हि चौरस्य कर्म कृतं त्वया, यन् मामनापृच्छयैव मदीयस्य आश्रमस्य फलानि त्वया खादितानि ।

लिखितः—(लज्जमानोऽधः पश्यन्) अहो ! अपराद्धं मया ।

शंखः—तर्हि, कृतस्यापराधस्य दण्डमर्हसि त्वम् ।

लिखितः—अवश्यमर्हामि । किं दण्डं स्यात् ?

शंखः—इदमहं न जानामि । देशस्य राजानं गत्वा 'चौरोऽस्मि, दण्डं मे देहि' इत्यापृच्छस्य त्वम् ।

ततो लिखितः ज्येष्ठस्य भ्रातुः आदेशेन सत्त्वरो देशस्य राजानं सुघुम्नं समुपेत्य—'हे राजन् ! मया अनापृच्छयैव भ्रातुः आश्रमस्य फलानि भुक्तानि, इति प्रमादात् मम चौर्यं कर्म आपतितम्, तच्चौर्यस्य दण्डं मयि विधातुमर्हति देवः' इति न्यवेदयत् ।

राजा—'हे मुनिहृमार ! दण्डाधाने यदि राजानमेव प्रमाणं मन्यते भवान्, तर्हि क्षमाप्रदानेऽपि स एव प्रमाणम्' इति मन्ये । तदहं भवन्तं क्षमे । शृणुतु ममातिथ्यम्, सेवां चान्यामाप्तापयतु भवान् ।



इत्थं च राज्ञो वचनं निश्राम्य मुनिर्नार्तुष्यत् ।

स तु—‘अहं दण्डमर्हामि, अहं दण्डमर्हामि’ इति पुनः पुनराग्रहमकरोत् । अन्ततो गत्वा स राजा मुनीं दण्डमाधा-  
तुमागृहीतः वाचयति स्म चेत्थं दण्डधाराम्—

शुद्धाचारो मुनिर्मोहाद् येनाङ्गेनापराध्यति ।

छेदनं तस्य शस्त्रेण स लब्ध्वा शुद्धिमर्हति ॥

ततो राजा मुनेस्तस्य हस्तौ छेदयाञ्चकार । छिन्न-  
हस्तौ लिखितः पुनरागत्य भ्रातुः पादयोः पतित्वा  
धमामयाचत ।

अथ प्रीतिमान् शंखो भ्रातरमवादीत्—‘तात ! प्रसन्नो-  
ऽस्मि त्वय्यहम् । त्वमसि परमो धर्मज्ञः । तव हस्तच्छेदनमिदं  
धर्मोन्मूलनस्य समुचितं दण्डम् । इयमस्ति नातिदूरे आश्र-  
मान् नदी । अस्यां स्नात्वा कुरु देवानां पितॄणां च तर्पणम् ।  
नातःपरम् अधर्मं मतिं कर्तुं मर्हसि त्वमिति मन्ये । ततो लिखितः  
सचैलः नदीमवातरत् । स्नात्वा च यावत् स तटमुपैति स्म,  
तावदेव तस्य भुजाभ्यां कमलकोमलौ कलौ अजायेताम् ।  
तदा विस्मयोऽतिप्रसन्नः स मुनिपुत्रा देवर्षिपितृर्तर्पणं विधाय  
पुनर्भ्रातरमुपेत्य तस्य पादयोः प्राणमत्, अदर्शयच्च तं स्वस्य  
नवागतौ कमलकोमलौ हस्तौ ।

शंसन् च पुनः कनिष्ठस्य भ्रातुः विस्मयमपाकर्तुंकामः  
‘मया तपसः प्रभावात् तवेमौ हस्तौ पुनः समुत्पादितौ, तपसा  
सर्वं भवितुमर्हति, इति जानीहि तात ! निश्चितम् ।’

लिखितः—यद्येवमस्ति, तर्हि पूर्वमेव किं न मे शुद्धिः  
सम्पादिता तत्र भवता ?

शंखः—यतो दण्डाधाने नास्ति ममाधिकारः । तत्र तु  
राजैवाधिकरोति । अनेन ममोपदिष्टेन विधिना राजापि  
शुद्धिमर्हति, पितरः वृत्ताः, देवाः प्रीताः, त्वमपि च दोषमुक्तो  
धर्मस्य गतिं लब्धवान् । इति कल्याणपरम्परेयं  
मुनीनामस्माकम् ।

यस्यां नद्यां स्नानात् लिखितस्य बाहुभ्यां हस्तौ  
समुद्भूतौ, सा नदीदानीमपि अवाच्याम् बाहुदा इति  
नाम्ना प्रसिद्धास्ति ।

अस्तेयं खलु दशलक्षणस्य धर्मस्य चतुर्थं लक्षणम् । यः  
परिचदिह धर्मस्यान्यतरमपि लक्षणमंशेनापि समाचरति तं  
धर्मो रक्षतीति दृष्टान्तोऽयम् । धर्मस्य विविधा विधयो वर्तन्ते  
इति कथयो वदन्ति—

श्रुतिविभिन्ना स्मृतयोऽपि मित्राः

नैको मुनिर्यस्य वचः प्रमाणम् ।

धर्मस्य तत्त्वं निहितं गुहायां

महाजनो येन गतः स पन्थाः ॥

गत १४ वर्षों से प्रकाशित अपने क्षेत्र का अद्वितीय  
संस्कृतमासिकपत्र

संस्कृत को सरल, सुलभ, सर्वग्राह्य बनाने के लिए

# बालसंस्कृतम्

—आपके भारतीयत्व का पुष्ट प्रमाण होगा ।

—प्रारम्भिक संस्कृत छात्रों की कठिनाइयों को दूर करेगा ।

—आपको हठात् संस्कृतानुरागी बनाएगा ।

—सभी भारतीय भाषाओं को जोड़ने वाली कड़ी होगा ।

—भारतीय संस्कृति और सभ्यता को मानने रखेगा

—आपके व्यवहार ज्ञान की वृद्धि में  
होगा ।

—आपको संस्कृत की सरलता और  
का परिचय देगा ।

आज ही ग्राहक बनिए !

वार्षिकशुल्क पाँच रुपए !

प्राप्ति स्थानम्—

बालसंस्कृत कार्यालयः

आगरा रोड, पाटकोपर, बम्बई-००

दिल्ली शाखा—

८०, फोटला रोड, नई दिल्ली-१

लिखितः—यद्येवमस्ति, तर्हि पूर्वमेव किं न मे शुद्धिः  
सम्पादिता तत्र भवता ?

शंखः—यतो दण्डाधाने नास्ति ममाधिकारः । तत्र तु  
राजैवाधिकरोति । अनेन ममोपदिष्टेन विधिना राजापि  
शुद्धिमर्हति, पितरः वृत्ताः, देवाः प्रीताः, त्वमपि च दोषमुक्तो  
धर्मस्य गतिं लब्धवान् । इति कल्याणपरम्परेयं  
मुनीनामस्माकम् ।

यस्यां नद्यां स्नानात् लिखितस्य बाहुभ्यां हस्तौ  
समृद्धभूतौ, सा नदीदानीमपि अवाच्याम् बाहुदा इति  
नाम्ना प्रसिद्धास्ति ।

अस्तेयं खलु दशलक्षणस्य धर्मस्य चतुर्थं लक्षणम् । यः  
कश्चिदिह धर्मस्यान्यतरमपि लक्षणमंशेनापि समाचरति तं  
धर्मो रक्षतीति दृष्टान्तोऽयम् । धर्मस्य विविधा विधयो वर्तन्ते  
इति कथयो वदन्ति—

श्रुतिविभिन्ना स्मृतयोऽपि मिथ्याः

नैको मुनिर्यस्य वचः प्रमाणम् ।

धर्मस्य तत्त्वं निहितं गुहायां

महाजनो येन गतः स पन्थाः ॥

गत १४ वर्षों से प्रकाशित अपने क्षेत्र का अद्वितीय  
संस्कृतमासिकपत्र  
संस्कृत को सरल, सुलभ, सर्वग्राह्य बनाने के लिए

# बालसंस्कृतम्

- आपके भारतीयत्व का पुष्ट प्रमाण होगा।
- प्रारम्भिक संस्कृत छात्रों की कठिनाइयों को दूर करेगा।
- आपको दृढात् संस्कृतानुरागी बनाएगा।
- सभी भारतीय भाषाओं को जोड़ने वाली कड़ी होगा।
- भारतीय संस्कृति और सभ्यता को मामने रखेगा।
- आपके व्यवहार ज्ञान की वृद्धि में होगा।
- आपको संस्कृत की सरलता और का परिचय देगा।

आज ही ग्राहक बनिए !

वार्षिक शुल्क पाँच रुपए !

---

प्राप्ति स्थानम्—

बालसंस्कृत कार्यालयः

आगरा रोड, घाटकोपर, बम्बई-७७

दिल्ली रास्ता—

२०, कोटला रोड, नई दिल्ली-१

# अस्माकं प्रकाशनानि

एकस्य प्रतेः मूल्यम्  
रु० न. पै.

संस्कृतव्याहारः	भागाः १—५	०.७५
सप्त विमक्तयः		०.७५
पञ्च सन्धयः		०.७५
संस्कृतप्रवेशिका	भागाः १—३	०.७५
पालनीतिकथाः	भागाः १—८	०.६३
संस्कृतसोपानम्	भागाः १—३	१.२५
प्रहेलिकाशतकम्		०.५०
समासाः		०.५०
संभाषा	भागाः १—५	०.६२
संभाषा English	भागाः १—५	०.६२
लौकिकन्यायरत्नमञ्जूषा		२.२५
संस्कृतप्रबन्धचन्द्रिका	भागाः १—३	१.२५
सुन्दरं संस्कृतम्	भागाः १—३	०.७५
भारतीयाः महापुरुषाः		१.२५
कुमारसंभवम्	( संक्षिप्तगद्यम् )	०.७५
रघुवंशम्	( संक्षिप्तगद्यम् )	०.७५
बालरामायणम्		०.७५
लघुनिबन्धावली		१.८०
संस्कृतपर्यामाला		१.८०
कृदन्ताः		०.५०
शानेयमुमापिणानि		०.६६

प्राणि स्थानम्—

बालसंस्कृतविद्यालयः

आगरा रोड, पाटकोपर, बम्बई-७०

दक्षिणी शाखा—

८०, फोर्टला रोड, नई दिल्ली-१

# बीलनीतिकथाः

रचयिता  
वैद्य. रामस्वरूपशास्त्री

सम्पादकः  
नन्दनन्दनसनादयः एम० ए०

मालसंस्कृतम् प्रकाशनम्  
आगरा रोड, पाटकोपर, बम्बई-४०

## कथानां क्रमः

१. सर्वं पश्यति सुन्दरम्	...	१
२. पापस्य प्रायश्चित्तम्	...	३
३. सिंहशूकयोर्वलम्	...	५
४. सर्वनाशाय मूर्खता	...	६
५. हितमूलानि मित्राणि	...	८
६. श्रमात्संजायते सुखम्	...	११
७. भारती-कथा	...	१४
८. अष्टौ चैत्रस्य किङ्कराः	...	१६
९. बुद्धिमान् धानरः	...	१८
१०. धर्मपालो गोपालः	...	२४
११. अहिंसा परमो धर्मः	...	३०

पुस्तकस्यास्य सर्वेऽधिकाराः स्वाधीनाः सन्ति

[द्वितीयं मुद्रणम्]

[१ मई विप्रान्द्राः १९६३]

प्रकाशकः—

वैद्यः—रामस्वरूपशास्त्री

बालसंस्कृतं कार्यालयः, आगरा रोड, घाटकोपर, पम्बई-७७

मुद्रकः—

मार्बदेशिकप्रेस, दमियागंज, दिल्ली-७



# बालनीतिकथाः

षष्ठो भागः

## सर्वं पश्यति सुन्दरम्

पुरा मालवाधिपतेः भोजराजस्य सेवापरः शुक्लमुण्डो नाम नापित आसीत् । एकदा स रात्रौ पादसंवाहनसमये स्वामिप्रसादाय नगरे जायमानानां सुन्दराणां कुमाराणां वृत्तान्तं समुपास्थापयत्, न्यवेदयच्च महीपतिम् 'यत्राकृतिः तत्र गुणा वसन्ति' इति लोकश्रुतेः हेतुम् । राजापि तदा प्रसन्नायां मुद्रायां वर्तमानः—'दर्शय समान्तीय सर्वसुन्दरं कंचिद् पारितोषिकोचितं सुकुमारं कुमारम्' इति तमादिशत् ।

अन्येद्युः प्रातः स नापितो नृपप्रदत्तेन रक्षापुरुषेण सह राजादेशाद् बहूनां पौराणां द्वाराणि समुपेत्य तेषां तेषां सुन्दराणामसुन्दराणां वा कुमाराणां गुणान् वर्णयितुं प्रार्थयति स्म । सर्वेऽपि ते स्वेषां पुत्राणां गुणान् सौन्दर्यं चावर्णयन् । न कोऽपि सतामपि स्वेषां दोषाणां चर्चाभिकरोत् । ततः स नापितः सर्वस्यां राजधान्यां नगरे नगरे ग्रामे ग्रामे च

भ्रान्त्वा गुणवत्तमं च कुमारं मृगयते स्म । न स क्वपि राज्ञा  
वाञ्छितं सर्वसौन्दर्यसम्पन्नं सर्वोत्तमगुणं च कुमारं लभते स्म ।

ततः सायं गृहं निवृत्तः स नापितः मनस्यचिन्तयत्—  
अहो ! सुन्दरमन्याः सन्ति जनाः । न कोऽपि विसुन्दरमात्मानं  
पश्यति । सर्वे जनाः स्वात्मजानां कुमारानां गुणानेव  
वर्णयन्ति । न कोऽपि स्वस्य दोषान् परीक्षते । सर्वः कान्त-  
मात्मानं पश्यति ।

ततः पादेन खोडम्, चक्षुषा काणम्, मर्कटाकृतिं च  
नितान्तं निगुणमपि स आत्मनः पुत्रमाहूय अङ्गे न्यवेशयत् ।  
स प्रेम्णा प्रफुल्लवदनोऽजायत । सोऽचिन्तयत्—‘अहो !  
सुन्दरतमोऽयं मम कुमारः । न कोऽप्यन्योऽस्य पूर्णचन्द्रा-  
ननस्य षोडशीमपि कलामर्हति । किञ्चाहं गुणवत्तमं स्वात्म-  
जमेव राज्ञः पुरस्ताद् उपस्थाप्य महतः पारितोषिकस्य भाजनं  
भवामि ।’ इति विचार्य स वस्त्राभूषणमालिकाभिः आत्मजं  
भूषयित्वा राजसभामनयत् ।

राजा तु प्रथमम्, अशुभदर्शनं तं नापितस्य पुत्रं दृष्ट्वा  
क्रुद्धोऽभवत् । ततश्च क्षणं विचार्य समवेक्ष्य च भूतानां  
प्रकृतिं प्रकृतिस्थो भूत्वा ‘सर्वोऽपीह सुन्दरतमं स्वं पश्यति’ इति  
वाचा, पारितोषिकघनेन च नापितं संतोष्येयं श्लोकमपठत् —

दोषं पश्यति सर्वोऽपि परकीयेषु वस्तुषु ।

प्राप्तोऽपि जनः स्वीयं सर्वं पश्यति सुन्दरम् ॥

## पापस्य प्रायश्चित्तम्

एकदाऽहं गृहे चौर्यमकरवम् । न तन्मम पापं कर्म कोऽपि  
अपश्यत् । समृद्धे गृहे विपुलायाः धनराशेः स्वल्पं मुपितं कः  
शंकेत । पितृभ्यां लालिते एकाकिनि आत्मजे कथं किमर्थं वा  
तौ किमपि शंकेताम्, यद्यहं स्वयमेव न स्वीकुर्याम्, न कथमपि  
ममापराधं कोऽपि जानीयात् ।

अविचार्य कृतं तच्चौर्यं कर्म ममासह्यं संवृत्तम् । सुविकल-  
मभवेन्मे मनः । अस्य मलिनस्य कर्मणः किं प्रायश्चित्तम्,  
कथं वा भवेत्, इत्यहं भूयो भूयोऽचिन्तयम् । कथं नाम पितुः  
पुरस्ताद् ईदृग् अकर्म उपस्थापयामि, इत्यपि न मे धैर्यसाध्य-  
मासीत् । बाल्यादारभ्य नाद्यावधि पञ्चदशवार्षिकोऽहं कदापि  
पित्रा पुष्पेणापि ताडितोऽभवम्, इति मे न किञ्चिदपि पितुः  
सकाशात् दण्डभयमभवत् । तथाप्यहं पुत्रवत्सलो देवमूर्तिः  
मे तातः मया कृतं चौर्यं कर्म श्रुत्वा दुःखी भविष्यति इति  
चिन्तातुरोऽभवम् ।

सुचिरं विचार्य—‘पत्रं लिखित्वा स्वापराधं पित्रे निवेद-  
यामि’ इति मया निश्चितम् । ‘पितुरग्रे स्वीयं पापकर्म

स्वीकृत्य, पुत्रवत्सलात् तस्मात् च मापनं च लब्ध्वाऽपराधमुक्तो भवामि' इत्यहमेच्छम् ।

तदानीं रुग्णाः तातपादाः पर्यङ्के शयाना अभवन् । अहं सर्वं मे तच्चौर्यवृत्तान्तं पत्रे लिखित्वा तेषां हस्ते समर्पयम्, अतिष्ठं च पार्श्वे एव स्थितायामासन्ध्याम् । कम्पमानमासीत् पापेन मम हृदयम् ।

पिता मम पत्रं पठितुं शयनाद् उत्थाय पर्यङ्केऽतिष्ठत् । स सम्पूर्णमपठन् मे पत्रम् । दुर्बलाभ्यां तस्य कपोलाभ्यामश्रूणि अगलन् । स नेत्रे निमील्य क्षणमशोचीत् । ततश्च पत्रं छित्त्वा दूरमक्षिपत्, आशिथ्रियत् च पुनः शय्याम् । अहं रुदन्नासम् । तातोऽपि रुदन्नासीत् । चतुर्भ्योऽपि पितापुत्रयोः नेत्रेभ्यो गलितानि पवित्राणि अश्रुजलानि सर्वं मम किञ्चिपं ज्ञालयामासुः ।

तदानीन्तनी सा घटनाऽधुनापि मम हृदये जागर्ति । सैष मे प्रथमो धार्मिकः पाठः आसीत् ।

—महात्मा गान्धी

## सिंहशूकरयोर्वलम्

कश्चित् ग्रामशूकरः पञ्चलात् पञ्चलं पर्यटन् तीरेषु विट्चरो-  
ऽभवत् । काश्चित् तिस्रः शुन्यः तम् अपश्यन् । तं वीक्ष्य पश्चाल्लग्नाः  
ता एकपदे एव भपितुं प्रारभन्त । तासां पश्चाद् धावमाना दश  
कुक्कुरशावका अपि मातृः अन्वकुर्वन् । तेऽपि भपन्तः तस्य शूकरस्य  
पश्चाद् अन्वधावन् । एवं तस्य कुक्कुरकुटुम्बस्य भरणं श्रुत्वा अन्ये  
सप्त सारमेयाः समागच्छन् । तेऽपि भपन्तः तस्य शूकरस्य पश्चा-  
ल्लग्नाः । ततो भीतः स शूकरः रथ्याम् अविशत् । तत्रापि तेन कुक्कुर-  
यूयेन अनुसृतः स कस्याश्चित् विशालमुखाया मलिनजलप्रणान्या  
मुखमविशत् । तत्र स चिरं स्थित्वा मुखान्तरेण ग्रामाद् बहिः  
अगच्छत् । यावत् स भूमिं जिघ्रन् तस्मिन् वन्ये प्रदेशे पर्यटति,  
तावन् मृगमांसं खादन्तं कश्चित् सिंहम् अपश्यत् । तं दृष्ट्वा स  
शूकरः परिकरं बद्ध्वाऽगर्जत्, अवादीच्च—हे मांसाशन ! दिष्ट्या  
स्वमद्य मम दृष्टिगोचरः संजातः । अद्य त्वां विना करिष्यामि  
जगदिदम् । तिष्ठ तिष्ठ रे वनेचर ! मया खलु—

दश व्याघ्रा जिताः पूर्वं सप्त सिंहास्त्रयो गजाः ।

पश्यन्तु देवताः सर्वाः अद्य युद्धं त्वया मम ॥

इतीत्यं तस्य विकत्थनं श्रुत्वा क्रुद्धोऽपि मृगपतिस्तं शूकरः  
इति कृत्वा सस्मितमवादीत्—हे अमेध्याशन !

गच्छ शूकर ! भद्रं ते वद सिंहो मया हतः ।

पण्डिता एव जानन्ति सिंहशूकरयोर्वलम् ॥

# सर्वनाशाय मूर्खता



करिचन् निरुत्तरः विरागी आसीत् । स सदैव साधुवेषं विधाय मधुरया वाचा जनान् अवञ्चयत् । तस्य द्वौ शिष्यौ अपि तादृशौ एव अशिक्षितौ मूढौ वञ्चकी च आस्ताम् । उक्तं च—

यथा पिता तथा पुत्रः यथा बीजं तथाङ्कुरः ।

यथा गुरुस्तथा शिष्यः यथा राजा तथा प्रजा ॥

तयोः एकः सदैव जटाधारी अतः जटिलः अन्यश्च सुतरां कृतमुण्डनः इति मुण्डितः इति नामभ्यां तौ प्रसिद्धौ अभवताम् । जटिलः नितरां गुरोः शुश्रूषापरः पादसंवाहनादिषु च निरतः अतिष्ठत् । मुण्डितश्च नित्यं दृढा यष्टिकां गृहीत्वा गुरोः मन्दिरस्य द्वारि प्राहरिकर्मतत्परः अभवत् । एकदा निशायाः प्रथमे प्रहरे एव गुरुः शय्याम् समाश्रयत् । तद्दिने सोऽस्वस्थः आसीत् । तस्य शिरसि पीडा आसीत् । जटिलः अपि समीपस्य एव तम् असेवत । मन्दं मन्दं पवनः अवहत् । गुरोः शिरःपीडा च न्यूना अजायत । स निद्रायाः वशम् अगच्छत् । निद्राणस्य तस्य नासिकातः खर्रखर्रेति शब्दः प्रावर्तत । तत् श्रुत्वा जटिलः गुरोः नासिकां तर्जयन्

अवदत्—‘आः दासीपुत्रि ! रण्डे ! किं करौपि अवटिके !  
किन्तु मयि जाग्रति गुरोः निद्रामङ्गं कर्तुमिच्छसि ? तूष्णीं  
भव, अन्यथा अहं त्वाम् ताडयिष्यामि । एवं बहुवारं भर्त्सिता  
अपि नासिका यदा स्वव्यापारान् न व्यरमत्, तदा क्रुद्धः स  
जटिलः समीपस्थं दण्डं समादाय, ‘गृहाण चण्डि !’ इति वदन्  
नासिकाम् अहन् । गुरुः अपि आहतः, हा दैव ! इति प्रोच्चैः  
चीत्कारं कृत्वा शयनाद् उदतिष्ठत्, अथावत् च भयेन पुरः  
पलायमानस्य जटिलस्य पश्चात् । जटिलस्तु द्वारम् उल्लंघ्य  
दूरम् अगच्छत् । स तत्र रात्रौ अन्धकूपे पतितः मृतश्च । गुरुः  
अपि धावन् द्वारदेशं समागच्छत् । सोऽपि तत्र स्थितेन  
मुण्डितेन यावल्लगुडैः ताडितः तावत् पञ्चत्वम् अगच्छत् ।  
ततः प्रातः मुण्डितः गुरुं गुरुभ्रातरमपि च मृतं वीक्ष्य  
शोकसन्तापाकुलः प्राणान् अमुञ्चत् । एवं च तेषां मूर्खाणां  
सर्वनाशः समजायत । मूर्खाः स्वयं विनश्यन्तीति  
निदर्शनमिदम् ।

छात्राः ! न कदापि युष्माभिः मूर्खसंपर्कः रक्षणीयः ।  
उक्तं च—

स्वयं मूर्खो जनो यत्र यस्य मूर्खो निजो जनः ।

यस्य मित्रं च मूर्खः स्यात् तत्कुलं वै विनश्यति ॥

# हितमूलानि मित्राणि



एकस्मिन् अरण्ये काको विडालः शशकश्चेति त्रयो मित्राणि अवसन् । लतानां निकुञ्जस्य सन्निधौ घनच्छायायस्य शिरीषवृक्षस्य प्रशाखासु काको नीडमकरोत् । विडालोऽपि तस्मिन्नेव शाखिनि रात्रौ स्वपिति स्म । ततोः तले शशकस्य विलमासीत् । त्रयोऽपि मित्राणि सदैव सहचारिणोऽभवन् । नित्यं ते मिथो हितानि चिन्तयन्तो वृत्त्यर्थं वनाद् वनं पर्याटन् ।

एकदा स्वभावचञ्चलः शशकः वेगेन धावमानः खातेऽपतत् । तस्यैकोऽग्रपादो भग्नः । काको विडालश्च तं कथंचित् निवासमानयताम् ।

अन्यस्मिन् वने कश्चित् किलिः (Fox) वैद्यवृत्तिः आसीत् । काकविडालौ च तं सत्वरमाहूय शशकस्य चिकित्ताम् अकारयताम् । त्रिभिरेव सप्ताहैः शशकस्य अस्थिसन्धानमजायत । तथापि स वैद्यराजः तं शशकं गृहे एव स्यात्तुं श्रमं च वर्जयितुमकथयत् ।

द्वितीये दिने आहारार्थिनी तौ काकविडालौ निवासान् प्रस्थानसमये तं शशकं बहिः निसर्तुं न्यपेक्षताम् । 'अप्रेदानीं



वने कश्चिद् दुष्टो वृको वसति, न त्वया आवयोः अनुपस्थितौ विलाद् बहिः गन्तव्यम्, दुर्बलमेकाकिनं त्वां प्राप्य स हनिष्यति' इति च तौ तं सुदूरं प्राबोधयताम् ।

अथ नातिदूरं गतयोः तयोः काकविडालयोः शशकः विलात् बहिः आगत्य वनशोभां द्रष्टुं निकुञ्जस्य द्वारमतिष्ठत् ।

अस्मिन् अन्तरे अवसरप्रेक्षी वृकः तत्रागत्य शशं हन्तुमाक्रमत् । तं वीक्ष्य शशः भयात् चीत्कारमकरोत् । तस्य क्रन्दनं श्रुत्वा निवृत्त्य धावमानौ काकविडालौ वृकात् शशकमरचताम् ।

पुनर्मध्याह्ने शशकं सम्यग् अवबोध्य काकमार्जारौ तौ जीविकार्थिनौ वनं प्रातिष्ठिताम् । निर्गतयोः तयोः वृकः पुनरागत्य विलस्य नातिदूरे अवस्थाय मधुरेण स्वरेण गातुं प्रारब्धवान् । 'किमिति मधुरं गानम्' इति कौतूहली शशकः विलद्वारमुपागच्छत् । तं गृहीत्वा च सत्वराम्बा पादाम्बा पलायितुं यत्नमकरोत् । पुनरपि च सावधानौ वायसविडालौ शशकस्य चीत्कारमाकर्ण्य सन्वरमागतौ शशकस्य रक्षामकुर्वताम् ।

अन्येद्युः आहारार्थं वनं प्रयान्तौ तौ ध्वाक्षमार्जारौ पुनरपि मित्रं शशं बहिर्गन्तुं निषेधयन्तौ सम्यगुपादिशताम् ।

वनं गतयोस्तयोः ॥ वृकः बहुरूपी भूत्वा पुनः पुनः  
 विलस्य द्वारमुपेत्य बहुशः छलवचनैः शशकमाकारयत् ।  
 मूर्खः शशकः पुनरपि मित्रयोः उपदेशान् विस्मृत्य वृकस्य  
 वाग्जालेऽपतत् । आक्रन्दमानं तं शशं वृकः सुखेन आदाय  
 स्वगृहाभिमुखोऽभ्यपतत् । 'गृहमुपेत्य कुटुम्बेन सह सुखेन  
 आस्थाय शशमिमं खादिष्यामि' इति चिन्तयन् धावमानः  
 स वृकः पुगपदेव काकविडालाभ्याम् आक्रान्तः । काकः  
 प्रोङ्डीनं बद्ध्वा, चञ्च्वा वृकस्य नेत्रे आस्फोट्य  
 तमन्धमकरोत्, विडालश्च तस्य गलं गृहीत्वा मर्माणि अभिनत् ।

इत्थं च तौ वृकं मारयित्वा जीवन्तं शशं मृत्युमुखाद्  
 आच्छिद्य अरक्षताम्, आनयतां च स्वनिवासस्थानम् । शशः  
 कतिपयेरेव दिवसैः पुनः स्वस्थो भूत्वा प्रकृतिमगच्छत् ।  
 ततस्त्रयोऽपि ते परस्परं भावयन्तः सुखेन वनेऽवसन् । इत्थं  
 च मित्राणि दुर्बलान् सखीन् रक्षन्तः सुखेन जीवन्ति ।  
 अत्रेदमुच्यते—

शक्तेः मित्राणि मूलानि हेतूनि रक्षणस्य च ।  
 सुखानां च निमित्तानि दुःखानां च चिकित्सितम् ॥

## श्रमात्संजायते सुखम्



आसीत् पुरा काश्मीरेषु कश्चिन् नृपतिः । स धार्मिकः  
दयालुः वीरश्चाभवत् । स नयेन प्रजा अपालयत् । एकदा  
स राजा रुग्णोऽजायत । सुदूरदूराद् आहूताः वैद्यप्रवराः  
तमुपाचरन् । सर्वेऽसकला निराशाश्चासन् । दिने दिने नृपालस्य  
व्याधिः वृद्धिं प्राप्नोत् ।

नृपस्य नगराद् योजने अरण्यमभवत् । तत्र च कृता-  
श्रमः कश्चित्तापसोऽवसत् । स तपसो बलेन जनानां कामान्  
अपूरयत् । लोकाः तस्य भक्ता अभवन् । श्रद्धालवो राज-  
सेवका राजानं तत्रानयन् । ते महात्मानं प्रणम्य रोगाक्रान्तं  
नृपालं तमदर्शयन् । महात्मा च राज्ञः रोगं परीक्ष्य चिकित्सितं  
न्यरूपयत्—

पटं पुराणं सुखिनो वसित्वा

जनस्य कस्यापि सकृन्नृपालः ।

शिवानि नामानि जपन्नुपेयात्

हरिं तदा रोगविमुक्तिमीयात् ॥

इदं तु तपोधनस्य वचनमाकर्ण्य त्वरिता राजसेवकाः  
सुखिनं जनं मृगयितुं चतसृषु दिक्षु अघावन् । ते कस्यचिद्  
धनिकस्य आलयमुपेत्य—‘ननु वर्तते सर्वथा सुखी भवान् ?’  
इत्यपृच्छन् । स तु ‘मम गृहाणि सन्ति, रजतं स्वर्णं

रत्नानि च सन्ति, सम्पत्तयः सन्ति, भृत्याश्च सन्ति । तथापि मे पुत्रो नास्तीति सर्वदा चिन्तांतुरो भवामि । नाहं साकल्ये-  
नात्मानं सुखिनं वक्तुं प्रभवामि ।'

ततस्तेऽन्यतमस्य प्रथितयशसो धनिकस्य सौधद्वारमु-  
पागच्छन्, अपृच्छन् च गृहस्वामिनमुपेत्य तस्य सौख्यम् ।  
सोऽपि च दक्षिणेन हस्तेन शिरो गृहीत्वाऽधोमुखः प्रावो-  
चत्—‘मम धनानि, भवनानि, क्षेत्राणि, उपवनानि  
रजतम्, स्वर्णम्, रत्नानि, दाराः, पुत्राः बान्धवाश्च सन्ति ।  
परन्तु स्वयमहं स्वस्थो नास्मि । न मे समये निद्रा, नापि च  
भ्रंशति भोक्तुमिच्छा । किं करोमि, सदैव दुःखमनुभवामि ।  
कथं वर्तते सुखमिति न जानाम्यहम् ।’

ततस्तेऽपरं महाधनिनं समेत्य तस्य सुखानि अपृच्छन् ।  
सोऽपि च—वर्तन्ते मे सर्वाः अप्रीहापेक्षिताः समृद्धयः  
तथापि मम पुत्राः मिथः कलहायन्ते, भार्या चाप्रियवादिनी  
वर्तते । नाहमात्मानं सुखिनं कथयामि ।

पुनश्च ते कंचन विद्वांसमुपेत्य तस्य सुखविषयिकीं पृच्छाम-  
कुर्वन् । सोऽपि च—मम विद्याः विज्ञानं कलारश्च सन्ति ।  
तथापि धनं नास्तीति सर्वदा चिन्तापरोऽस्मि । कुटुम्बभरणमपि  
मे भारः द्वाभाति । किं किं कथयामि मम दुःखानाम् ?

अग्रतो गत्वा ते कीशेयवस्त्रधारिणं कंचन जटिनमपश्यन् ।  
एष सुखी भवेद्, इति मन्यानास्ते तमपृच्छन् मुनस्य समा-  
चाम् । सोऽपि च यौवने मृतभार्यस्य मे सम्पत्तयो नष्टाः, पुत्राश्च

मृताः । ततः सञ्जात विरागोऽहं धृततापसनेपथ्यो गृहमत्यजम्, पर्य-  
टामि चेदानीं भिक्षार्थी गृहाद् गृहम् । भोजनस्यापि मम काठिन्यं  
वर्तते । नास्ति सुखस्य लवमपि संसारेऽस्मिन् इति मेऽनुभवः ।

अस्मिन्नन्तरे सूर्यास्तमनवेलाऽभवत् निराशास्ते राज-  
परिचराः — ‘कथं स्वामिनो रोगमोक्षः स्यात् । न मिलति  
कोऽपि सुखी जनः । क्व च तस्य परिधानम् । मूलं नास्ति कुतः  
शाखाः । असम्पन्नाः खलु कारणेन विना कार्यसिद्धयः ।’

इत्थं च मनसि चिन्तयन्तः राजप्रासादं निवर्तमानास्ते कंचन  
श्रमिकमपश्यन् । सर्वं दिनं परिश्रमेण कार्यं कृत्वा स गृहाभिमुखो  
गच्छन्, आलपंश्च पञ्चमं स्वरं प्रसन्नमुखमुद्रायां वर्तमानोऽभवत् ।  
वर्तते कश्चित् तव सुखम् ? इति ते राजभृत्यास्तमपृच्छन् । सोऽपि  
च — ‘अवश्यमहं सुखवानस्मि । सर्वं दिनमहं सुखेन कार्यं करोमि ।  
नाहं कार्यचौरः, न वित्तचौरः, नापि चालसः । कर्मशूरोऽहम् ।  
सर्वदा सत्यं वदामि । प्रातः सायं नियमेनेश्वरं स्मरामि । न मे  
कस्मादपि भयम् । नास्ति मे चिन्ता । अनुकूलास्ति मे भार्या,  
पुत्राश्च वशे सन्ति । मित्राणि प्रियाणि । बान्धवाः सहिताः सन्ति ।  
अस्ति मे सुखम् ।’

इत्याकर्ण्य ‘मिलितमिष्टम्’ इति कथयन्तः ते राजदूताः  
तं श्रमजीविनमादाय राज्ञः पुरस्ताद् उपास्थापयन् । राजा  
च तेन सह चिरं व्याहृत्य अन्ततो गत्वा ‘श्रमे सुखमस्ति’ इति  
आत्मनि निरचिनोत् । ततः प्रभृति स नृपालः श्रमेण  
जीवनं यापयतीति मातामही मां कथयति स्म ।

श्रमात्संजायते विद्या श्रमात् संजायते बलम् ।

श्रमात् संजायते वित्तं श्रमात् संजायते सुखम् ॥

## भारती-कथा



पुरा भरतस्य वंशे धृतराष्ट्रः पाण्डुश्च युवराजौ आस्ताम् ।  
 धृतराष्ट्रः ज्येष्ठः अन्धश्च, पाण्डुः कनिष्ठः रुग्णश्च अभवत् ।  
 गान्धारी धृतराष्ट्रस्य भार्या आसीत्, पाण्डोश्च कुन्ती माद्री  
 च भार्ये अभवताम् । कुन्ती गान्धवाः पृथाम् अत्रुवन् । धृत-  
 राष्ट्रस्य दुर्योधनः दुःशासनः दुःशल्यः अन्ये च शतं पुत्राः  
 आसन् । पाण्डोश्च पञ्च पुत्राः । तेषु युधिष्ठिरः भीमः अर्जुनश्च  
 पृथायाः पुत्राः अभवन् । नकुलः सहदेवश्च माद्रीसुतौ अभवताम् ।  
 जनाः पाण्डोः सुतान् पाण्डवान्, धृतराष्ट्रपुत्रान् च कौरवान्  
 आहुः । कौरवेषु पाण्डवेषु अपि च युधिष्ठिरः गुणैः श्रेष्ठः  
 ज्येष्ठश्च आसीत्, इति उपरते पाण्डो धृतराष्ट्रः तं युवराजं  
 विधाय मीम्पितामहस्य विदुरस्याऽपि च मन्त्रित्वे राज्यम्  
 अशासत् । कालेन कुमाराः सर्वासु विद्याम् कुशलाः अभवन् ।  
 विशेषेण युधिष्ठिरः राजनीतौ, भीमः मल्लयुद्धेषु, अर्जुनः धनु-  
 र्विद्यायाम्, नकुलः अश्वसंचालनेषु, सहदेवः ज्योतिषे, दुर्योधनः  
 विविधयुद्धकलासु, दुःशासनश्च कूटनीतौ निपुणः आसीत् ।

अन्ये पितरि राजकार्यं प्रायः दुर्योधन-दुःशासनौ एव  
 अकुर्वताम् । कौरवाः पाण्डवेभ्यः मयम्, पदे पदे पराजयं  
 च लब्ध्वा तेभ्यः द्वेपं कर्तुम् आरभन्त । ते घृते पाण्डवान्  
 जित्वा तेषां सर्वस्वम् अपाहरन् । समार्यास्ते द्वादश वर्षाणि  
 वनेऽयमन्, यत्सरम् अत्रानवामं च । वनात् प्रत्यागत्य  
 कूलस्य कन्याणमिच्छुः युधिष्ठिरः दुर्योधनेन सन्धिं कर्तुम्

ऐच्छत् । स श्रीकृष्णं दूतं व्यसृजत् । वासुदेवः पाण्डवानां कृते  
दुर्योधनाद् अर्घं राज्यम् अचायत, अन्ते च 'पञ्चभिरेव  
ग्रामैः अपि प्रदत्तैः सन्तुष्टाः भविष्यन्ति ते' इति कौरवसभायां  
व्याहरत् वासुदेवः । दुर्योधनस्तु 'सूच्यग्रं नैव दास्यामि विना  
युद्धेन केशव !' इत्यघोषयत् ।

प्रारब्धः संग्रामः । वीराः रणे प्राणान् व्यमुञ्चन् । तत्र  
गुरून् शिष्याः, पितॄन् पुत्राः, भ्रातॄन् भ्रातरः, पौत्रान् पिता-  
महाः, पितामहान् पौत्राः, मातुलाः भागिनेयान्, भागिनेयाः  
मातुलान्, मित्राणि मित्राणि च अध्नन् । अन्ततः भीमः दुःशा-  
सनं हत्वा तस्य रुधिरोक्षिताभ्यां पाणिभ्यां द्रौपद्याः केशपा-  
शान् अवध्नात् ।

ऋषयः धर्मराजं युधिष्ठिरं राज्येऽभ्यपिञ्चन् । पाण्डवाः  
देशान् विजित्य हस्तिनापुरम् ( इदानीं दिल्लीम् ) राजधानीम्  
अकुर्वन् । धर्मराजः राजसूयं नाम यज्ञम् अकरोत् । तं नृपालाः  
अनर्घाणि रत्नानि उपाहरन् । चिरं समृद्धं राज्यं भुक्त्वा  
पाण्डवाः हिमालयीये मार्गेण स्वर्गम् अवाप्नुवन् ।

छात्राः ! व्यासस्य महाभारतं विशालं विशिष्टं च काव्यम् ।  
तत्र विविधाः विचित्राः च कथाः सन्ति । संस्कृतं ज्ञात्वा ताः  
पठिष्यथ यूयम् । इदानीं वयं तं मुनिवरं व्यासं नमामः ।

सर्वज्ञाय नमस्तस्मै व्यासाय प्रभविष्णवे ।  
योऽकरोदद्भुतं काव्यं सारं विश्वस्य भारतम् ॥

## अष्टौ चैत्रस्य किङ्कराः

एकस्मिन् नगरे रामदत्तो देवदत्तश्च द्वौ प्रातिवेशिकौ स्तः । तयोः धनिकस्य रामदत्तस्य मैत्रः, निर्धनस्य देवदत्तस्य चैत्रश्च पुत्रौ स्तः । द्वौ अपि तौ नियमेन पाठशालां यातः, पठतरु समानायामेव कक्षायाम् । धनाढ्यो मैत्रः अश्वशकटेन मोटर-कारेण वा पाठशालामायाति, चैत्रश्च पद्मधाम् । मैत्रः शोभने प्रासादे निवसति । तस्य माता भगिन्यः भ्रातरश्च सन्ति । तस्य गृहे भृत्याः सन्ति । चैत्रस्य माता नास्ति, न भगिनी, नापि च भ्राता । स देवदत्तस्य एक एव पुत्रः, स एव ज्येष्ठः, स एव फनिष्ठश्च । सर्वं गृहकार्यम्, समयेन भोजनपाकमपि स एव करोति । तथापि सदैव यथासमयं पाठशालामुपतिष्ठति, सज्जीकरोति च सम्यक्तया पठितान् स्वपाठविषयान् ।

एकदा शालायाः मध्यावकाशवेलायां चैत्रो मैत्रश्च मिलितौ । वार्ताप्रसङ्गेन मैत्रश्चैत्रं कथयति—मित्र ! त्वं तु नितरां दस्त्रिऽसि, इत्यहं भृशं दूये । मां पश्य, अहं विशाले शोभने सज्जिते च भवने निवसामि । बहुमृत्प्यानि सुन्दराणि च वस्त्राणि वसामि । मम भृत्याः सन्ति । तानहं यत्किमपि आज्ञापयामि, त्वरितं ते कुर्वन्ति । मम गृहेऽहं न किमपि करोमि । त्वं तु कुट्टनं पेयणं पचनं वस्त्रधावनं चापि स्वयमेव करोषि । तव तु न कोऽपि किङ्करः । दुःखेन जीवसि त्वम् ।



चैत्रः—नहि, त्वं न जानासि, ममापि अष्टौ किंकराः सन्ति । ते सदैव ममादेशं प्रतीचन्ते ।

मैत्रः—अहो चैत्र ! 'सत्यवादी असि' इति वृथा त्वां लोकाः स्तुवन्ति । आचार्योऽपि भ्रमेण त्वां सत्यवादिनं जानाति । न त्वं सर्वदा सत्यं वदसि । अहं जानामि, अन्ये च जानन्ति, न ते कोऽपि किंकरः । इदानीं त्वं सर्वथा असत्यं कथयसि ।

चैत्रः—नहि सखे ! नाहं मिथ्या वदामि । सर्वे जनाः सत्यं प्रशंसन्ते न तु माम् । आचार्योऽपि सत्येन प्रसीदति । अहं तावत्सत्यं कथयामि, अनुमोदे च सत्यमेव सुतराम् ।

मैत्रः—तर्हि कथय, क्व सन्ति ते भृत्याः ? पामरोऽपि जानाति, त्वमधनः इति । एकापि भृत्यं त्वं वेतनेन रक्षितुं न प्रभवसि । कुतस्ते अष्टौ किंकराः प्रतीचन्ते ? कथं नु प्रत्यक्षमसत्यं ते वचः प्रत्येतव्यम् ? नातिदूरे स्थितः अध्यापकः अपि अनयोः भाषणं शृणोति । सोऽपि चैत्रस्य वचः परिहासं मन्यमानः समीपमागत्य ब्रूते । रे चैत्र ! 'ममाष्टौ किंकराः सन्ति' इति प्रत्यक्षमलीकं भाषसे ? किं न जानासि, 'परिहासेऽपि मिथ्या न वदेदिति' । अथवा लब्धः कुतोऽपि निधिः तव पित्रा, येन त्वमिदानीं धनाढ्योऽसि संजातः ।

चैत्रः—सस्मितं ब्रूते । क्षमताम् आचार्यपादाः । नाहं कदापि मिथ्या कथयामि सत्यं मेऽष्टौ किंकराः सन्ति । मैत्रस्य भृत्यास्तु कदाचित् परिहरेयुः । कार्यवशाद् अन्यत्रापि गच्छेयुः । जातु आलस्येन कर्म न कुर्युः । कदाचित्सत्याग्रहविधिम् आश्रयेयुः ।

मम भृत्यास्तु सुतरां स्वामिमक्ताः सन्ति । न ते कदापि  
आज्ञोल्लंघनं स्वप्नेऽपि जानन्ति । न ते क्षणमपि मामेकाकिनं  
मुञ्चन्ति । नाहं च तेभ्यः काण्वराटकमपि ददामि वेतनम्,  
तथापि ते मां नित्यं परिचरन्ति ।

आचार्यः—आश्चर्यकरः ते वचनविन्यासः । ब्रूहि तावत्,  
किं नामधेयास्ते अष्टौ किंकराः, कस्य तव गृहस्य कोणे निवसन्ति ?

चैत्रः—श्रूयतां तावत्, अष्टानामपि मम भृत्यानां  
नामानि । द्वौ मम हस्तौ, द्वौ मम पादौ, द्वे नेत्रे, द्वे श्रोत्रे  
चेति अष्टौ मम किंकराः सविनयं ममादेशमनुतिष्ठन्ति ।  
यदाहं कुत्रापि गन्तुमिच्छामि, तदा मम पादौ 'मां तत्र  
नयतम्' इत्याज्ञापयामि, तौ च सत्वरमेव मां तत्र नयतः ।  
यदाहं किमपि ग्रहीतुमिच्छामि, तदा मम हस्तौ आदि-  
शामि । यदा किमपि द्रष्टुमिच्छामि, तदा मम नेत्रे प्रे-  
रयामि । यदा किञ्चित् श्रोतुमिच्छामि, तदा मम श्रोत्रेऽनु-  
युनज्मि । तत्क्षणमेते तत्तत्कार्याणि कुर्वन्ति । मम किंकरास्तु  
मैत्रस्य भृत्येभ्योऽपि श्रेष्ठाः इति मन्ये । ननु मन्यते भवानपि ?

इति चैत्रस्य चमत्कृतं वचः श्रुत्वा आचार्यः प्रसन्नो भवति,  
प्रयच्छति च उपायने 'संस्कृतव्याहारः'—नामकं पुस्तकं ममाधु-  
वादम्, कथयति च सस्मितः —

भृत्याः कुर्वन्ति कार्याणि वेतनं च गृह्णन्ति ते ।

अष्टौ चैत्रस्य भृत्यास्तु कार्यं कुर्वन्त्यवेतनम् ॥

## बुद्धिमान् वानरः

अस्ति कस्मिंश्चित् समुद्रोपकण्ठे महान् जम्बूपादपः । तत्र च रक्तमुखो नाम वानरः प्रतिवसति स्म । तत्र च तस्य तरोः अधः कदाचित् करालमुखो नाम मकरः समुद्रसलिलात् निष्क्रम्य सुकोमलवालुकासनाथे तीरोपान्ते न्यविशत् । ततश्च रक्तमुखेन स प्रोक्तः, भोः भवान् समभ्यागतोऽतिथिः, तद् भक्षयतु मया दद्यानि अमृततुल्यानि जम्बूफलानि । उक्तं च—

प्रियो वा यदि वा द्वेष्यो मूर्खो वा यदि पण्डितः ।  
वैश्वदेवान्तमापन्नः सोऽतिथिः स्वर्गसंक्रमः ॥  
न पृच्छेत् शरणं गोत्रं न च विद्यां कुलं न च ।  
अतिथिं वैश्वदेवान्ते आद्धे च मनुरब्रवीत् ॥  
अपूजितोऽतिथिर्यस्य गृहाद् याति विनिश्चयन ।  
गच्छन्ति विमुखास्तस्य पितृभिः सह देवताः ॥

एवम् उक्त्वा स तस्मै जम्बूफलानि ददौ । सोऽपि तानि भक्षयित्वा तेन सह चिरं गोष्ठीमुखम् अनुभूय भूयोऽपि स्वभवनम् अगात् । एवं नित्यमेव तौ वानरमकरौ जम्बू-  
च्छायास्थितौ विविधशास्त्रगोष्ठ्या कालं नयन्तौ सुखेन तिष्ठतः । सोऽपि मकरो भक्षितशेषाणि जम्बूफलानि गृहं गत्वा स्वपत्न्यै प्रयच्छति ।

अथ अन्यतमे दिवसे तथा स पृष्टः—नाथ ! क्व एवं-  
विधानि अमृतफलानि प्राप्नोषि ? स आह—भद्रे ! मम अस्ति  
परमसुहृद् रक्तमुखो नाम वानरः, स ग्रीतिपूर्वम् इमानि  
फलानि प्रयच्छति । अथ तस्मा अभिहितम्—यः सदैव अमृत-  
प्रायाणि ईदृशानि फलानि भक्षयति, तस्य हृदयम् अमृतमयं  
भविष्यति । तद् यदि मया भार्यया ते प्रयोजनम्, ततः तस्य  
हृदयं मूलं प्रयच्छ, येन तद् भक्षित्वा जरामरणरहिताः त्वया  
सह भोगान् भुनक्ति । स आह—भद्रे ! मा मा एवं वद ।  
यतः स प्रतिपन्नोऽस्माकं आता, फलदाता च, ततो व्यापा-  
दयितुं न शक्यते, तत् त्यज एनं मिथ्याग्रहम् । उक्तं च—

एकं प्रसूयते माता द्वितीयं वाक् प्रसूयते ।

वाग्जातमधिकं प्रोचुः सोदर्यादपि बन्धुवत् ॥

एवं बहुशः प्रबोधिता अपि मकरी गृहीताग्रहा संजाता ।  
सा प्राह—किं बहुना, यदि तस्य हृदयं न भक्षयामि, तर्हि  
मया प्रायोपवेशनं कृतं विद्धि । एवं तस्याः तन्निश्चयं ज्ञात्वा  
चिन्तान्वाकुलितहृदयः स प्रोवाच—अहो साधु इदमुच्यते—

वज्रलेपस्य मूर्खस्य नारीणां बालकस्य च ।

उष्ट्रकर्कटयोः ग्राहो नीलीमद्यपयोस्तथा ॥

तत् किं करोमि ? कथं स मे वध्यो भवति इति विचिन्त्य  
वानरपार्वम् अगमत् । वानरोऽपि चिरेण आयान्तं तं सोढुं गम्

अवलोक्य प्रोवाच— भोः ! मित्र ! किमद्य चिरवेलायां  
समायातोऽसि, कस्मात् साहादं न आलपसि ? न वा सुभाषितानि  
पठसि ? स आह— मित्र ! अहं तव भ्रातृजायया निष्ठुर्गतरैः  
वाक्यैः अभिहितः— भोः कृतघ्न ! मा मे त्वं स्वमुखं दर्शय,  
यतः त्वं प्रतिदिनं मित्रम् उपजीवसि, न च तस्य पुनः  
प्रत्युपकारं गृहदर्शनमात्रेणाऽपि करोषि, तत् ते प्रायश्चित्तमपि  
नास्ति । उक्तं च—

ब्रह्मघ्ने च सुरापे च चोरे भग्नव्रते शठे ।  
निष्कृतिर्विहिता सद्भिः कृतघ्ने नास्ति निष्कृतिः ॥

तत् त्वं मम देवरं गृहीत्वा अद्य प्रत्युपकारार्थं गृहम्  
आनय, नो चेत् त्वया सह मे परलोके दर्शनम् । अतः अहं  
तया एवं प्रोक्तः तव सकाशम् आगतः । तद् अद्य तया सह  
त्वदर्थं कलहायतो मम इयती वेला विलम्बा, तद् आगच्छ मे  
गृहम् । तव भ्रातृपत्नी रचितचतुष्का प्रगुणितवस्त्रमाणिक्या-  
द्युचिताभरणा द्वारदेशवद्वन्दनमाला सोत्कण्ठा तिष्ठति ।  
मर्कट आह— भोः युक्तम् अभिहितं मद्भ्रातृपत्न्या । उक्तं च—

वर्जयेत् कोकिलाकारं मित्रं प्राज्ञतरो नरः ।  
आत्मनः सम्मुखं नित्यं य आकर्षति लोलुपः ॥

तथा च—

ददाति प्रतिगृह्णाति गुह्यमाख्याति पृच्छति ।  
भुङ्क्ते भोजयते चैव यद्विधं प्रीतिलक्षणम् ॥

परं वयं वानराः, युष्मदीयं च जलान्ते गृहम्, तत् कथं  
 शक्यते तत्रागन्तुम् ? तस्मात् तामेव मे आतृपत्नीम् अत्र  
 आनय, येन प्रणम्य तस्या आशीर्वादं गृह्णामि । स आह—  
 भोः मित्र ! अस्ति समुद्रान्तरे सुरम्ये पुलिनदेशे अस्मद्-  
 गृहम् । तत् मम पृष्ठम् आरूढः सुखेन अकृतभयो गच्छ ।  
 सौऽपि तत् श्रुत्वा सानन्दम् आह— भद्र ! यदि एवं तत् किं  
 विलम्ब्यते ? त्वर्यताम्, एषोऽहं तव पृष्ठम् आरूढः ।  
 तथाऽनुष्ठिते अगाधे जलधौ गच्छन्तं मकरम् आलोक्य  
 भयत्रस्तमनाः वानरः प्रोवाच— आतः ! शनैः शनैः गम्य-  
 ताम्, जलकल्लोलैः प्लाव्यते मे शरीरम् । तद् आकर्ण्य मकरः  
 चिन्तयामास—असौ अगाधजलं प्राप्तो मे वशे संजातः,  
 मत्पृष्ठगतः तिलमात्रमपि चलितुं न शक्नोति, तस्मात्  
 कथयामि अस्य निजाभिप्रायम्, येन अभीष्टदेवतास्मरणं  
 करोति । आह च— मित्र त्वं मया वधाय समानीतो भार्या-  
 वाक्येन विश्वास्य, तत् स्मर्यताम् अभीष्टदेवता । स आह—  
 आतः ! किं मया तस्याः तयापि च अपकृतं येन मे वधो-  
 पायः चिन्तितः ? मकर आह—भोः ! तस्याः तावत् तव  
 हृदयस्य अमृतमयफलरसास्वादनमिष्टस्य भक्षणं दोहदं सजातम्,  
 तेन एतद् अनुष्ठितम् । प्रत्युत्पन्नमतिः वानरः आह—भद्र !  
 यदि एवम्, तत् किं त्वया मम तत्र एव न व्याहतम्,  
 येन स्वहृदयं जम्बूकोटरे सदा एव मया सुगुप्तं कृतं तद्  
 आतृपत्न्या अर्पयामि । त्वया अहं गूण्यहृदयोऽयं तस्माद्  
 धर्नीतः ? तद् आकर्ण्य मकरः सानन्दम् आह—भद्र ! यदि

एवम्, तदपर्य मे हृदयम्, येन सा दुष्टा पत्नी तद् भक्षयित्वा  
अनशनाद् उत्तिष्ठति । अहं त्वां तमेव जम्बूपादपं प्रापयामि ।  
एवम् उक्त्वा निवृत्य जम्बूतलम् अगात् । वानरोऽपि कथमपि  
जल्पितविविधदेवतोपचारपूजः तीरमासादितवान् । ततश्च  
दीर्घतरचक्रमेण तमेव जम्बूपादपम् आरूढः चिन्तयामास—  
अहो ! लब्धाः तावत् प्राणाः । अथवा साधु इदमुच्यते—

न विश्वसेदविश्वस्ते विश्वस्ते नापि विश्वसेत् ।  
विश्वासाद् भयमुत्पन्नं मूलान्यपि निकृन्तति ॥

तन्मम एतद् अद्य पुनर्जन्मदिनमिव सञ्जातम्, इति  
चिन्तयमानं मकर आह— भो मित्र ! अर्पय तद् हृदयम्, यत्  
ते भ्रातृपत्नी भक्षयित्वा अनशनाद् उत्तिष्ठति । अथ विहस्य  
निर्भर्त्सयन् वानरः तमाह— धिग् धिङ् मूर्ख ! विश्वासघातक !  
किं कस्यचिद् हृदयद्वयं भवति ? तदाशु गम्यतां जम्बूद्वीपस्य  
अधस्तात्, न भूयः त्वया अत्र आगन्तव्यम् । न  
जानासि रे मूढ ! —

परोक्षे कार्यहन्तारं प्रत्यक्षे प्रियवादिनम् ।  
वर्जयेत् तादृशं मित्रं विपकुम्भं पयोमुखम् ॥

## धर्मपालो गोपालः

आसीत् पुरा कार्मीरेषु कौलेश्वरो नाम नृपतिः । स आखण्डलः सुरलोकमिव शास्ति स्म स्वं राज्यम् । स युधिष्ठिर इव धीरः, राम इव लोकाराधनतत्परश्चाभवत् । तस्मिन् शासति समीहितमवर्षन् जलदाः । सर्वरा सस्याद्व्याभूमिः विविधानि वस्त्रानि धान्यानि च दत्ते स्म । गावो यथेच्छं गव्यानि प्रायच्छन् । राष्ट्रे चौरा नासन् । लुण्टाका नाभवन् । जनाश्चरित्रवन्तोऽभवन् । वैश्याः व्यापारिणश्च धनाद्व्या आसन् । सर्वथा सुखिन्योऽभवन् प्रजाः ।

तस्य सामदामदण्डभेदनीतीनां निपुणः परमेश्वरप्रसादो नाम कौलः सचिवोऽभवत् । सर्वतन्त्रविशारदः स प्रधानः सचिवः एव सर्वं राज्यधुरं वहति स्म । सुयोग्ये तस्मिन् मन्त्रिणि स राजा सर्वं राजकार्यं निधाय सुचिरं श्रीसुखानि अभुनक् । बहुतिथं कालं राजभोगान् भुञ्जन् स नरेश्वरो यौवनमत्यवाहयत् । सचिवोऽपि बुद्धिभूषणभूषितः शोभते स्म ।

कार्मीरेश्वरस्तु घृतपरमेश्वरविश्वासो धर्मेण प्रजाः समाराधयन्, बलिकर्णदधीचिमान्धातुदंशरथान् अनुकुर्वन्, अध्यगच्छत् विपुलां कीर्तिं प्रतापं चानुपमम् ।

अथैकस्यां पूर्णिमायां प्राणायामसमये मनसो विनिपातान् मन्त्री परमेश्वरः सहसा पञ्चत्वमगच्छत् । तं राजा चिरमशोचीत् । प्रजा बहुतिथं कालं सशोका अभवन् । अशक्तोऽपि



राजा प्रजायाः कल्याणकामनया राज्यकार्यभारमवहत् ।  
ततः स प्रजासुखं राष्ट्रस्य सुसमृद्धिं चेहमानः सदैव सुयोग्यस्य  
मन्त्रिणो मार्गणे प्रयत्नान् अकरोत् ।

त्रीणि वर्षाणि व्यतीतानि प्रतिवर्षं तस्य नवीनः सचिवः  
समागच्छत् । नैकोपि तेषु राज्ञः सन्तोषाय समजायत । अत्रो  
रात्रं राज्यकार्याणि कुर्वतः शोचतश्च सचिवस्याभावं नृपते-  
रिचिन्ता वधेतेतराम् स्म ।

रुग्णोऽजायत काश्मीरेश्वरः । रोगिशय्यायां शयानोऽपि  
सः, द्रष्टुमागतान् बहून् स्वजनान् योग्यस्य सचिवस्यानयनार्थं  
प्रार्थयत् । सेनापतिः, पुरोहितो, राजवैद्यो, धर्माधिकारी, भण्डारी,  
कर्मचारी, प्रतीहारी, चाराश्च तं द्रष्टुमागच्छन् । सर्वानपि तान्  
स कस्यचन कुशलस्य सचिवस्य समानयनार्थमादिशति स्म ।

एकस्मिन् दिने स राजा स्वकीयं राजवैद्यं प्रावोचत् —  
किं भोः वैद्यराज ! ननु जानाति भवान् सुयोग्यस्य सचिवस्य  
कस्यचित् प्राप्तेः प्रकारम् ?

‘जानामि महाराज ! आदेशो भवेद्यदि श्रीमतः । मया-  
नीतः स बुद्धिमान् पुरुषस्तत्रभवतो रुचये भवेन्नवेति वक्तुं  
न शक्नोमि’ इति सोऽब्रवीत् ।

‘योग्यं कार्यकरं समानयतु भवान्’ इति राजा राज-  
वैद्यमादिशत् ।

अन्यस्मिन् प्रभाते वैद्यराजः कंचिद् गोपालं पुरस्कृत्य  
राजानमपश्यत् । गोपालो वृद्ध आसीत् । स मलिनं धौतम्,

जीर्णं कञ्चुकम्, अतिशीर्णं शिरोवैष्टनं च परिदधाति स्म ।  
तस्य स्कन्धे कम्बलं हस्ते च लगुडमासीत् ।

‘अयं श्रीमतः साचिव्ये सुयोग्यः इति भवानेनं मन्त्रिपदे  
नियोजयेद्’ इति वैद्यराजो नृपतये न्यवेदयत् ।

इत्थं च राजवैद्ययोः भाषणं निशम्यावगतार्थः स गोपालः  
साञ्जलिः प्रार्थयत्— नृपराज ! अहमस्मि धर्मपालो नाम  
ग्रामीणो गोपालः । नाहं मन्त्रिणः कार्यं कर्तुं मलम्, न चाहं  
कामये मन्त्रिपदम् ।

राजा च तदा—‘योग्यो भवान् । मम वैद्यवरेण समा-  
नीतः । अद्य प्रभृति मम मुख्यो मन्त्री भविष्यति भवान्,  
चक्षयति राज्यभारम्, द्रक्ष्यति च यत्र तत्र प्राप्तदोषांश्च सर्वानपि  
विशेषान् राजप्रवन्धान्’ इति तमादिशत्, पर्यधारयच्च तं  
प्रतीहारिणा समानाख्य नवानि राजमन्त्रियोग्यानि वस्त्राणि,  
अदर्शयच्च पुनः स्वयमङ्गुल्या, ‘अयं पुरस्ताद् भवतो वसतये  
प्रासादः’; प्रक्षिपेद् इदानीमिमानि पुराणानि वासांसि, भोक्ष्यते  
च भवान् अद्य मया साकं विहाय सर्वं संकोचं मयं चापि,  
इति पुनः पुनस्तमन्ववध्नात् ।

धर्मपालोऽपि राजादेशं शिरो धृत्वा मुख्यामात्यस्य पदे  
नियुक्तो राज्यप्रवन्धान् विधातुं प्रारभते ।

तोऽयं नवोऽमात्यो धर्मपालो गोपालो यद्यपि न जानाति  
‘पठितुं लिखितुं’ च, तथापि न पुद्दिमान् लब्धानुभवो द्रष्टा

पर्यवेक्षिता चास्ति कार्यजातानाम् । सोऽयं पुनरन्तःसारोऽ-  
कुटिलो लोकचित्तवृत्तिज्ञोऽक्रोधनो ज्ञातव्यवहारः कार्याणां  
साधकोऽर्थानामुत्पादने च दक्षोऽस्ति ।

इदानीं यत्र यत्र राजपुरुषाणां भृत्यानां च यान् यान्  
दोषान् एष पश्यति तत्र तत्रैव सुविशेषेणानुसन्दधानस्ता-  
स्तान् संशोधयति । कचिद् मादवेन, कचित् साम्ना, कचिद्  
दानेन, कचिन्मानेन, कचित् प्रीत्या, कचिन् नीत्या, कचिद्दु-  
दाहरणैः, कचिद् भीत्या, कचिच्च दण्डमेदाम्यां स साधयति  
सर्वाणि राजकार्याणि ।

स भृत्येषु मित्राणीव, मित्रेषु बन्धुनिव, बन्धुषु आत्मान-  
मिव व्यवहरति । निर्मापयति स प्रजाहिताय जलाशयान् ,  
कुल्याः कारयति, बन्धान् बन्धयति, उपवनानि समारोपयति,  
विद्यालयान् आयोजयति, कलामन्दिराणि च समुद्घाटयति ।  
स पण्डितान् पूजयति, कवीन् सम्मानयति, गुरुनुपचरति,  
कलावतः परितोषयति, शिष्टान् चादृशाति । स साधुषु साधुः,  
दुर्जनेषु दुर्जनः, कुटिलेषु कुटिलः, मायाविषु मायावी, धार्मि-  
केषु धार्मिकश्च गण्यते जनैः । सुविचार्य करोति स कार्याणि ।  
दण्डे चिरयति, दाने शीघ्रकारी भवति, कार्येष्वदीर्घसूत्रता-  
मवलम्बते, सर्वाः प्रजाश्च सुखेन जीवयति ।

शासतीदानीं धर्मपालेऽन्यायेन स्वार्थान् साधयतां धूर्ताना-  
मवसरो न फलति । ते राजानमुपेत्य मन्त्रिणो दोषान्

गवेपमाणाः तमुपजपन्ति । बहुशस्ते नृपालं चाद्भुभिः स्तुवन्ति  
 सूचयन्ति च तम् —

महाराज ! एष भवता मन्त्रिपदे नियुक्तो गोपालः केवलं  
 पशुपाल एव । नैष किमपि कर्तुं जानाति । अयं लोकान्  
 वञ्चयित्वा स्वार्थान् साधयति । ऐश्वर्यमवाप्यास्य च कामाः  
 वर्धन्तेतराम् । अयं तत्रभवन्तं हत्वा स्वयं राजा भवितुं  
 कामयते । अयमन्तःकक्षस्य द्वारं पिधाय भवतो मारणप्रयो-  
 गान् अनुतिष्ठति । चिरादेव श्रीमन्तं मारयितुं प्रयतते ।  
 अस्य कक्षे मारणोच्चाटनद्रव्याणि वर्तन्ते इति भवानेव समुपेत्य  
 साम्प्रतमेव द्रष्टुं प्रभूः । सुदुर्जनादस्माद् आत्मानं रक्षतु  
 भवान् इति सूचयामो वयम् ।

‘चारैः पश्यन्ति राजानः न स्वचक्षुभिः’ इति न्यायेन  
 तेषां वचनं सत्यं मन्वानः सन्दिहानश्च मन्त्रिणि स राजा तैः  
 सहैव सचिवस्य कक्षद्वारमुपेत्य सर्वं तदुक्तं व्याहरति मन्त्रिणम् ।

मन्त्री धर्मपालस्तु नृपतेः वचः श्रुत्वा स्मितं विधाय  
 प्रार्थयते— महाराज ! निराधारो वर्तते सन्देहोऽमीषाम् ।  
 भवता कक्षद्वारस्योद्घाटने हठो न विधेयः ।

इति तस्य वचः श्रुत्वा नृपतेरौत्सुक्यं वृद्धिं प्राप्नोति ।  
 स मन्त्रिणं कक्षस्य द्वारमुद्घाटयितुमादिशति ।

ततो धर्मपालस्तालकमपाकृत्य कक्षद्वारमपाश्रितरुपाटं  
 करोति, दर्शयति च सर्वानपि तान् कक्षान्तर्गतं सर्वम् । तत्र  
 गोपालस्य पुराणानि वस्त्राणि भित्ती दर्पणं कोणं लघुडं च  
 विना न किमप्यासीत् ।

तदा राजा—हे मन्त्रिन्-! अहं तु न विश्वसिमि वचनेष्वेतेषाम्, तथापि भवतः पवित्रेणैतेन व्यवहारेण तेषां समाधानं भवेद् इति दुर्जनसन्तोषाय 'किमत्रैकाकी नित्य-मनुतिष्ठति भवान्' इति पृच्छामि । नात्रान्यथा मन्तव्यं भवता, व्याख्येयं च तत् सर्वम् ।

ततो गोपालः—'इदमत्र विदाङ्करोतु देवः । नित्यमहमेकाकी क्लेशस्मिन् प्रविश्य इमानि राजकीयानि वस्त्राणि उत्तारयामि, परिधरामि च तानीमानि मम जीर्णानि वसनानि कम्बलं यष्टिं च, पश्यामि च पुनरात्मानमादर्शेऽस्मिन्' इत्यवादीत् ।

'किमर्थमेवं करोति भवान् नित्यम्' इति राजा पुनः तं पृच्छति ।

हे नृपाल ! अनया चर्यया नित्यमहमात्मानं स्मारयामि—यदहं पूर्वं गोपालोऽभवम्, पुनश्च राजमन्त्री । मदीयं मन्त्रि-पदं भवान् हर्तुं समर्थः, गोपालपदं तु मामकं न कोऽपि हर्तुं प्रभुः । इत्थं च नित्यं स्मरतो मम मन्त्रिपदे स्थित-स्यापि गर्वो न उदेति, तेन च पारयाम्यहं सम्यग् देवादिष्टां लोकसेवां कर्तुम्' इति सोऽब्रवीत् ।

इत्थं च मन्त्रिणो वचनं श्रुत्वा नृपालः प्रीतोऽभवत्, अददाच्च तस्मै बहुशः सम्मानं पुरस्कारान्, अभ्यधाच्चेदं तस्य स्तुतिवचनम्—

अन्तःसारैरकुटिलैरञ्जिद्वैः सुपरीक्षितैः ।

मन्त्रिभिर्धार्यते राज्यं सुस्तम्भैरिव मन्दिरम् ॥

## अहिंसा परमो धर्मः



अथ युधिष्ठिरः भीष्मपितामहं पर्यपृच्छत्—हे पितामह !  
लोकाः यज्ञान् अनुतिष्ठन्ति । तापसाः तपांसि समाचरन्ति ।  
लोकाः भगवत्प्राप्तये यज्ञान् तपांसि च कुर्वन्ति । केचिद् स्वर्ग-  
सुखलाभाय, बहवो धनदारपुत्रकामाय वा तानि सम्पादयन्ति ।  
विरलाश्च केवलं धर्माय यज्ञान् तपांसि च कुर्वन्ति, कृपया  
तेषामनुष्ठानविधिं कथयताम् ।

इत्थं च युधिष्ठिरस्य वचः श्रुत्वा पितामह आह—हे पुत्र !  
अस्मिन् विषये नारदेन प्रोक्ता उञ्छष्टृचेः ब्राह्मणस्य पुरातनीं  
कथां ते कथयामि । सत्यो नाम आसीत् पुरा विदमेषु उञ्छष्टृचिः  
कश्चिद् द्विजो मुनिः । स यज्ञं यष्टुं मनो दधे । सत्यव्रतः स  
मुनिः यस्मिन् यने निवासमकरोत्, तत्र स श्यामाकं नाम  
आरण्यं धान्यं सौवर्चलं शाकं च केवलमशनाय लभते स्म ।  
मुनेः तपःप्रभावात् उपलब्धमशनं स्वादु अभवत् । मुनेः आश्रमे  
शिष्या न आसन् नापि च गावः । पुष्करधारिणी पवित्रानारा  
पतिव्रता नाम मुनेः भार्याऽभवत् । सापि च पतिमनुवर्तन्ती  
मूलानि फलानि शाकानि सेवन्ती व्रतानि चानुतिष्ठन्ती कृशा  
समजायत । सा पत्युः मतेषु हिंसाप्रधानेषु यज्ञेषु सम्मता

नाभवत् । तथापि भार्यात्वेन मुनिस्तामाग्रहेण यज्ञपत्नीस्थाने समुपावेशयत् । साध्वी सा न कामपि हिंसां कदापि अन्वतिष्ठत् । परिधानाय सा जीर्णानां स्वयं पतितानां मयूरपक्षाणां वसनं व्यदधात् । मुनेः शापाद् भीता सा हिंसकेष्वपि यज्ञेषु पंत्युरनुवर्तिनी आसीत् ।

हिंसकमखेषु द्रोणवती अपि मुनिपत्नी पुष्करधारिणी पत्युः शासनात् तेषु यज्ञेषु अर्धाङ्गभागिनी अभवत् । शुक्राचार्यस्य शिष्येषु पर्णादो नाम अपि तेषु मखेषु होताऽभवत् ।

तस्मिन्नेव वने सत्यस्य मुनेः सहवासी कश्चिन् मृगः अवात्सीत् । एकदा सः मनुष्यवाचा तं मुनिमवादीत्—हे ब्राह्मण ! त्वया यज्ञच्छलेन पाखण्डमिदमारचितम् । नहि मन्त्राङ्गहीना यज्ञाः सफला भवन्ति । अङ्गहीनस्तवायं मखः । यस्मिन् मखे पशुबलिर्न दीयते, स मखोऽपूर्णः, यज्ञहिंसा तु न हिंसा भवति इति च वेदवादिनो वदन्ति । अतः—

यदि मन्त्राङ्गहीनोऽयं यज्ञो भवति वै कृतः ।

मां भोः प्रक्षिप होत्रे त्वं गच्छ स्वर्गमनिन्दितः ॥

ततस्तु तस्मिन् यज्ञे साचात् सावित्री प्रादुर्भूय मृगस्य बलये तं ब्राह्मणं न्यमन्त्रयत् । ब्राह्मणस्तु वद्वाञ्छलिः ताम् 'हे देवि ! न कथमपि सहवासिनं हन्तुं कामये' इति प्रत्युक्त्वान् । ततः सा देवी सावित्री निवृत्य यज्ञपावकमविशत्, अगच्छच्च

रसातलम् । अत्रान्तरे हरिणः पुनरागत्य, मे बलिं दत्त्वा गच्छ स्वर्गलोकम्, इति सत्यव्रतं तं विप्रमयाचत । स तु तं परिर्व्रज्य 'गच्छ तव गृहम्' इत्यादिशत् ।

ततः स हरिणः कतिपयपदानि गत्वा न्यवर्तत, अवदत् च तं ब्राह्मणम्— हे सत्य ! मां हिंसय, त्वया हतोऽहं सद्गतिं स्वर्गं नमिष्यामि । मया दत्तेन चक्षुषा पश्य, ता अप्सरसः गन्धर्वाणां विमानानि च त्वां प्रतीक्षन्ते । तदा सत्यः स्पृहालोलेन चक्षुषा तान् देवान् अपश्यत् । पुनश्च साश्रुभ्यां नेत्राभ्यां तं मृगमालोकयन्, 'अवश्यमस्य बलिना मे स्वर्गः संभवेद्' इत्यचिन्तयत् ।

स हरिणस्तु न केवलो हरिण आसीत् । स तु साक्षाद् धर्मः मृगरूपं विधाय बहुभ्यः वर्षेभ्यो बनेऽवसत् । 'पशुहिंसा न यज्ञविधिः' इत्युपदेष्टुं भगवान् धर्मः तं धार्मिकं द्विजमभ्यागच्छत् । तस्यानुभावेन मृगस्य बलिं दातुं चिन्तयतः ब्राह्मणस्य क्षणादेव सर्वं तेजो नष्टम् । निष्प्रभः स द्विजः 'हिंसा न यज्ञीया' इति स्वीचकार ।

ततो भगवान् धर्मस्तं सत्यं द्विजमहिंसं यज्ञविधिसुपादिशत् । तदा तस्य भार्या पुष्करधारिणी अपि परमां मुदमभजत् । ततस्तौ दम्पती परमेष्ठ तपसा बहून् यज्ञान् अकुर्वाताम् । तौ लोकान् उपादिशताम्—

अहिंसा परमो धर्मः हिंसा पापस्य कारणम् ।  
न हिंस्यात् सर्वभूतानि क्षोपं धर्मः सनातनः ॥



गत १४ वर्षों से प्रकाशित अपने क्षेत्र का अद्वितीय  
संस्कृतमासिकपत्र

संस्कृत को सरल, सुलभ, सर्वग्राह्य बनाने के लिए

# बालसंस्कृतम्

—आपके भारतीयत्व का पुष्ट प्रमाण होगा।

—प्रारम्भिक संस्कृत छात्रों की कठिनाइयों को दूर करेगा।

—आपको हठात् संस्कृतानुरागी बनाएगा।

—सभी भारतीय भाषाओं को जोड़ने वाली कड़ी होगा।

—भारतीय संस्कृति और सभ्यता को मानने रखेगा।

—आपके व्यवहार ज्ञान की वृद्धि में सहायक  
होगा।

—आपको संस्कृत की सरलता और मद्धता  
का परिचय देगा।

आज ही ग्राहक बनिए !

वार्षिकशुल्क पांच रुपए !

प्राप्ति ग्यानम्—

बालसंस्कृतं कार्यालयः

आगरा रोड, घाटकोपर, बम्बई-७७

दिल्ली शाखा—

२०, कोटला रोड, नई दिल्ली-१

## कथानां क्रमः

१. धर्मे तु परमं सुखम्	...	१
२. कुटिलो माममुष्यः	...	६
३. भीरुस्य नैपुण्यम्	...	११
४. धिक्कारी प्रशस्यते	...	१४
५. गुरुभक्तः शिष्यराजः	...	१८
६. गुणेषु यत्नः पुरुषेण कार्यः	...	२२
७. गुरुभक्तः कौरवः	...	२७

पुस्तकस्यास्य सर्वेऽधिकाराः स्वाधीनाः सन्ति  
द्वितीयं मुद्रणम् ] [ १ मई शिष्टाब्दाः १९६३ ]

प्रकाशकः—

**वैद्यः—रामस्वरूपशास्त्री**

बालसंस्कृतं कार्यालयः, आगरा रोड, घाटकोपर, बम्बई-७७

मुद्रकः—

मार्गदेशिकप्रेम, दरियागंज, दिल्ली-७

# बालनीतिकथाः

सप्तमो भागः

## धर्मे तु परमं सुखम्

आसीत् कश्चिद् दृष्टिरो ब्राह्मणः । स धर्मशास्त्राण्यपठत् ।  
न धार्मिकोऽभवत् । स धर्मार्थं धनमैच्छत् । अर्थार्थी स दाह्यं  
तपोऽतपत् । स देवताः पूजयामास । तथापि स धनं नाभ्य-  
गच्छत् । ततः सः—‘कतमं देवं पूजयामि, यो मयि विपुलं धनं  
दद्यात्’ इत्यनिन्तयत् ।

ततः स यक्षपतेः मणिभद्रस्यानुचरं कुण्डाधारं नाम जल-  
धरमपश्यत् । आजानुबार्तुं मुन्दरं स्वस्थं च तं युवानं वीक्ष्य—  
‘यत्राकृतिस्तत्र गुणा यमन्ति’ इत्ययं मे श्रेयो धारयतीत्य-

चिन्तयत् । एष देवः ध्यायतो मम पुरस्तात् स्वयमेवोपस्थितः ।  
अयमन्यैः भक्तैः जुष्टो नास्तीत्यवश्यं दास्यति मे प्रभूतं धनम् ।  
ततः स द्विजः धूपैः दीपैः गन्धैः मान्यैः विविधैः बलिमिश्रं तं  
देवमपूजयत् ।

गच्छत्सु कतिपयेषु दिवसेषु देवः प्रीतोऽभवत् । स तु—  
'हे ब्रह्मन् ! त्वयाहं भक्त्या पूजितः । अहं तव भद्राय यतिष्ये ।  
ततो रात्रौ कुशस्तरे शयानः स द्विजोत्तमः कुण्डाधारस्यानुयोगेन  
स्वप्ने यक्षाणां गजानं मणिभद्रमपश्यत् । तत्र देवसमायां देवाः  
शुभानां कर्मणां कर्तृभ्यः राज्यानि धनानि च प्रयच्छन्त आसन् ।  
तेऽशुभानां कर्मणां कर्तृभ्यः राज्यानि धनानि सुखानि चाच्छि-  
न्दन् । ततो महायशाः कुण्डाधारो देवानां तेषां पश्यतां दण्डवद्  
भूमौ अगतत् । तदा मणिभद्रो भूमौ पतितं कुण्डाधारं वीक्ष्य—  
'हे कुण्डाधार ! किं कामयसे त्वम्' इत्यपृच्छत् ।

तदा कुण्डाधारः—'अयं ब्राह्मणो मम भक्तः, अहमस्य  
सुखोदयं कामये' । इदं कुण्डाधारस्य वचः श्रुत्वा मणिभद्रो-  
ऽवादीत्—'उत्तिष्ठ भोः कुण्डाधार ! भद्रं ते भवतु । धनार्थिने-  
ऽस्मै ब्राह्मणाय च विपुलं धनं दापयामि।' एतन्न यत्तराजस्य वचो  
निशम्य देवानुचरो मनस्यकरोत्—

चलं विचं चलं चितं चले जीवितर्यावने ।

चलाचले च संमारे धर्म एको हि निश्चलः ॥

इति चलेन विचेन दापितेनापि किमस्य विप्रस्य कल्याणं भवेत् ?  
तदस्य धर्मे मतिः स्यात् इति चिन्तयन् न यच्चराजं प्रार्थयत्—

नाहं धनानि वाञ्छामि ब्राह्मणाय धनप्रद ।  
अन्यमेवाहमिच्छामि भक्तायानुग्रहं कृतम् ॥  
पृथिवीं रत्नसम्पूर्णां महद्वा रत्नसंचयम् ।  
भक्ताय नाहमिच्छामि भवेदेष तु धार्मिकः ॥

इत्थं च कुण्डाधारस्य वचः श्रुत्वा सर्वे देवा प्रमत्ता अभवन् ।  
यद्वाणां राजा मणिभद्रश्चेदं प्राचोचत्—

प्रीतास्ते देवताः सर्वा द्विजस्थास्य तथैव च ।  
भविष्यत्तेषां धर्मात्मा धर्मे चाद्यास्यते मतिम् ॥

ततः परोपकाय लब्धवरः कुण्डाधारो जलधरः वाञ्छितं  
प्राप्य प्रीतोऽभवत् । द्विजश्च पार्श्वतः तापमानां योग्यानि वन्कल-  
वमनानि चीगणि कमण्डलुं चापश्यत् । तानि दृष्ट्वा स पण्डितो  
द्विजो मनस्यमन्ययन्—‘ अहो मे धनस्य कृते दुर्भाग्यम् ’ ।

अयं न मुक्तं वेत्ति को वान्यो वेत्स्यते कृतम् ।  
गच्छामि वनमेवाहं यं धर्मेन जीविनम् ॥

ततः स वनं गत्वा दारुणं तपः आगन्धवान् । अग्रेण सः  
प्रातः प्रातः शुचिभूया देवान् अनिर्धान् चारूजयत् । न फलानि  
पूनानि चादत् । ततः पताङ्गारोऽभवत्, सर्वो जलहारः, तपश्च

वायुभवोऽजायत । इत्थं च बहून् वत्सरान् चोरं तपः अकरोत् ।  
अस्मिन्नन्तरे तस्य प्राणधारणा अवर्धत । तद् वीक्ष्य तस्याश्चर्य-  
मिवामवत् । पुनश्च—

धर्मे च श्रद्धाधानस्य तपस्युग्रे च वर्ततः ।  
कालेन महता तस्य दिव्या दृष्टिरजायत ॥  
तस्य बुद्धिः प्रादुरासीद् यदि दद्यामहं धनम् ।  
तुष्टः कस्यचिदेवेह मिथ्यावाद् न भवेन्मम ॥  
ततः प्रहृष्टवदनो भूय आरब्धवान् तपः ।  
भूयश्चाचिन्तयत् सिद्धः तत्परं सोऽभिमन्यते ॥  
यदि दद्यामहं राज्यं तुष्टो वै यस्य कस्यचित् ।  
स भवेदचिराद् राजा न मिथ्यावाद् भवेन्मम ॥

ततः ब्राह्मणस्य तपसा प्रभावेण सौहार्देन च प्रेरितः कुण्डा-  
धारस्तं द्रष्टुमागच्छत् । विप्रश्च तस्य दर्शनेन प्रीतः यथाविधि  
तमपूजयत् ।

ततोऽब्रवीत् कुण्डाधारो दिव्यं ते चक्षुरुत्तमम् ।  
पश्य राज्ञां गतिं विप्र ! लोकांथापि स्वचक्षुषा ॥  
सोऽपि राजसहस्राणि मग्नानि निरये तदा ।  
दूरादपरयद् विप्रेन्द्रः स्वेन दिव्येन चक्षुषा ॥  
पश्य पश्य च भूयस्त्वं कामानिच्छेत् कथं नरः ।  
स्पर्गद्वागं हि संरुद्धं कामिभिर्मानुषैर्गिदम् ॥  
ततोऽपश्यत् म कामं च क्रोधं लोभं भयं मदम् ।  
निद्रां तन्द्रां तथा लस्यमाश्रित्य पुरुषान् स्थितान् ॥

## कुटिलो ग्राममुख्यः

एकस्मिन् अरण्ये बहूनि मृषिकाणां कुलानि आसन् । उन्दुराः कन्दरासु क्षितौ वृक्षेषु क्षेत्रेषु गह्वरेष्वपि च विलानि विधाय न्यवसन् । ते वन्यानि धान्यानि शाकानि फलानि वा भुक्त्वाऽजीवन् । सुलभमासीत् सर्वं वने निवसतां तेषामाकाङ्क्षितम् ।

एकदा देशेऽवग्रहोऽजायत । अरण्येषु क्षेत्रेष्वपि च धान्यानि नोदभवन् । प्रचारेषु घासा नासन् । वृक्षेषु फलानि नासन् । जलाशयाः शुष्का अभवन् । कृपा अपि स्वल्पपानीया अभवन् । खगा मृगाः सरीसृपाश्च क्षुधया तृषा च म्रियमाणा अभवन् । क्षुत्तृड्भ्यां पीडिता मृषिका नैकटिके ग्रामे प्राविशन् । ‘बुभुक्षितः किं न करोति पापम्’ इति न्यायेन ते लोकानतिशयमपीडयन् । ते गृहाणां भित्तिषु विलानि कृत्वा न्यवसन् । ते जनानां धान्या-न्यखादन् । ते जनानां शाकानि, फलानि, मूलानि संगृहीतानि बीजान्यपि च न्यगिलन् । ते दुग्धानि दधीनि घृतानि तैलानि मरीचान्यपि चाभक्षयन् । ते निर्भीका धृष्टाश्चाभवन् । ते वारिताः ताडिता अपि नापसरन् । विडालेभ्यः कुक्कुरेभ्यश्चापि तेषां भयं नाभवत् । ते भुञ्जानानां बालानां पुरतो दृष्टाद् भोजनमपाहरन् ।

ग्रामनिवासिनः पीडिता अभवन् । ते ‘किं कर्त्तव्यम्’ इति नाजानन् । ते स्वग्रामस्य मुख्यं ग्रामण्यं गत्वा प्रावोचन्—  
‘हे ग्रामनायक ! ग्रामे मृषिकाणामुपद्रवाः सन्ति । वयमतिशयं पीडिताः स्मः ।

धावन्ति स्वैरं रथ्यासु मृषिकाः

विलानि कृत्वा निवसन्ति गेहे ।

खाद्यं च खादन्ति बलेन सर्वं

कृन्तन्ति वस्त्राणि च मून्यवन्ति ॥

महानसं ते त्वरिता विशन्ति

हरन्ति भोज्यं पुरतो जनानाम् ।

न कुक्कुरेभ्योऽपि न चाखुशुभ्यः

भवन्ति भीताः खलु मारकेभ्यः ॥

तत् कथयतु भवान् तेभ्यः किमपि रक्षणीपायम् ।'

इत्थं च जनानां क्रन्दनं श्रुत्वा मोऽवादीत्—पश्यत भोः मित्राणि ! यथा भवतां गृहेषु मृषिकाणां बाहुल्यमस्ति, तथैव ममापि गृहे तेषां द्वन्द्वमस्ति । पश्यन्तु, अत्रापि मृषिकाः आयायन्ति प्रयान्ति धावन्ति च सर्वत्रापि । अत्रापि तेषां प्राचुर्यं वर्तते ।

इत्येवं परस्परं व्याहरतां तेषां ग्रामे कश्चित् प्राधुनिकोऽविशत् । स वेपथुं विपवेद्य इव प्रतिभासते स्म । तस्य हस्ते वीणा आसीत् । स तां वादयन् किमपि विचित्रं मधुरं च गायति स्म । ते च तं वीक्ष्य—'वेद्याः बुद्धिमन्तो भवन्ति । ते बहूनां कठिनानां गेगाणां चिकित्सां जानन्ति । ते औषधानि मन्त्रान् च विदन्ति । पृच्छामस्तावत्तमुपायम् । कदाचित् मोऽम्माकं विपत्तेः विधिं जानीयाद्' इति मन्त्रयाश्चक्रुः ।

केचित्तु ग्राम्यान्मनुष्यसृत्य सविनयं प्रणेषुः, निवेदयामासुश्च स्वेषां मृषिकेभ्यो विषदम् । मोऽपि च—जानाम्यहं मृषिकाणां विनाशाय मन्त्रविधिम् । विधेः तस्य प्रयोगाय रूप्यकदानं शुभं ।



भविष्यति । यदि स्वीकुर्यात् युयं शुल्कं प्रदातुम्, तर्हि नातिविलम्बे-  
नाहं सर्वान् मृषिकान् हन्तुं शक्नोऽस्मि, इत्युवाच ।

ग्रामणीः च तेषाम्—‘शतद्वयं दास्यामि, यदि भवान्  
अद्यैव सर्वान् मृषिकान् अस्माकं गृहेभ्यो निःसारयितुं समर्थः  
स्यात्, अपरं च कृतज्ञो भविष्यामि चिरम्’ इत्यवादीत् ।

इत्थं च ग्राममुख्यस्य वचनं श्रुत्वा स वैद्यः रथ्यामुपस्थाय  
वीणां वादयन् मधुरेण स्वरेण मन्त्रान् गातुं प्रारभत । ततः  
मृषिकाणां सङ्घाः विलेभ्यः निःसृत्य तस्य गानं श्रोतुमुपागच्छन् ।  
आवालष्टद्धाः सर्वेऽपि उन्दुरा गायकमुपासरन् । सर्वा अपि रथ्याः  
मृषिकाणां कुलैः पूरिताः अभवन् । तदा स गायको नदीमभि-  
मुखीभूय प्रातिष्ठत् । सर्वेऽपि ते तमन्वगच्छन् । स नदीमविशत् ।  
स जानुदघ्ने जलेऽतिष्ठत् । पर्वताद् अवतरन्ती वैगेन च वहन्ती  
सरित् सर्वानपि तान् उन्दुरान् अवाहयत् । ते जले निमज्जन्तः  
क्षणादेव ध्यनरयन् ।

विषवैद्यः स नदीतटमुपाविशत् । संचलं स्नात्वा स विधि-  
विहितं मृषिकहत्यायाः प्रायश्चित्तमकरोत् । ततो निवृत्त्य स पुन-  
रपि ग्राममविशत् । सर्वे ग्रामीणाः स्नादन्तः पिबन्तः मोदमानाः  
वैद्ये न कृतस्य पातुर्यस्य चर्चां च कुर्वाणा आसन् । ग्रामस्य मुख्यः  
स्वस्य गृहे पीठे उपविशन् अन्यैः ग्रामीणैः मार्घं कयाप्रसङ्गेषु  
संन्तापान् कुर्वाणः आसीत् ।

वैद्योऽपि समागत्य तस्य पादौ गच्छितेऽन्यस्मिन् पीठे  
समुपाविशत् । ‘इदानीं मृषिका नष्टाः, गता च पीठा पुष्पाकम्,

ददातु मम शुल्कं शतद्वयं भवान्' इति च सोऽवादीत् । परन्तु लब्धमनोरथोऽपि लुब्धः स ग्रामणीः वैद्यस्य शुल्कं दातुं प्रस्तुतो नाभवत् । स तु—'मृताः मृषिकाः, सिद्धमस्माकं कार्यम्, अदत्तेऽपि च शुल्के किमयं वराकः करिष्यत्यस्माकम्' इति मनसि चिन्तयन्नवादीत्—वैद्यराज ! कुग्रामनिवासिनः केवलं दरिद्रा वयम् । कुतो भवते दातुमानयामः शतद्वयम् । 'शतद्वयम् दास्यामि' इतीदन्तु केवलं ममोपहासजन्मितमासीत् । इदानीमहं केवलं रूप्यकपञ्चकं भवते दातुं शक्तः । कृपया गृहाण पञ्चकम्, गच्छ च गृहम् ।

ततः स विपवैद्यरच—'महानुभाव ! शतद्वयं दातुं प्रतिज्ञातं भवता । इदानीं सिद्धे कार्ये किन्तु प्रत्यादिशति तद् भवान् ? न शोभते ते प्रत्याख्यानमिदम् । शतद्वयं भवता दातव्यमेव । अन्यथा तु हानिरप्यशरत् भवतो भविष्यति । जानास्यहमन्यथाकर्तुमपि । वीणायामहं विपरीतं स्वरं साधयन् त्वं विनाशमानेतुं शक्नोमि । किं बहुना, साधरा विपरीतारचेद् राक्षसा एव केवलम्, इति जानातु भवान्' इत्यकथयत् ।

इदं तु विपवैद्यस्य वचनं श्रुत्वा ग्राममुख्यः स क्रुद्धो भूत्वा प्रावोचत्—गच्छ रे वञ्चक ! नाहमिदानीं काण्वराटकमपि तुभ्यं दातुमिच्छामि । यथेच्छं कुरु सत्याग्रहं द्वारेऽस्माकम् । यादय च तां ते वीणां तावत्, यावत् तस्याः तारणां भङ्गो भवेत् । मृषिकाः सर्वे मृताः, सिद्धं नः प्रयोजनम् । गच्छ वा त्वं स्वगृहम् । उत्तीर्णं तु परे पारे नौकायाः किं प्रयोजनम् । अन्येऽपि ग्राम्याः स्वेषां मुख्यस्य पदं समर्पयामासुः ऊचुदय, नेदानीं

वयं काण्वराटकमपि तुभ्यं दातुं कामयामहे । कुतस्ते शतद्वयम् ।  
गच्छेदानीं कुशली गृहम्, अन्यथा चान्यथैव ते भविष्यति,  
इति चापि जानीहि ।

इत्थं च ग्रामीणानां जल्पितानि श्रुत्वा स विष्वेद्यो रथ्यां  
प्रविश्य वीणां वादयितुं प्रारभत । अस्मिन् वारे तस्य वीणायाः  
स्वरं श्रुत्वा गावो महिष्यः छाग्यश्चापि सर्वा अपि दुग्धदाः पशवः  
समागच्छन् । स नदीमुखः प्रातिष्ठत् । पशवोऽपि तमन्वगच्छन् ।  
स तटेऽतिष्ठत्, परन्तु पशवो न स्थित्वा नदीमविशन् । नदीवेग-  
स्तान् अवाहयत् । ते सर्वे जले न्यमज्जन् । इति निशाम्य सर्वेऽपि  
ग्रामीणाः—अहो ! अविचार्य कृतमस्माभिः, इत्यन्वशोचन् ।  
ततो भीतास्ते सत्वरं मुख्यस्य गृहं गत्वा तमूचुः—देहि साम्प्रतं  
वैद्यस्य शतद्वयम्, पूजामर्हति मान्त्रिकः । अन्यथा रुष्टः सः  
बालकान् अस्माकं नद्यां निमज्जयेत्, इति नो वर्तते भयम् ।

ततो ग्रामणीः वैद्याय एकोत्तरं शतद्वयं दत्त्वा प्रणनाम ।  
सोऽपि च धनं गृहीत्वा गृहाभिमुखोऽभवत् । तदानीं सर्वे  
ग्रामीणाः स ग्राममुख्यश्चापि पश्चात्तापमकुर्वन् ।

एवं हि लोके सरलान् जनान् बञ्चयितुं यतमाना मायिनो  
जनाः स्वेषां कृतानां दुष्कर्मणां फलमश्नुवते । इदमत्र युज्यते  
चक्षुम्—

... दुर्जना नास्तिकाः पापाः कृतघ्नाः स्वार्थदृष्टयः ।

... बञ्चकास्त्यक्तमयादा लभन्ते प्राणसंशयम् ॥

## वीरबलस्य नैपुण्यम्

सर्वः एव जानाति वीरबलस्य नामधेयम् । स यवनराजस्य चक्रवर्तिनः अकब्बरस्य सभायां सचिवः आसीत् । स परमः चतुरः मतिमतां श्रेष्ठश्च आसीत् ।

वीरबलस्य चातुर्येण बुद्धिशालितया च पराजिता अन्ये सचिवाः सभ्याः च ईर्ष्या द्वेषेण च तस्य परोक्षवैरिणः अजायन्त । ते तं हन्तुं प्रयोगान् युक्तीश्च चिन्तयाञ्चक्रुः ।

नरेषु नापितस्तु धूर्तः भवत्येव, अतस्ते नृपतेः नापितमेव कार्यसाधने कारणं कल्पन्ते स्म । राजनापितः स क्षौरकर्मणि दक्षः धूर्तः चावदूकश्च अभवत् । एकदा स नृपालस्य क्षौरं कुर्वाणः षहून् कथाप्रसङ्गान् कथयति स्म । मन्त्रिभिः पाठितः सोऽवसरं लब्ध्वा वक्तुं प्रारभत—हे राजराज ! अहं देवस्य पारम्परिकः सेवकोऽस्मि । तत्र भवता श्रीमतां पूर्वपुरुषाणां क्षौरं मम एव पूर्वजा अकुर्वन् । राज्ञा हुंकृतम् । तदा स नापितः पुनरवादीत्—हे महाराज ! स्वर्गलोकं गतानां भवतः पितृपितामहादीनां ननु लब्धः कदापि कोऽपि वृत्तान्तः ? नरपतिः नकारं कृतवान् । वाचाटः स नापितः पुनः प्रावोचत्—‘तर्हि श्रीमता कोऽपि दूतः किं न प्रेष्यः, कुशलवृत्तं च स्वपूर्वजानां किं न प्राप्तव्यम् ?’

नृपतिः—ननु कः तत्र गच्छेत् ?

क्षौरी—देव ! श्रीमता प्रधानः सचिवः वीरबलः चतुरः । स एव इदं कार्यं कर्तुं देवलोकं गन्तुं शक्नोति । किं न सत्वरं प्रहीयते स सुरपुङ्गव !

अन्यस्मिन् दिने महीपतिः वीरबलं समाहूय, 'त्वं स्वर्गं गत्वा मम पितृणां कुशलवृत्तान्तं समानय' इति समादिशत् । वीरबलस्तु सहसा सम्मुखे समुपनतं मृत्युमेवापश्यत् ।

‘अस्ति तावत् कापुरुषाणां राजभृत्यानां पट्यन्त्रमिदम् ।’ इति स क्षणं विचार्य, धैर्यं धृत्वा व्यजिज्ञपत्—राजराज ! सुदूरं यमपुरं मया गन्तव्यं वर्तते, इति यात्रायै केचित् संभाराः कल्पनीयाः सन्ति । एतदर्थं कृपया मासस्य अवकाशः आवश्यक-मुपकरणं च देयं वर्तते तत्र श्रीमद्भिः ।

नृपालस्तु वीरबलस्य अवकाशं स्वीकृत्य, काञ्चित् धनराशिम्, अन्यदपि च सर्वमपेक्षितं युगपदेव तस्मै प्रायच्छत् । सचिवः यात्रासंभारकल्पनायै स्वं गृहं प्रातिष्ठत् । दक्षः स मासाभ्यन्तरे स्वस्य आवासात् श्मशानं यावत् सुगुप्तां सुरङ्गां कारितवान् । मासान्ते पुनः स राजसभायामुपस्थितः, सर्वैः सह स्नेहेन मिलित्वा प्रयाशनमस्कारं कृतवान् । नृपेण आदिष्टाः राजपुरुषास्ते कापट्येन साश्रुभिः नैत्रैः पश्यन्तः रथेन तं श्मशानमनयन् । स्नानवस्त्र-गन्धमान्यादिभिः ते तस्य पर्यन्तां पूजामकुर्वन् । मनसि प्रसन्नास्ते प्रत्यक्षे वियोगदुःखं दर्शयन्तः, यावनीभिः रीतिभिः वीरबलं भूमिगतं ( कब्रे ) निदधुः, जग्मुश्च स्वस्वगृहाणि ।

ततो वीरबलं मृतं मन्यमानास्ते—‘इदानीं कण्टकं गतम्’ इति मिथः संलपन्तः आदानप्रदानसम्मानगोष्ठीः चक्रे । नापि-ताप तस्मै प्रचुरं धनं वितीर्य ते स्वस्या अमवन् । वीरबलोऽपि सुरङ्गामार्गेण पुनः स्वगृहमविशत् ।

ततो गच्छत्सु दिवसेषु सशमभुजटाकलापः वीरबलः सहसा उपातिष्ठत् । सर्वे राजपुरुषा मनसि भीताः चकिन्वाथा-

भवन् । 'स प्रेतो भूत्वा पुनरायातः' इति ते मेनिरे । वीरवलः  
देशाधिपतिं प्राणमत् ।

नृपतिः—अहो ! स्वागतं ते, वीरवल ! निपुणोऽसि, धन्योऽसि  
च त्वम् । वर्तते कश्चिद् अनामयं स्वर्गे स्थितानां मम पूर्वपुरुषाणाम् ?

वीरवलः—सर्वथा वर्ततेऽनामयम् । ते कुशलिनः स्वस्थाः  
प्रसन्नाश्च सन्ति । स्वर्गे सर्वं भोग्यं, भोज्यं पेयं वसनं निवसनं  
काञ्चित् चापि वर्तते तेषां सुलभम् ।

नृपतिः—ननु वर्तते तेषां परमपि किमपि काञ्चित् ?

वीरवलः—महीपते ! सर्वं तु वर्तते तत्र सुलभम्, किन्तु

नृपतिः—किन्तु इत्यस्य कोऽर्थः ?

वीरवलः—देव ! स्वर्गे नापिताः न सन्ति, इति तेषां चौरं  
वर्तते वृद्धम् । 'यदि कश्चित् चतुरः चोरी प्रेषितः स्यात्, तर्हि  
समीचीनं भवेद्' इति ते संदिशन्ति ।

स राजनापितोऽपि तत्र सभायामुपस्थित आसीत् । वीरबलेन  
समानीतं संदेशं श्रुत्वा स भयेन संजातकम्पनोऽभवत् । स आत्मानं  
मृतमिवामन्यत । स मनसि तान् राजपुरुषान् बहुशः अशपत् ।

नृपतिस्तु तत्क्षणादेव तं नापितं स्वर्गे प्रापयितुं भृत्यान् आदि-  
शत् । ते च तं रमशाने नीत्वा त्वरितमेव बद्धिसाद् अकुर्वन् ।

इत्थं च वीरवलस्य विनाशे साधनतां गतः स राजनापितः  
स्वयमेव विनाशाभिमुखोऽपतत् । संसारेऽस्मिन् यः परेषां हानिं  
कामयते करोति चा स स्वयमेव विनाशं लभते ।

इदं चात्र कथयो भाषन्ते—

दुर्जनोऽन्यविनाशाय यतते नैव विस्मयः ।

आश्चर्यं त्विदमेवात्र स्वयमेव नश्यति ॥

## चिरकारी प्रशस्यते

महर्षेः गौतमस्य बहवः पुत्रा आसन् । तेषु कनिष्ठः माता-  
पित्रोः परमः प्रियो महाप्राज्ञश्च आसीत् । स्वजनास्तं वत्सलं प्रादुः ।  
स सर्वेषु कार्येषु चिरयति स्म । स रात्रौ चिरेण शेते स्म । प्रातः  
चिरेण प्रबुध्यते स्म । स चिरेण स्नाति स्म । स चिरेण  
भुङ्क्ते स्म । इत्थं च स सर्वाणि कार्याणि चिरं विचार्य करोति  
स्म । कर्त्तव्येषु प्रवर्तमानः स चिरं चिन्तयति स्म । अल्पबुद्धयः  
पौरो जनास्तमलसं मत्वा 'चिरकारी' इत्यनेन नाम्ना आदुः ।  
ततस्तस्य चिरकारी इत्यन्वर्था संज्ञाऽभवत् ।

एकदा केनापि महताऽपराधेन क्रुद्धः तस्य पिता मुनिर्गौतमः  
स्वस्य पत्न्यां, चिरकारिणो मातरि, कुपितः तां हन्तुं पुत्रं तमादिशत् ।

'जहीमां तव जननीम्' इत्यादिरय मुनिः गौतमः स्नातुं  
नदीमगच्छत् । स तत्र शुचिभूत्वा जपितुमतिष्ठत् ।

गृहे चिरकारी हस्ते शस्त्रं गृह्णानः 'करोमि, न वा करोमि,  
किं करोमि, कथं वा करोमि, कथं नु कुर्यां' पितुराज्ञाम्, कथं च  
मातरं हन्याम्, पितुराज्ञा परो धर्मः, मातृ रक्षणमपि मे स्वधर्मः,  
न कोऽपि पितरमवज्ञाय प्रतिष्ठां लभते, नापि च कश्चिन् मातरं  
हत्वा जातु सुखी भवति । पितुरादरः पुत्रेण कर्त्तव्यः । मातृ रक्षापि  
सुतस्य कर्त्तव्यम् । पुत्रः पितुः प्रतिनिधिः, 'आत्मा वै पुत्रः' इति  
श्रुतेः । पिता हि शीलस्य मदानारस्य गोत्रस्य च स्वस्य रक्षायै  
मां मातरि निधत्ते स्म । अहं च मातापित्रोः द्वयोरप्यात्मा । तौ  
मम जन्मनः कारणम् । पिता मे जन्मदः पोषकः अप्यापदय

विद्यानाम् । स गुरुषु श्रेष्ठः । तस्यादेशो धर्मः । पुत्रः पितुः प्रीति-  
पात्रम् । पिता तु शरीरादीनि सर्वाणि देयानि पुत्राय प्रयच्छति ।  
इति स पूज्यतमो देवः ।

तस्मात् पितुर्वचः कार्यं न विचार्य कदाचन ।  
पातकान्यपि पूयन्ते पितुः शासनकारिणः ॥  
पिता धर्मः पिताः स्वर्गः पिता हि परमं तपः ।  
पितरि प्रीतिमापन्ने सर्वाः प्रीयन्ति देवताः ॥

भवन्ति खल्वाशिपः पितुः परुषाचराण्यपि कृते कल्याणाय  
पुत्राणाम् । यश्च मधुरैरभिनन्दनैः वचोभिः स पुत्रस्यादरं दर्शयति  
स तु शापाय कल्पते । तस्य गाल्योऽपि आशीर्वचांसि इति  
मन्ये । इत्थं च पिता पुत्रस्य परमं पूज्यं स्थानम् । अस्तु,  
'इदानीं मातुः गौरवमपि चिन्तयामि । यदिदं मे पाञ्चभौतिकं  
शरीरम्, तस्यास्य पावकस्यारणिरिव मम जननी कारणम् ।  
माता हि सर्वदा माति 'पुत्रम् । सा खलु शरणं पुत्राणाम् । यस्य  
गृहे माताऽस्ति स सनाथः स सुखी लोके । यावन्माता जीवति  
तावत् पुत्रा मोदन्ते । यस्य पुत्रस्य माताऽस्ति तस्य चिन्ता नास्ति ।  
दरिद्रोऽपि यः मातः ! इति सम्बोध्य गृहं विशति स धन्यः ।  
माता खल्वन्नपूर्णा पुत्रस्य । समर्थाऽसमर्थाऽपि च माता रोगिणं  
दुर्बलं वा सुतं रक्षति सेवते च । सुतो हि मातापित्रोः स्नेह-  
ग्रन्थिः । माता जनयति, सा वर्धयते, सा लालयते । सा सुतं  
वीक्ष्य सुतरां प्रसन्ना भवति । सा हि प्रथमा गुरुः । मात्रा विहीनो  
जनः विविधानां दुःखानां चिन्तानां च भाजनं जायते । माता  
खलु रक्षादेवता । न तां विना केवलं गृहं शरणम् ।



माता यस्य गृहे नास्ति भार्या च प्रियवादिनी ।

अरण्यं तेन गन्तव्यं यथारण्यं तथा गृहम् ॥

नास्ति मातृसमा छाया नास्ति मातृसमा गतिः ।

नास्ति मातृसमं त्राणं नास्ति मातृसमा प्रिया ॥

अत एव च माता-मम परमं गौरवस्थानमर्हति । सा हि मातृदैवतम् । 'मातृ देवो भव' इति इति श्रुतेः । 'जननी जन्म भूमिश्च स्वर्गादपि गरीयसी' इति च लोकोक्तेः ।

इत्थं च माता पूजनीया रक्षणीया च । न सा कदापि बन्धमर्हति । पितुरादेशोऽपि च नोऽल्लंघनमर्हतीति मे उभयतः पाशा रज्जुः । तरणं नैव जानामि, इतो व्याघ्रः, इतो नदी । न पश्यामि कर्त्तव्यम् । किं कर्त्तव्यविमूढोऽस्मि ।

पितुराज्ञा परो धर्मः स्वधर्मो मातृरक्षणम् ।

अस्य तन्नं हि पुत्रत्वं कं पृच्छामि करोमि किम् ॥

एवं सुचिरं विचारयतः चिरकारिणः दीर्घः कालो व्यतिक्रान्तः । अस्मिन्नन्तरे मेघातिथिः मुनिर्गांतमः पत्न्या अनौचित्ये विचारयन् 'स्वल्पेऽपराधे महान् प्राणदण्डः मया कृतः' इति भृशं सन्तप्तः साश्रुलोचनः महान्तं पश्चात्तापमुपागमत् । ततः स गृहं निवर्तमानः क्रोधवशेन मया महदनुचितं कृतम्—

क्रुद्धः पापं न कुर्यात् कः क्रुद्धो हन्याद् गुरूनपि ।

क्रुद्धः परुषया वाचा नरः साधूनधिचिपेत् ॥

इत्यचिन्तयत् । अहो ! पापोऽस्म्यहं यः सार्धो भार्या-मवधिषम् । कः मां पातकादस्मान् तारयिष्यति । हे पुत्र ! चिरकारिण ! त्वमत्र तच्चतः चिरकारी भूत्वा मां रक्षितुमर्हसि ।

हे पुत्र ! अद्य त्वं मां तव मातरमात्मानं च रक्ष पातकेभ्यः ।  
 त्वं सहजः चिरं विचारशीलः । अद्य यदि त्वया चिरायितं भवेत्  
 तर्हि तव चिरकारिता सफला स्यात् । हे ममात्मन् ! आगर्भात्  
 तव माता चिरं त्वयि बद्धाशा आसीत् । अद्य तस्या वधे चिरयन्  
 रक्ष त्वं तामवलाम् । हे पुत्र ! अद्य चिरकारी भूत्वा सफलं कुरु  
 तव चिरकारिताम् ।

इत्थं च पश्चात्तपन् मुनिराश्रमस्य द्वारं प्राप, ददर्श चाल्मेज्जं  
 चिरकारिणं तत्र मौनेन स्थितम् । स तु पितरं दृष्ट्वा परमदुःखितः  
 पितुः पादयोः पपात । मुनिः शिरसा नतं पुत्रं सकुशलां  
 पत्नीं च दृष्ट्वा परां मुदमगच्छत् । ॥ दोर्भ्यां पुत्रं परिष्वज्य  
 सुशममिननन्द वभाषे च—हे पुत्र ! यो जनः सर्वाणि कार्याणि  
 विचार्य करोति स पश्चात्तापं न लभते, यश्च रोषं चिरं धारयति  
 न सः पश्चात्तापयोग्यं कर्म किञ्चिदुपपद्यते । यः चिरं वृद्धान्  
 पण्डितान् शिष्टान् धर्मं च निषेवते, पृष्टोऽपि चिरं विचार्य भाषते,  
 यश्चिरं यमनियमादिभिरात्मानं वशे नयति, यश्चिरमिन्द्रियाणि  
 सन्नियम्य विषयेषु च प्रवर्तते, न स कदापि पारितपति । यः  
 स्त्रीणां बन्धूनां भृत्यानां मित्राणां च संदिग्धेष्वपराधेषु दण्डधारणे  
 चिरयति, न स पापमवाप्नोति । हे पुत्र ! रक्षितमद्य  
 चिरकारिणा त्वया स्वकीयं कुलम् । इत्थं च ॥ गौतमः प्रीत्या  
 हर्षेण च युक्तः पुत्रमभिनन्द्य दमत्रवीत्—

चिरकारक ! भद्रं ते चिरकारी चिरं भव ।

चिराय यदि ते सोम्य ! चिरमस्मि न दुःखितः ॥

रागे दपे च माने च द्रोहे पापे च कर्मणि ।

अग्निषे चैव कर्त्तव्ये चिरकारी प्रशस्यते ॥

## गुरुभक्तः शिवराजः

को न जानाति लोकेऽस्मिन् छत्रपतेः शिवराजस्य विश्रुत-  
नामधेयम् । मर्यादापुरुषोत्तमः श्रीरामो यथाऽनन्तैः स्वकैः  
गुणैः प्रजावल्लभोऽभवत् तथैव गोविप्रदीनेषु दयालुः धर्मवीरः  
शिवराजोऽपि लोकानां प्रिय आसीत् ।

महाराजः शिवराजः समर्थस्य गुरोः श्रीरामदासस्य परमो  
भक्तः शिष्यश्चासीत् । महात्मा रामदासः श्रीरामस्य परमो भक्त  
आसीत् । सिद्धो योगी स तापसः सदैव रामस्य नामानि जपन्  
वनेषु ग्रामेषु नगरेषु तीर्थेषु च भ्रमन् श्रीरामे भक्तिं कर्तुं लोकान्  
उपादिशत् ।

चातुर्मास्येषु स एकत्र उटजे निवसन् श्रीरामं भजमानो  
दिनानि अगमयत् । तस्य बहवः शिष्याः अभवन् । नित्यं  
सहस्रशो जनाः महात्मनः श्रीरामदासस्य दर्शनं कर्तुं सुदूर-  
दूरात् समागच्छन् । परमया श्रद्धया समर्थं गुरुवरमाराधया-  
चकार शिवराजः । संकटापन्नेषु समयेषु स गुरुदेवमुपेत्य,  
तस्य आशिषः प्रसादं च लब्ध्वा प्रायेण मनोरथान् अवाप्नोत् ।  
मौगलानामाक्रमणसमये श्रीशिवराजः स्वस्य चिन्तां गुरवे  
न्यवेदयत् । समर्थो गुरुस्तु तमाशिषा छन्दयित्वा 'युध्यस्व  
विगतज्वरः' इति समादिशत् । शिवराजस्तु गुरोराशीर्भिः  
यवनान् विजित्य सुतरां गुरो दृढभक्तिरभवत् ।

शिष्यस्य परीक्षार्थं गुरुः वशिष्ठः नन्दिन्याः सेवायां तत्परस्य महाराजदिलीपस्य यथा परीक्षामकरोत् , तथैव श्रीरामदासोऽपि गुरुभक्तस्य शिवराजस्य परीक्षां कृतवान् ।

प्रावृषः समय आसीत् । गर्जन्तो घनाः घारासारं जल-ममुञ्चन् । घनान्धकारा रात्रिः भयमुत्पादयामास । गुरुः श्रीराम-दासः आसने निविष्टः महत्या उदरपीडया वैकल्यमभजत् । समन्ताद् उपस्थिताः शिष्या उपचारान् अकुर्वन् । शिवराजो-ऽपि चित्तिन्तेन चेतसा गुरुसेवासमासक्रोऽभवत् । सर्वे उपक्रमाः विफला अभवन् । न गुरोः पीडा कथमपि न्यूनाऽभवत् । तदा स आह—शिवराज ! इदानीं मम जीवनस्य पर्यन्तः सम्प्राप्तः । नातिशोकाकुलो भूयाः । मयि उपरते सावधानतया त्वं करिष्यसि लोककार्याणीति मन्ये ।

इत्थं च गुरोः वचनमाकर्ण्य शिवराजस्य नेत्रयुगलमश्रुपूरित-मासीत् । तदा शोकसन्तप्तचित्तः सः—गुरुवर्य ! वर्तते ननु भवतः पीडायाः किमप्यौषधम् ? अस्ति चेत् , सर्वस्वदानेनाप्यहं तदानेतुं प्रस्तुतोऽस्मि । किं करोम्यहम् इति सत्वरमादिशतु भवान् ।

इति श्रुत्वा गुरुरवादीत्—शिवराज ! औषधं नास्ति इति तु वक्तुं न युज्यते । यत्रापायः, तत्रोपायोऽपि भवत्येव भगवतो विधाने जगत्यस्मिन् । परन्तु, वत्स ! औषधस्य तस्यानयन-मतिकठिनमिति मन्ये ।

इत्थं च गुरोः भाषितमाकर्ण्य सर्वे शिष्यमण्डलं सञ्जाती-त्कण्ठमजायत । सर्वेऽपि ते तदौषधमानेतुं सज्जा अभवन् । ततश्च शिवराजः—गुरुदेव ! कथयतु भवान् तस्य मेपजस्य

नामधेयम् । अहं तदनेतुं शक्नोऽस्मि । तत्र भवतः प्रसादेन  
 नास्ति मे किमपि दुःप्राप्यम् । अहं प्राणव्ययेनापि तदनेतुं  
 यतिष्ये इति स प्रार्थयत् । गुरुश्च शिवराजस्य साहसं परीक्षितुं पुनरब्रवीत्—शिवराज !  
 न सिंहीदुग्धमन्तरेदानीं वर्तते मम रोगस्य किमप्यौषधम् ; तच्च  
 सुदुर्लभं वर्तते साम्प्रतम् । को नु प्राणहारे सङ्कटे पातयेदात्मानम् ? इति मौनमासीत्  
 सर्वं भक्तमण्डलम्, विना शिवराजेन । शिवराजस्तु अनुजानातु  
 मामौषधमानेतुं गुरुदेवः इति भूयः साञ्जलिः प्रार्थयत् । गुरुस्तु—  
 मा तात ! मम वृद्धस्य कृते गमय बहुमूल्यं तव जीवनम् । भा  
 र्गमः निशीथेऽधुना प्राणापायमरणमिति अकथयत् । शिवराजो-  
 ऽपि गुरुदेव ! भवतोऽनुभावेन न मे किमपि सुदुर्लभम् ; अवश्यमहं  
 सिंहीदुग्धमानेप्यामि इति स पुनः पुनस्तमन्ववध्नात् ।

ततश्च तस्यानुबन्धगृहीत इव महाकवेः कालिदास्योक्तिं  
 संस्मरन्नाह श्रीगुरुदेवः—

एकातपत्रं जगतः प्रभुत्वं नवं वयः कान्तमिदं वपुश्च ।  
 अल्पस्य हेतोर्वद् हातुमिच्छन् विचारमूढः प्रतिभासि मे त्वम् ॥

शिवराजस्तु खड्गहस्तो गुरुं परिक्रम्य तस्य पादयोरपतत् ।  
 सुप्रीतो गुरुदेवस्तु बाहुभ्यां तमादाय इदानीं गच्छ, चत्स ! आनय  
 सिंहीपयः, अम्बा भवानी ते रत्नां करिष्यति इत्याशिषः प्रायुंक्त ।

इति गुरुणादिष्टो हस्तगृहीतपयःपात्रः शिवराजोऽरण्या-  
 मिमुखः प्रतस्थे । मेघा घोरमगर्जन्, विद्युतो व्यघोतन्त,  
 नलानि अवरपन्, प्रगाढान्धकाराः अवरधन्त । गुरुमङ्गः शिवराजो

वनाद् वनं व्यचरत् । स सिंहश्याः अन्वेपथे, दत्तदृष्टिर्भवत् ।  
विकल्पाः प्रादुरभूवन् तस्य चेतसि । गुरोः सेवया सफलो भवि-  
ष्यामि नवेति सशंयदोलासमारूढमासीत् तस्य स्वान्तम् ।

अत्रान्तरे शिवराजः कस्यचिन्महावृत्तस्य तले तिष्ठन् चिन्तातुरः  
सर्वतो दृष्टिमेपातयत्, अपेक्ष्यच्च स्वयमागच्छन्तीं शांवानुगां दोग्धीं  
सिंहीम् । स नम्रभावेन तां प्रार्थयत्—

हे मृगराज-भामिनि ! मम गुरोरुदरे महती पीडा वर्तते ।  
देहि तन्निवृत्तये ते पयोऽमृतम् । तव दुग्धमात्रमेव मे गुरोः  
रोगस्य भेषजम् । गुरोः शरीरे भव मे दयालुः ।

इदं नृपालस्य वचनं निशम्य परमं सोम्यभावं प्रकटयन्ती  
सा तरुतलमागत्य तस्यौ । शिवराजोऽपि लब्धसङ्केत इव  
निर्भयः तस्या दुग्धं पात्रेऽधोक्, आनयच्च त्वरितया गत्या  
गुरोः समीपम् । सोऽपि च तत् पीत्वा सद्यः स्वस्थो भूत्वा  
तत्त्वणादेव रोगशय्याममुञ्चत् ।

इदमद्भुतं शिवराजस्य कार्यमवेक्ष्य सर्वं शिष्यमण्डलं  
चकितं मुदितं चाभूत् । ततः प्रसन्नो गुरुदेवः शिष्यस्य शिरसि  
वरदं हस्तं प्रसार्य 'वर्धतां वत्स ! विजयेन वैरिणाम्' इति  
चरेण तं हृन्दयामास । छात्राः ! गुरुसेवा हि शिवराजस्य  
चरिते साफल्यस्य निदानम् । समर्थे गुरौ तस्य दृढा श्रद्धा  
परमा प्रीतिश्चाभवत् । स सदैव गुरुं श्रीरामदासं देवतामिव-  
ऽपूजयत् अलमत च तस्य प्रसादेन सर्वत्र कार्येषु साफल्यम् ।  
गुरौ ह्रौ च तस्य समाना भक्तिरासीत् ।

गुरुव्रक्षा गुरुर्विष्णुर्गुरुर्देवो महेश्वरः ।

गुरुः साक्षात् परं ब्रह्म तस्मै श्रीगुरवे नमः ॥

## गुणेषु यत्नः पुरुषेण कार्यः



आसीत् पुरा मुम्बापुर्यां धनप्रसादो नाम कश्चित् श्रेष्ठी ।  
सर्वस्मिन् प्रदेशे तस्य व्यापारप्रतिष्ठानानि वर्तन्ते स्म । सहस्रशो  
जना नित्यं तस्य कार्यालयेषु कर्मव्यापृता आसन् ।

सोऽयमेकदा स्वस्य कार्यालये कंचित् कार्यसचिवं कामयते  
स्म । स वृत्तपत्रेषु 'अस्माकं कार्यालये विश्वासस्थानयोग्यः  
कुशलो युवाऽपेक्ष्यते, योग्यतानुसारं भविष्यति वेतनम्' इति  
विज्ञापनमकरोत् ।

अन्यस्मिन् प्रभाते बहूनां साक्षराणां कृताक्षराणां च प्रार्थना-  
पत्राणि सम्प्राप्तानि । श्रेष्ठी च सर्वाणि तानि सादरं सावधानं  
चाऽपठत्, व्यभजत् च पुनस्तानि द्वयोः पुञ्जयोः । एकस्मिन्  
पुंजे स चेप्सु योग्यानि प्रार्थनापत्राणि अन्यस्मिन् च तस्मिन्  
स पुनः पठितव्यानि तानि समगृह्णात् ।

ततो घण्टीं कृत्वा स प्रतीहारमाकार्यं चेप्याणि तानि प्रत्या-  
ख्याय बहिः चेप्सुमवादीत् ।

प्रत्याख्यातानि च तानि सर्वाणि प्रार्थनापत्राणि—कानि-  
चिद् परेण लिखितानि, कानिचिद् अशुद्धिबहुलानि, कानिचिद्  
अमुन्दराक्षराणि, कानिचिद् असारशब्दप्रचुराणि, अन्यानि च

न सावधानेन मनसा लिखितानि आसन् । कचिद् दिनाङ्क एव नासीत्, अन्यत्र च हस्ताक्षराण्येव नाभवन् । 'न कोऽपि कार्यार्थी नैष्ठुर्येण विनाकृतमसावधानमुन्मुक्तप्रायं कार्यसचिवं रचेत्' इत्यभिधाय श्रेष्ठी सर्वाण्यपि तादृशानि प्रार्थनापत्राणि प्रत्याख्यात् ।

अन्येषां च कृते 'द्वादश्यां तिथौ एकादशवादनसमये मम कार्यालये युष्माभिरुपस्थातव्यम्' इति पत्रमलेखीत् । स्वयं च स नियते तिथौ निर्दिष्टात् समयात् पूर्वमेव कार्यालयमुपस्थाय समये समागतानां सर्वेषां तेषां नामानि, आगमनवेलां चालिखत् । सम्यग् दशवादनसमये स नामानि लिखितुं विरराम । ये च विलम्बेन सामायातास्तेषां तु नामानि स तत्क्षणादेव प्रत्याख्यात् ।

अभवन् तेषां समयमतिक्रम्य सम्प्राप्तानां क्षमाप्रार्थनाशृङ्खल-वचनानि अध्यारोपाश्चापि, तथापि न श्रेष्ठी तेषां परिदेवनं किमपि कर्णेऽकरोत् । तेष्वेको युवा यद्यपि सुतरामधीरो लज्जितश्च प्रतिभाति स्म, तथापि शालीनतया न स किमपि उक्त्वा बहिर्द्वारादेव शनैश्चराम्यां पादाभ्यां हताशेन हृदयेन च प्रतिनिवर्तमान इवासीत् । श्रेष्ठी च दूरादेव तथाभूतं तमपरयत् ।



‘मुखमेव मनोगतं निवेदयति’ इति न्यायेन श्रेष्ठी तं संपरीक्ष्य पुरस्ताद् आगन्तुं संकेतमकरोत् । समीपमागतं च तं पुनः विलम्बेन आगमनस्य कारणमपृच्छत् ।

सोऽपि च प्रणम्य नम्रतया ‘श्रीमन् ! मार्गे आगच्छन् अहं कस्यचित् पान्थस्य ‘चौरः, चौरः’ इति चीत्कार-मश्रौषम् । ततश्च सत्त्वरमुपेत्य पान्थं, पलायमानं चौरम्, तमनु-धावन्तं च रक्षापुरुषम् (police man) एकमपश्यम् । चौरः पान्थस्य भार्यायाः भूषणानि हस्तादाच्छिद्य पलायमान आसीत् । अहमपि वराकस्य रक्षार्थं धावन् रक्षापुरुषमन्वसरम् । न तत्र जाङ्गले मार्गे कश्चिदन्यः साहाय्यकरोऽभवत् । द्वाभ्यामेवावाभ्यां चौरो गृहीतः नीतरच रक्षाधिष्ठानम् (police station) । अहमिदानीं तत् एव धावमानः आगच्छामि, इदं स्वामिन् ! ममागमने विलम्बस्य कारणम् ।’

वरम्, न कापि हानिः, कृतं त्वया नागरिकस्य कर्तव्यम्, इत्युक्त्वा श्रेष्ठी युवकस्य तस्य नाम पुनः परिसंख्यातार्या सूच्यामलिखत् ।

ततश्च श्रेष्ठी सर्वेभ्यस्तेभ्यः एकैकमभिज्ञानपत्रमददात् । पत्रे तस्मिन् परिसंख्याने समाविष्टानां सर्वेषां ग्रार्थिनां नामानि यथासंख्यं लिखितान्यासन् । ‘अहं घण्टामितेन समयेन पुनरागत्य पुनश्च निर्णयं दास्यामि, प्रतीचन्ता ममा-गमनम्’ इत्यभिधाय श्रेष्ठी पुनरपि कचान्तरमविशत् । स

मुख्यं द्वारं पिधाय परेण द्वारेण सोपानमार्गे रहसि आस्थाय 'किं ते सर्वे परस्परं कथयिष्यन्ति, कथं वा व्यवहरिष्यन्ति' इति ज्ञातुं तान् निपुणमपश्यत् । ततो घण्टानन्तरं स श्रेष्ठी पुनः प्रविश्य अस्मै देवदत्ताय मया विश्वासस्थानं दत्तम्, इति स्वनिर्णयं तान् अत्रावयत् ।

तच्छ्रुत्वा सर्वेऽपि ते विरोधमारभन्त । न भवता अस्माकं कस्यापि परीक्षा कृता, न परिचयो नापि नाम वा गृहीतम्, अविचार्य एव दत्तो निर्णयः । नेदमुचितम्, विनैव परीक्षणं दर्शनम् (Interview) वा विधाय स्वसम्बन्धिने कस्मैचिद् अल्पज्ञाय सचिवस्थानं विश्वासस्थानं वा दातुम्, इत्युच्यैः ते आक्रोशान् ।

इति तेषां विरोधमाकर्ण्य न मया जातु युष्माकं प्रत्यक्ष-परीक्षणाय मम विज्ञापने लिखितम्, नापि च प्रोक्तम् । तथापि परोक्षं परीक्षिता मया सर्वेऽपि यूयम् । इदानीमेवाऽहं सोपानपंक्तौ स्थितः अप्रत्यक्षेण सर्वानपि युष्मान् प्रकृति-स्थानपश्यम् । कृता मया सम्यक् परीक्षा युष्माकम्, दत्तं च समुचितः पुनर्निर्णयः । नात्र परिवर्तनस्य कोऽप्यवकाशः । युष्मासु गुणसम्पन्नतमोऽयं देवदत्तो मया समादृतः मम

विश्वासस्थानस्य भाजनम् । स मनसा वचसा कायेन च  
पवित्रः सत्यवक्ता विधिज्ञो व्यवहारनिपुणः परोपकारप्रियो  
धीरो मनस्वी च वर्तते । सर्वेषां च भवतां कृते मम गृहे कार्यं  
नास्तीति क्षमां प्रार्थये, इत्यभिधाय श्रेष्ठी कक्षमविशत्,  
अन्येऽपि च सर्वे हताशाः स्वस्वगृहाणि प्रतिन्यवर्तन्त ।

आत्राः ! निभालयध्वम् । लोकेऽस्मिन् न कलानाम्, न  
विद्यानां नापि च शौर्याणामन्यैः गुणैर्विना समादरो जायते ।  
जना दयादाक्षिण्यचारित्र्यकर्तव्यपरायणत्वपरोपकारादीनां  
गुणानां कलाभिः विद्याभिश्च संमिश्रणं कामयन्ते । अतो  
युष्माभिः प्रोक्तानां गुणानां संग्रहः कर्तव्यः, तेषामभ्यासश्च  
सततमादरणीयः । उत्कृष्टैरेव गुणैः लोके स्थानलाभो  
भवति । प्रतिष्ठास्थाने स्थितश्च जनो बहूनि श्रेयांसि साधयितुं  
पारयतीति समुचितमुच्यते—

गुणेषु यत्नः पुरुषेण कार्यां

न किञ्चिद्ग्राप्यतमं गुणानाम् ।

गुणप्रकर्षाद्दुष्टेन शम्भोः

अलङ्घ्यमुन्लांघितमुत्तमाङ्गम् ॥

## गुरुभक्तः कौत्सः



आसीत् पुरा कलिङ्गेषु संवर्धनं नामारण्यम् । तत्र च कृता-  
श्रमः शिष्यैः समेतः चतुर्दशविद्यानां निधानं तपोधनो वर-  
तन्तुर्नाम मुनिरवसत् । तस्य छात्रेषु वरिष्ठयुद्धिः कौत्सो नाम  
कश्चन शिष्य आसीत् । उपात्तविद्यः सः— ‘का दक्षिणा भवते  
देया’ इति सनिर्वन्धं गुरुदेवं प्रार्थयत् । आचार्यस्तु—‘तुष्टोऽहं  
वत्स ! तव भक्त्या योग्यतया चेति न मे दक्षिणा प्रयोज-  
नम्’ इति प्रत्याचष्टे स्म । शिष्यस्तु पुनरपि कामपि दक्षिणां  
दातुं निर्वन्धमकरोत् । ततस्तु शिष्यस्य हठेन क्रुद्ध इवाचार्यः  
भया त्वम्—

अङ्गानि वेदाश्चत्वारो मीमांसान्यायविस्तरः ।

पुराणं धर्मशास्त्रं च विद्या द्योताश्चतुर्दश ॥

पाठिताः । इति विद्यानां परिसंख्यया स्वर्णदीनाराणां चतुर्दश  
कोटीः त्वं दक्षिणायां मह्यं दातुमर्हसीत्यवोचत् ।

गुरोः वचनमाकर्ण्य विस्मितः श्रुतधनः स कौत्सः महान्तं  
त्वं धनराशिं गुह्ये समाहर्तुमचिन्तयत् । स तदानीन्तनस्य नृपा-  
लस्य चक्रवर्तिनः रघोः राजधानीमयोध्यां प्रपेदे ।

महाराजो रघुरच तदानीं दशापि दिशो जित्वा नाति-  
चिरादेव विश्वजितं समाप्नोत् । स निःशेषं राजकोपं नैजं  
सर्वस्वं राज्यं चापि यज्ञदक्षिणायां पुरोहितेभ्यो याचकेभ्यश्चा-  
यच्छत् । प्रभावमात्रशेषः स राजा मुनिकुमारस्य कौत्सस्य  
हार्दिकं स्वागतमकरोत् । ॥ मुनये कुशासनं दत्त्वा सृष्टमयेन  
पात्रेण जलमानीय तस्य पादौ प्रक्षालयामास पूजयामास च  
तपोधनं तं यथाशास्त्रम् ।

ततः स राजा कृताञ्जलिः सन्— हे कुशाग्रयुद्धे !  
मन्त्रद्रष्टृणां मुनीनां मुख्यस्ते गुरुवर्यः वर्तते कुशली कश्चित् ?  
कायेन वाचा मनसा च सञ्चिते महर्षेस्तस्य त्रिविधे तपसि  
वासवादिभिः कृतो नास्ति वा कश्चित् विघ्नः ? सुतनिर्विशेषं  
मुनिभिः संवर्धितानामाश्रमपादपानां भ्रूभावातादिभिर्नास्ति  
वा कचिदुपप्लवः ? ननु सन्ति कुशलिन्यो मुनीनां होम-  
धेनवः ? सन्ति कश्चित् नित्यस्नानादिसाधनानि वः तीर्थजलानि  
स्वच्छानि ? मन्ति वा कश्चित् पुष्पाकं शरीरस्थितिसाध-  
नानि कन्दमूलफलोद्यानानि श्यामाकचेन्नाणि वाऽविघ्नानि ?  
हे द्विजकुमार ! द्वितीयमाथयं संक्रमितुं योग्यस्तेऽयं समयः ।  
नन्वनुमतो भवान् प्रसन्नेन गुरुणा गृहस्थाश्रमं प्रवेष्टुम् ?  
पवित्रोऽस्मि जातोऽहमद्य पूज्यस्य भवतः समागमेन प्रसन्न-  
श्चास्मि । तथापि मनो मे तत्रभवतो नियोगं कमपि काम-

यते । आदिशतु भवान् कामपि सेवाम् । गुरोरादेशेन स्वेच्छया वापि मां संभावयितुं वनादायातो भवान् इति वा कथयताम् इत्यपृच्छत् ।

ततोऽर्घ्यपात्रानुभितव्ययस्य महाराजस्य रघोर्द्वारा बाणीमाकर्ण्य स्वकार्यसिद्धिं प्रति दुर्बलाशः स वरतन्तुशिष्योऽब्रवीत्— हे राजन् ! वर्तते सर्वथा कुशलमस्माकम् । कुतो भवादृशे महाराजे शासति प्रजानामशुभम् । ‘सूर्ये पतत्यावरणाय दृष्टेः कल्पेत लोकस्य कथं तमिस्रा’ इति लोकोक्तेः । हे महाराज ! पूज्येषु कुलोचिता भवदीया भक्तिः पूर्वानपि अति शेते भावत्कान् इति पश्यन्नानन्दनिर्मरोऽस्मि । पुनरपि व्यतीतकालोऽहं धनार्थी भवन्तमभ्युपेतोऽस्मीति मे विपादः । यद्येदत्तसर्वस्वदक्षिणो रिक्तकोपो भवान् । इति स्वकार्यं वक्तुं लज्जितोऽस्मि । इदानीं मखजमकिञ्चनत्वं विभ्राणः स्थाने शोभते महाराजः । ‘पर्यायपीतस्य सुरैर्हिमांशोः कलाक्षयः स्लाघ्यतरो हि वृद्धेः ।’ अन्यच्च—

धर्मार्थं क्षीणकोपस्य क्षीणत्वमपि शोभते ।  
सुरैः पीतावशेषस्य कृष्णपक्षे विधोरिव ॥

हे राजन् ! अवश्ययाचकोऽपि नाहं रिक्तकोपमिदानीं भवन्तमनुबध्नामि । अन्यस्मात् कस्माच्चिद् वदान्याद् गुरोः दक्षिणार्थं धनं याचितुं यतिष्ये । ‘स्वस्त्यस्तु ते कुशलमस्तु’ ।

अनुजानातु भवान् मां गन्तुम् । 'अनन्यगो. निर्गलिताम्बुगर्भं  
शरद्धनं नार्दति. चातकोऽपि ।' इत्युक्त्वा गन्तुकामं महर्षेः  
वरतन्तोः शिष्यं तं कौत्सं नृपतिः निषिध्य— हे विद्वन् ।  
'भवता गुरवे प्रदेयं किं वस्तु कियद्वेति कथयतु भवान्'  
इत्यपृच्छत् ।

ततः स ब्रह्मचारी कौत्सः वर्णाश्रमाणां नियामकाय यज्ञे  
दत्तसर्वस्वाय तस्मै राज्ञे स्वागमनप्रयोजनं न्यवेदयत्—  
हे महाराज ! समाप्तविधोऽहं 'का दक्षिणा गुरवे देया' इति  
स्वाचार्यं प्रार्थयम् । स तु—'भक्तिस्तव दक्षिणायै अलम्' इत्य-  
वादीत् । अहं तु श्रद्धातिरेकेण यथाशक्ति देयमेव किमपि गुरु-  
वराय इति निर्बन्धपरोऽभवम् । तदा तु मम निर्बन्धात्  
संजातरोष इव गुरुदेवो मेऽर्धकार्श्यमचिन्तयित्वैव 'वित्तस्य  
विद्यापरिसंख्यया मे कोटीश्चतस्रो दश चाहरेति' अभ्रवीत् ।

अहं च, हे राजन् ! भवतः सपर्याविधिभाजनमिदं वीक्ष्य  
प्रभुशब्दशेषं निर्धनम्, गुरवे देयस्यान्पेतरत्वाद् इदानीमुपरोद्धृ-  
नोत्सहे भवन्तम्, इत्यादिशतं भवान् मां गृहं गन्तुम् ।

इत्थं च वेदविद्वावरस्य तस्य मुनेः वचनमाकर्ण्य पवित्र-  
प्रभावो महाराजो रघुः भूयस्त्वं प्रावोचत्— हे ब्रह्मन् ! 'श्रुत-  
पारम्परा कोऽपि गुरुदक्षिणार्थी द्विजो महाराजस्य रघोः सका-  
शाद् मनोरयमनवार्प्यव वदान्यान्तरमगच्छद्' इति मे परी-

वादस्य प्रथमावतारो न भवेत् । 'सम्भावितस्य चाकीर्तिः  
मरणादतिरिच्यते' इति प्रार्थयत् । हे मान्यवर ! भवान् मम  
यज्ञशालायामस्यां वसन् द्वित्राणि दिनानि सोढुमर्हति ।  
यावदहं भवतः प्रयोजनं साधयितुं यत्नं करोमि इति च  
नतेन शिरसा हस्तौ नियुज्य पुनस्तमन्ववध्नात् ।

ततः प्रसन्नः सोऽग्रजन्मा तथास्तु इति महाराजस्य वचन-  
मभिनन्द्य यज्ञशालामविशत् । भूपतिस्तु स्वकीयेन दानेन  
रिक्तामिवावेक्ष्य भूमिं गजराजाद् देवानामधिपात् कुबेराद्  
धनमाहूतुं चक्रमे ।

ततस्तु सायमेव कृतसज्जो महाराजो रघुः गुरोः वसिष्ठस्य  
कृतेन वायुरथेन प्रातः कुबेरपुरीं प्रस्थातुकामः शुभे सुहूर्ते  
एव रथमारुह्याधिशिष्ये । उदन्वदाकाशमहीधरेषु चाप्रति-  
पिद्गतिं आसीत् तस्य विमानमिति मुनेर्नारदात् ज्ञात्वा  
देवानां निधिपतिः कुबेरो भीतोऽभवत् । स रघोः कोपागारे  
हिरण्यमयीं वृष्टिमकारयत् । ततश्च प्रातः प्रयाणाभिमुखं महाराजं  
रघुं कोपाधिकारिणः समेत्य कोपगृहे जातामाकाशाद् हिरण्य-  
मयीं वृष्टिं प्राशंसन् । भूपतिस्तु धनागारं समुपेत्य सुमेरोः  
स्नग्दमिव स्थितं भास्वरं तत् सकलं हेमजातं मुनये कौत्साय  
दिदेश । तदानीं गुरुप्रदेयाधिकनिःस्पृहोऽर्थी मुनिः कौत्सः,  
अर्थिकामाद् अधिकप्रदो भूपालो रघुरचेति द्वावपि साकेत-



निवासिनां जनानामभिनन्दनीयौ अभूताम् । प्रसन्नो महर्षिः  
 कौत्सः उष्ट्रवामीशतवाहितार्थं विनयविनम्रं प्रजेश्वरं रघुं करेण  
 स्पृशन्—‘हे नृपाल ! वृत्ते स्थितस्य लोकाधिपस्य भूमिः काम-  
 दुघा भवेत्, इति नाश्चर्यम् । भवतस्तु महान् प्रभावः स तु देवा-  
 नपि समाकर्षति । सप्रतापो भवान् दिवमपि दोग्धि कामान् ।  
 हे राजन् ! स्वीयपुण्यपुञ्जेन सर्वाणि श्रेयांसि अधिगतानि  
 श्रीमता । इति ममाशिषामवकाशस्तु ‘आत्मगुणोपेतं पुत्रं लभतां  
 भवान्’ इत्यत्रैवास्ताम् इति मन्ये । इत्याशिपः प्रयुज्य स मुनिः  
 गुह्योपाश्रमपदं जगाम । राजापि तस्य मुनेः आशिपः जीवलोकः  
 मास्कराद् आलोकमिव प्रतापवन्तमजं नाम सुतं लेभे । सर्वाः  
 प्रजाः प्रसन्ना अभवन्, दिवि दुन्दुमयोऽनदन अर्पन् च देवाः  
 दिव्यानि पुष्पाणि आकाशात् ।

आदर्शो गुरुभक्तानां कौत्सो विद्यावतां वरः ।

दातृणां च महाराजो रघुश्चासीन्निदर्शनम् ॥

गत १४ वर्षों से प्रकाशित अपने क्षेत्र का अद्वितीय  
संस्कृतमासिकपत्र

संस्कृत को सरल, सुलभ, सर्वग्राह्य बनाने के लिए

# बालसंस्कृतम्

—आपके भारतीयत्व का पुष्ट प्रमाण होगा ।

—प्रारम्भिक संस्कृत छात्रों की कठिनाइयों को दूर करेगा ।

—आपको हठात् संस्कृतानुरागी बनाएगा ।

—सभी भारतीय भाषाओं को जोड़ने वाली कड़ी होगा ।

—भारतीय संस्कृति और सभ्यता को मानने रखेगा ।

—आपके व्यवहार ज्ञान की वृद्धि में सहायक  
होगा ।

—आपको संस्कृत की सरलता और भद्रता  
का परिचय देगा ।

आज ही ग्राहक बनिए !

वार्षिकशुल्क पाँच रुपए !

---

प्राप्ति स्थानम्—

बालसंस्कृतं कार्यालयः

आगरा रोड, घाटकोपर, बम्बई-७७

दिल्ली शाखा—

२०, कोटला रोड, नई दिल्ली-१

# अस्माकं प्रकाशनानि

एकस्य प्रतेः मूल्यम्  
रु० न. पै.

संस्कृतज्याहारः	भागाः १—५	०.७५
सप्त विमलकयः		०.७५
पञ्च सन्धयः		०.७५
संस्कृतप्रवेशिका	भागाः १—३	०.७५
बालनीतिकथाः	भागाः १—८	०.६३
संस्कृतसोपानम्	भागाः १—३	१.२५
प्रहेलिकाशतकम्		०.५०
समासाः		०.५०
संभाषा	भागाः १—५	०.६२
संभाषा English	भागाः १—५	०.६२
लौकिकन्यायरत्नमञ्जूषा		२.२५
संस्कृतप्रबन्धचन्द्रिका	भागाः १—३	१.२५
सुन्दरं संस्कृतम्	भागाः १—३	०.७५
भारतीयाः महापुरुषाः		१.२५
कुमारसंभवम्	( संक्षिप्तगद्यम् )	०.७५
रघुवंशम्	( संक्षिप्तगद्यम् )	०.७५
बालरामायणम्		०.७५
लघुनियन्धावली		१.००
संस्कृतवर्णमाला		१.००
कृदन्ताः		०.५०
शालेयमुभाषितानि		०.६२

प्राप्ति स्थानम्—

बालसंस्कृतकार्यालयः

आगरा रोड, घाटकोपर, बम्बई-७७

• दिल्ली शाखा—

८०, कोटला रोड, नई दिल्ली-१

# वीलनीतिकथाः

प्रष्टमो  
भागः

रचयिता  
वैद्य. रामस्वरूपशास्त्री

सम्पादकः  
नन्दनन्दनसनाढ्यः एम० ए०

बालसंस्कृतम् प्रकाशनम्  
आगरा रोड, घाटकोपर, बम्बई-४०५

मूल्यं ६३ न.१

## कथानां क्रमः

१. भेदस्तत्र विद्यते	...	१
२. मूर्खमण्डलम्	...	२
३. शठे शाठ्यं समाचरेत्	...	३
४. अमयप्रदानम्	...	४
५. कथनिरथम्	...	६
६. विरौति निर्जलो घटः	...	६
७. अमद्वो वृकः	...	१०
८. यत्र यसति लक्ष्मीः	...	१२
९. संशयारमा प्रणश्यति	...	१६
१०. मेधाधी पुत्रः	...	१६
११. साधूनां दर्शनं पुण्यम्	...	२३
१२. दानशीलः कर्णः	...	२७

पुस्तकस्यास्य सर्वेऽधिकाराः स्वाधीनाः सन्ति  
द्वितीयं मुद्रणम् ] [ १ मई सिंघाब्दाः १९६३ ]

प्रकाशकः—

**वैद्यः—रामस्वरूपशास्त्री**

बालसंस्कृतं कार्यालयः, आगरा रोड, घाटकोपर, बम्बई-७७

मुद्रकः—

मार्थदेशिकप्रेम, दरियागंज, दिल्ली-७

# बालनीतिकथाः

अष्टमो भागः

## भेदस्तत्र न विद्यते

एकदा कश्चित् काष्ठविक्रेता इन्धनम् आनेतुम् वनम् अगच्छत् । स एकस्य वृक्षस्य तले उपविश्य रोदितुम् आरभत । रुदन्तं वीक्ष्य दयालवः वृक्षाः 'किमर्थं रोदिषि' इति तम् अपृच्छन् । सोऽवदत् अहं काष्ठविक्रेतेण जीवामि । मम कुठारस्य दण्डो भग्नः । तेन विना इन्धनं ह्येतुं न शक्नोमि, इन्धनस्य विक्रयाभावेन न घनागमः, घनाभावाच्च नाग्नम्, अन्नाभावाच्च कुटुम्बम् अहं च बुभुक्षया म्रिये । तेन अहं रोदिमि । ततः सर्वे वृक्षाः सम्भूय 'शिशपा वीजफला दृढा च' इति विचार्य एकं शुष्कं शिशपादण्डं तस्मै अदापयन् । शिशपादण्डोऽपि बहुमतविरोधमशक्नुवन् तूष्णीं स्वीचकार संघस्य आदेशम् ।

ततः स काष्ठच्छित् तं दण्डं कुठारे नियोज्य, आम्रान्, जम्बून्, चटान्, यकुलान्, कदम्बान्, निम्बान्, चन्दनानपि च समूलमच्छिन्नत् । तदा सर्वे वृक्षाः 'प्रनष्टाः वयम्' इति रोदितुं प्रारभन्त । ततः एकः आम्रवृक्षः अवदत्—'अहो मूर्खा गृयम्' आत्मीयं तिरस्कुर्वन्तः इदानीं पश्यत असमोक्ष्यकृतस्य परिणामं कुलत्रयमिति ।

यत उग्रम्—

यथात्मीयो जनो नास्ति भेदस्तत्र न विद्यते ।  
कुठारैर्दण्डानि मुक्तेर्भिद्यन्ते नखः कथम् ॥

## मूर्खमण्डलम्

एकदा दश ग्रामीणा तीर्थयात्रायै अगच्छन् । नातिदूरं गतानां तेषां मार्गे एका क्षुद्रा नदी उपातिष्ठत् । महता परिश्रमेण तां बाहुभ्यां तरन्तस्ते तस्याः परं तीरं प्रापुः ।

तेषु एकः काणः आसीत् । सः 'किं नु सर्वे वयं तीरमनुप्राप्ताः ?' इति पर्यपृच्छत्, अगणयत् च तान् एकैकशः सर्वानपि । परन्तु आत्मानं न गणयामास इति नवैव परिगणितास्तेन । ततः विह्वलः स उच्चैः आक्रोशत्—'अहो ! वयं दश आगताः, इदानीं नवैव शिष्टाः । अथयम् अस्माकं मध्यात् कश्चित् नद्यां निमग्नः ।' ततः ते सर्वेऽपि चिन्ताकुलाः अभवन्, अगणयन् च आत्मानं विस्मृत्य विस्मृत्य पुनः पुनः अन्यान् सर्वान् । तदापि नवैव अभवन्, ततः भृशं व्याकुलास्ते नद्यास्तटे महान्तं कोलाहलम् अकुर्वन् ।

एतस्मिन् अन्तरे कश्चित् साधुः तत्र आगत्य तेषां मूर्खचेष्टितानि अवालोकयत्, अहसत् च उच्चैः । ततः ते सर्वे तस्य समीपं गत्वा हासकारणं तम् अपृच्छन् । साधुः प्राह—'अहो ! चालिशाः यूयम्, युष्मासु एकैकः अन्यान् गणयन् अपि आत्मानं न गणयति, इत्ययं व्यामोहः युष्माकम् ।' इति श्रुत्वा ते लज्जिताः अभवन् प्रययुश्च तेषाम् अभिमतां दिशम् । तदा स साधुः इमं श्लोकम् अपठत्—

दिवान्धाः प्राणिनः केचित् रात्रावन्धाः तथा परे ।

केचिद्दिवा तथा रात्रौ प्राणिनस्तुन्यष्टयः ॥

## शठे शाठ्यं समाचरेत्

अस्ति भागीरथीतटे सुबुद्धिर्नाम सारसः । तस्य भूरिमायो नाम जम्बुको मित्रमस्ति । बहुधा जम्बुकः सारसं द्रष्टुमायाति । सोऽपि परमेण प्रेम्णा प्रश्रयेण च जम्बुकं मित्रमनामयं पृष्ट्वा मधुरैः सम्भाषणैश्च समादृत्य भोजनपानासनादिकं ददाति ।

एवं बहुषु दिनेषु गच्छत्सु एकदा भूरिमायोऽपि सुबुद्धिं मित्रं क्षीरभोजनार्थं स्वं गृहमामन्त्रयति । कपटस्वभावो भूरिमायः क्षीरं निर्माय एकस्मिन् समतले स्थाले परिवेशयति, प्रार्थयते च मित्रं स्वेन सहैव भोक्तुम् । लम्बचञ्चुः सारसः परमेण प्रयत्नेन यावत् काञ्चित् क्षीरमिन्दुं चिनोति, तावत् प्रलम्बजिह्वो जम्बुकः सर्वं क्षीरं लेढि । ततो बुभुक्षित एव सुबुद्धिः क्रोधं संनिरुध्य मुधैव गोष्ठीमुखं च प्रदर्श्य गृहं प्रत्यागच्छति ।

अथान्यस्मिन् दिवसे सारमोऽपि सरसं क्षीरभोजनं विधाय भूरिमायं तेन सह भोक्तुमभ्यर्थयति, परिवेशयति चैकस्मिन् स्वल्पे लम्बमुखे कलशे पायसम् ।

इदानीं भूरिमायोऽपि जम्बुकोऽमाय इव क्षीरं स्वदमानस्य सुबुद्धेर्मुखमवलोकमानस्तिष्ठति पर्यालोचयति च—स्थाने समाचरितं सुबुद्धिना मयि शठे शाठ्यं समाचरता । यथोच्यते—

कार्पण्यं कृपणं कुर्यात् कुर्यात् दुष्टेषु दुष्टताम् ।

सौजन्यं मुञ्चने कुर्यात् शठे शाठ्यं समाचरेत् ॥



## अभयप्रदानम्

कस्यचित् नृपालस्य चतस्रो भार्या अभवन् । ताः पतिव्रता  
अर्द्धभक्ताः चासन् । एकदा तासां सेवया सन्तुष्टो राजा ताम्यो  
वरं दातुमैच्छत् । तास्तु—‘अन्यदा वयं वरं वरिष्यामः’  
इत्यवोचन् ।

दिनानि व्यतीतानि, मासाः प्रयाताः, वर्षाणि समति-  
क्रान्तानि । ततो राजपुरुषैः कोऽपि अपराधी निगृहीतः ।  
ते तं व्यवहारार्थं राज्ञः समक्षमानीतवन्तः । राजा तस्य  
प्राणदण्डमादिशत् । राजपत्न्यः तस्य प्राणदण्डस्य वृत्तान्त-  
मश्रूयन् । दयायुक्त्यः ता अचिन्तयन्—‘अहो ! महद्  
दुःखमापतितमस्य वराकस्य । अहो ! प्राणदण्डः ! अस्यान्तः  
समायातः । श्वो मरिष्यति एषः । कथं नास्मिन् दयनीये  
जने कृपा करणीया’ इति ।

‘अहं तावत् नृपालाद् वरं वरीत्वा दापयित्वा चास्मै एकस्य  
दिनस्य जीवनम्, एनं सुखिनं करिष्यामि’ इति प्रथमा राज्ञी  
व्यजिज्ञपत् । ततः सा राजानमुपेत्य—‘महाराज ! मम वरदानेन  
अस्मै अपराधिने एकस्य दिनस्य जीवनं दत्त्वा अनुगृह्यताम् ।  
अन्यग्राहमस्य एकस्मिन् दिने आनिध्यमपि कर्तुं कामये, इत्यपि  
शनुमोघं स्वीक्रियताम्’ इति प्राह ।

नृपालोऽपि राज्ञ्याः प्रार्थनामप्युज्जत् । सा अपराधिनं तं  
राजप्रासादे आनिताय । तत्र च मा महति विधिधानि स्यादनि

भोजनानि तस्मै दापयामास, विपुलां शय्याम्, उपधानं कोमलमास्तरणं स्वच्छमाच्छादनं विविधानि परिधानानि भूषणानि च । स तु 'श्वो मरिष्यामि' इति चिन्तातुरो न किमपि कामयते स्म ।

। अन्यस्मिन् दिने द्वितीया राजपत्नी तस्मै अपराधिने आतिथ्यं दातुं नृपालाद् वरं वरयति स्म । सापि स्वादूनि विविधानि मिष्टान्नानि वस्त्राणि भूषणानि च तस्मै उपानयत् । पण्णु मरणचिन्तातुराय तस्मै न किमपि रोचते स्म ।

। तृतीये दिने तृतीया राज्ञी तस्य सर्वविधमातिथ्यं कृतवती । किन्तु मृत्योः भीताय तस्मै न किमपि रुरुचे ।

ततश्चतुर्थे दिने चतुर्थी राज्ञी तस्यैव अपराधिनः आतिथ्यं कर्तुं मचिन्तयत् । सा तु विविधानि भोज्यवस्तूनि विहाय अङ्गार-दग्धां रोटिकां रूक्षं शाकं च तस्मै दत्तवती, अभयं च प्राणदण्डाद् । तदानीं वीतभयः स परमया रुच्या तया दत्तं भोजनमकरोत् । कृतभोजनः स राजपत्न्या प्रदत्तानि मुन्दराणि वसनानि भूषणानि च पर्यधरत्, अन्वभवच्च सुखेन निद्राम् । इदानीं नृत्यगीतादिकं च मर्षमपि तस्मै रुरुचे ।

'का नाम अस्मासु तस्यापराधिनोऽधिकां सेवां कृतवती' इति राज्ञोऽचरोधेषु मिथो विवादः उदभवत् ।

ततस्ताः गजानमुपेत्य न्यायं याचयांचक्रुः । राजापि तमे-  
वापराधिनमाहूय राज्ञीभिः तस्मै दत्तस्य पण्णोपस्य विपचे पर्यपृच्छत् । स प्राह—राजन ! यावन्मम मृत्योः भयमानीत्,

न तावन्मे भोजनं पानं वस्त्रमाभूषणं नृत्यं गानं सुवर्णं वापि रोचते स्म । या तु चतुर्थी राज्ञी मम मृत्युभयं दूरीकृत्य अभयदानं दत्तवती, सा चिरं सुखेन जीव्यात् । स्वत्यस्तु तस्यै । तस्या एव अङ्गारदग्धा रोटिका शुष्कं शाकं च वीतभयस्य मम कृतेऽमृतमभवत् । तस्या एव दानेनाहं तुष्टोऽस्मि जीवामि च । अभयप्रदानं नाम सर्वेभ्यो दानेभ्यो वरमिति मन्ये । अत एव कथयन्ति कवयः—

न गोप्रदानं न महीप्रदानं न चान्नदानं न सुवर्णदानम् ।  
यथा वदन्तीह युधाः प्रधानं सर्वेषु दानेष्वभयप्रदानम् ॥

## कथमित्थम्



पुरा पाराणस्या देवशर्मा नाम कथित् पण्डितः आसीत् । न गृह्णाति विषयाणाम् अप्यापकः अभवत् । तस्य गृहे पटवः छात्राः पठितुं समागच्छन् । तस्य गङ्गादणोऽपि कोऽपि जट-पृद्धिः शिष्यः अभवत् । न निगन्तं पद्मया धृष्टया गुरुगृहम् अग्रेसर । सेवया मन्नुष्टः गुरुः अपि महता प्रयत्नेन तं शाराणि पाठयितुं प्रायतत । किन्तु निर्युद्धिः गङ्गादणस्तु न किमपि पठितुमपागमत् । तस्य सदृपाठिनो मृन्दमाश्रयो नु गम्यत्रया अष्टताम् । अगिरादेव न तौ मन्थशेषौ अभवताम् । एवदा वदा देवशर्मा तान् पाठयन् आसीत्, तदैव गङ्गादणः सेनापि

कार्येण गुरुशिष्ययोर्मध्यात् निरगच्छत् । एतेन क्रुद्धः गुरुः  
अवादीत्—रे ! 'कथम्' ।

एतत् श्रुत्वा गङ्गादत्तस्य मुखं पश्यन्तौ मुकुन्दमाधवौ अहस-  
ताम् । स तु मूर्ख एव आसीत्, 'कथम्' इत्यस्यार्थम् अविज्ञाय,  
विरुद्धमर्थमादाय अचिन्तयत् । अहो ! अस्य गुरोः प्रावल्यम् ।  
एष मां 'कथम्' इति पदेन संबोधयते । नूनमेव मां कथमिति  
पदेन गालिं ददाति । इति विचार्य संजातक्रोधः स वैरसाधनं  
कर्तुं मनो दधे, प्रारभत च उत्फुल्लगल्लः सन् दुर्वचनानि वक्तुम्—  
अहो रे ! पुस्तककीटपतङ्गभृङ्गसदृश !

त्वं कथं, जनयत्री ते सा कथं, ते पिता कथम् ।

कुटुम्बं च कथं तेऽस्तु कथं नाहं कथंचन ॥

इति श्रुत्वा ते सर्वे उच्चैः अहसन् । तदिनादेव सर्वे बालकाः  
तं गंगादत्तम् 'कथम्' इति नाम्ना दुन्यन्ति । तं वीक्ष्य बालकाः  
'कथम्' इति प्रोच्चैः उच्चार्य पलायन्ते । स तान्  
इन्तुम् अनुधावति । एवं सर्वोऽपि तं कथमिति जल्पेन दुनोति  
स्म । एकदा देवशर्मा कलशमेकं दत्त्वा गंगादत्तमवादीत्—  
गच्छ भोः ! गंगादत्त ! पूजार्थं जलमानय । पश्य, इमं घटं  
शोधयित्वा जलेन च पूरयित्वा आकण्ठं शिरसि निधाय  
शीघ्रमेव निवर्तस्व इति । स कलशमादाय गंगातटम् अगच्छत् ।  
तत्र स घटं शोधयित्वा जलेन च आकण्ठं पूरयति । ततः  
'आकण्ठं शिरसि निधाय' इत्यस्य वाक्यार्थमंगतिं चिन्तयति ।  
ततः घटस्य कण्ठं गृहीत्वा विपर्यासेन तं शिरसि दधाति ।  
विपर्यस्तस्य घटस्य जलेन गंगादत्तस्य आचूलमूलं स्नानं जातम् ।  
पौपस्य मास आसीत् । स शीतेन कम्पमानः अचिन्तयत्—

‘नूनमनेन गुरुणा वञ्चितोऽस्मि । किं करोमि, क्व गच्छामि ।  
तेनाहं विपर्यस्तेन घटेन जलमानेतुं प्रोक्तः । अस्तु द्रक्ष्यामि,  
करिष्यामि च धैरनिर्यातनम् ।’

इति विचिन्त्य पुनरपि स गङ्गातटमगच्छत् । यावत् स  
जलेन घटं पूरयित्वा गृहं प्रस्थितः तावत्तेन स्नातुमागतौ  
मुकुन्दमाधवौ दृष्टौ । तौ अवादिष्टाम्—‘कुशलं भोः ! कथम् !’  
इति श्रुत्वा गंगादत्तः रोपेण अकथयत्—‘रे दुष्टौ ! युवामपि  
एवं वदथः । अद्य युवाम् अत्रैव गंगायां विनिमज्जयामि ।  
इति वदन् क्रोधान्वः स स्नान्तौ तौ ग्रहीतुं गंभीरां गंगां  
प्राविशत् । मुकुन्दमाधवौ तीर्त्वा दूरमगच्छताम् गङ्गादत्तस्तु  
तरीतुं नाजानात्, इति जले निमंस्तुं लग्नः । माधवः निम-  
ज्जन्तं तं दयया जलाद् बहिर्निरसारयत् । ततः स जलकुम्भमादाय  
तूष्णीं गृहं प्रातिष्ठत् । स गृहं प्रविश्य—‘कुत्र रक्षामि जलम्,  
कुत्र रक्षामि जलम्’ इति वारं वारम् अपृच्छत् । देवशर्मा  
पूजातत्परः आसीत् । स अंगुन्या ‘तत्र रक्ष’ इति निरदिशत् ।  
स तु संकेतं न ज्ञात्वा पुनरपि तथैवाकरोत् । ततः सः तं तर्जयन्  
‘रक्ष मम शिरसि’ इति क्रुधा अवादीत् । सोऽपि कलशं तस्य  
शिरसि निरस्तावयत् । देवशर्मा तेन जलेन विलम्बवस्त्रोऽभवत् ।  
तस्य पूजामंगोऽजायत । सर्वाणि पूजोपकरणानि विपर्यासं  
प्राप्नुवन् । अत उक्त्वा—

कथमित्यं न मूढेषु वाचनीयं कदाचन ।

मूर्खं छन्दानुरोधेन ग्राहयेदिति मे मतम् ॥

## विरौति निर्जलो घटः

कश्चित् पुरुषो देशाटनं कर्तुं भगच्छत् । स बहुषु देशेषु चिरं भ्रान्त्या स्वं नगरं प्रत्याजगाम । स देशान्तरेषु यानि यानि कौतुकानि ददर्श तानि सर्वाणि मित्रेभ्यः परिचितेभ्यश्च जनेभ्योऽयथातथं महता गौरवेण वर्णयामास । कथाप्रसङ्गे नाऽयथार्थभाषी सः— ‘अहमलकापुरीमगच्छम्, तत्रत्या जनाः पञ्च हस्तान् उत्पतन्ति स्म । परन्तु यदा मया सह ते पणं चक्रुः, तदा न कोऽपि तत्राहमिवोदपतत्’ इति सुदूरं जजल्प, उपस्थिता जनास्तस्य वचनं यथार्थं न मेनिरे । तदा स तान् प्रत्याययितुं बहून् शपथान् अकरोत् ।

अस्मिन्नन्तरे तेषामेकोऽवादीत्— ‘आर्य ! किमिति बहून् शपथान् कृत्वा कृच्छ्रे आत्मानं पातयसि । प्रकोष्ठे धृतस्य बलयस्य ज्ञाने किमादर्शस्य प्रयोजनम्, किं न सर्वेभ्योऽधुना प्रत्यक्षं दर्शयसि ? अलकापुरीस्थितमात्मानं भावय । यथा त्वं तत्रोदपतस्तथैव भूयोऽप्यत्र किन्नोत्पतसि ?’ ततो विकत्थनः स लघु-शंकाच्छलेन तत् उत्थाय स्वगेहमविशत् । न स पुनर्जनेभ्यो मुखमदर्शयत् ।

ये हि निगुणा जनाः स्वयमेव व्यर्थं विकत्थयन्ति, ते लोकेषु तिरस्कारं लभन्ते । न तेषु कोऽपि श्रद्धाति । अलीक-यात्मप्रशंसया तेषां लघुता भवति । गुणवन्तस्तु न वर्णिता अपि जनेषु ख्यातिं धनं मानं च लभन्ते । अत एवोच्यते—

विकत्थन्ते जना मूर्खा गर्जन्ति निर्जला घनाः ।

निःसारा वाहने भेरी विरौति निर्जलो घटः ॥

## अभद्रो वृकः

एकदा कश्चिद् वृकः जलं पातुं कस्यचित् सरोवरस्य तट-  
मगच्छत् । जलाशये तस्मिन् स जले विहरन्तं कंचन राजहंस-  
मपश्यत् । पानीयं पीत्वा स वृकः तटस्थस्य शिशपापादपस्य  
शीतलां छायामुपविश्य सौरुयेन सरसि विहरमाणस्य खगस्य  
लीलाविनोदान् अपश्यत् । तदा स हंसः तटमुपेत्य तं परि-  
चयमपृच्छत् ।

ततः स वृकः सर्वं स्वकीयं नामग्रामादिकं परिचयपर्याप्तं  
वचनमभिधाय स्वस्य पितुः गुणान् गातुं प्रारभत ।

वृकः—जानाति किं भोः ! राजहंस !—भवान् माम् । अहं  
महतः शूरस्य पुत्रोऽस्मि । मामको जनकः स्वस्य वीरोचिते  
जीवने वनेचराणां जीवानां पञ्चशतीं विजित्य व्यापादयामास ।  
न कदापि कोऽपि वराहोऽपि तं जेतुमपारयत् । शतशः वृकेषु एक  
एवासीत् मम पिता विक्रान्तो वीरो धीरश्च । ‘शतेषु जायते शूरः’  
इति लोकोक्तेः । तस्य शत्रवः तस्माद् भीता अभवन्, एतादृग्  
वीरो न भूतो न भविष्यतीति मम मातुलोऽधुनापि कथयते ।

इति श्रुत्वा नीरवीरविवेकी हंसः अवादीत्—हे वीरपुत्र !  
तव पित्रा हत्वानां तेषां वीराणां नामानि तु त्वया संस्मृतानि  
स्युः इति मन्ये । तानि त्वमिदानीं परिगमयितुमर्हसि । अहमपि  
तानि श्रोतुकामोऽस्मि ।

शुकः—तेषां सर्वेषां नामानि तु नाहमिदानीं संस्मरामि, तथापि जात्या जानामि तान् । तेषु शतमेकं मृगाः, शतद्वयम् अजा एडकाशावकाश्च, शतद्वयं च शशका आसन् ।

हंसः—अहो ! अतिदूरं विक्रान्तं तव जनकेन मेघशावकेषु शशकेषु चेति मन्ये । तर्हि विपुलकीर्त्तः शुककुलकमलभानोः धन्य-जन्मनोऽतिशूरस्य तस्य कथमवसानमिति मे वर्तते कौतूहलम् ।

शुकः— 'न विधिः कस्यापि उत्कर्षं सहते' इति जानात्येव भवान् । येन केनापि च्छलेन स मृत्युमुपस्थापयति सज्जनानामपि, कृतविद्यानाम्, शूराणाम्, धनिनाम्, राज्ञां महात्मनामपि च जीवितम् । एकदा कश्चिद् दुष्टतमः सिंहः वने विचरन्तं तम् आचक्राम विददार च स घणेन महावीरं मम तातम् ।

'तर्हि स शूरो नासीत्' इति राजहंसः सस्मितमवादीत् ॥ स तु क्रूरः कातरो वा भवेद् । शूरस्तु पुनः समानबलैः स्वस्माद् अधिकबलैः वा युद्धयति । शूरस्य सिंहस्य साक्षात्कारः तव पितुः जीवने सकृदेव बभूव, तेन सह युद्धे किं फलितमिति तु स्वमुखा-देव व्याहरसि त्वम् । इति निशम्य दम्भी स शुकः लज्जया-ऽननतमुखः तस्मात् तडागतीरात् हिमालयतटान् भारतीयं सैनिकं वीक्ष्य चीनीव तूष्णीम् अपासरत् ।

एवमात्मस्तुतिं क्रूराः व्याचवन्ते पदे पदे ।  
गुणिनः सज्जनान्स्नास्तान् वर्जयन्ति प्रयन्ततः ॥



## क वसति लक्ष्मीः

एकदा विबुधेश्वरः पाकशासनः तत्त्वज्ञानजिज्ञासया दैत्यानां राजानं वैरोचनिं बलिं ब्रह्म पातालमगच्छत् । तदानीं स विष्णवे वामनाय दत्तसर्वस्वोऽपि अधमर्णतां भजमानो लज्जया रासभरूपं त्रिधायं क्वापि रहसि दिनानि अतिवाहयन्नासीत् । अमरेश्वरो महता कष्टेन तमन्विष्य प्राणमत् प्रार्थयच्चोपदेष्टुमध्यात्मज्ञानं राजनीतिं च । स तस्मै अध्यात्मज्ञानमुपदिश्य राजनीतिं चापि संक्षेपेण अवर्णयत् । स कालस्य महिमानपि तं कथयामास । देवराजोऽपि प्रियशिष्य इव बहून् प्रश्नान् अपृच्छत् दैत्यराजम् । एवं तयोः संलपतोः प्रहरयुगलमत्यगच्छत् ।

एतस्मिन्नन्तरे दानवराजस्य बलेः शरीरात् काचिद् दिव्या स्त्रीप्रभा प्रादुरभवत् । इन्द्रस्तां साश्चर्यमपश्यत् । सा च समुपेत्य देवराजस्यान्तिकेऽतिष्ठत् । तां दृष्ट्वा पुरन्दरो दैत्यपतिमपृच्छत्— हे दानवराज ! केयं पुरन्ध्री भवतः शरीराद् आविर्भूय ममाग्रे विराजते ? कैषा सुन्दरी ? दैवी दानवी मानुषी वेति ?

तदा बलिराजोऽवादीत्— ‘देवेन्द्र ! नेयं दैवी दानवी मानुषी वापि वामा । केयं किं चास्याः अभिप्रेतमिति च भवानेव प्रष्टुमर्हतीमाम् । तदा वासवस्तामभ्यर्थयत्— ‘देवि ! नमस्तुभ्यम् । काऽसि त्वम्, कस्य कलत्रम्, किमर्थं चानुगराजं विहाय मामुपयासीति कथय ?

ततः सा तेजोमयी देवता प्रोवाच— 'देवेश ! न मामयं  
दैत्यराजो जानाति नापि च त्वं देवराजः । अन्येऽपि देवाः  
दानवाः मानुषा वापि न जानन्ति माम् । तथापि विद्वांसो  
मां लक्ष्मीं पद्मां कमलां श्रियं हरिप्रियामिन्दिरां लोकमातरं  
रमां वा कथयन्ति ।

इन्द्रः—हे लोकमातः ! चिरं भवती दैत्यराजमेनमनुगृह्य  
राक्षसानां भवनानि अलमकरोत् । केन दोषेणेदानीं दैत्यान्  
त्यजसि ? केन वा गुणेन च मामनुगृह्णासि ? इति कथयतु भवती,  
यदि नास्ति रहस्यम् ।

लक्ष्मीः—देवराज ! मुधा मां लोकाश्चञ्चलां कथयन्ति ।  
नाहं चपलाऽस्मि । न च मां कोऽपि स्थानान्तरं नेतुं प्रभुः ।  
कालस्य प्रभावादेवाहमेकं स्थानं विहायापरं गच्छामि । नात्र  
बलेः दोषः, न चापि कस्यापि परस्यापि ।

इन्द्रः—देवि ! कथमिदानीं भवती दैत्यानां गृहेषु स्यातुं  
न कामयसे ?

लक्ष्मीः—हे देवराज ! यत्र सत्यं दया दमः क्षमा दानं  
पराक्रमः धर्मश्च भवन्ति, ब्राह्मणपूजा गो-हितं च, तत्राहं  
निष्ठामि । प्राग् दैत्याः प्रोक्तगुणैर्युक्ताः, गोब्राह्मणवचका  
भ्रातृन् । इदानीं ते विपरीतबुद्धयः सन्ति । धर्ममर्यादां विहाय  
ने स्वच्छन्दचारिणः सन्ति । प्राक् ते तपश्चरन्ति स्म ।  
गत्रौ दधीनि मक्तुन् मामं वा न भक्षयन्ति स्म । निशार्या

प्रहरद्वयमेव निद्रान्ति स्म । दिवा न शेरते, स्म ते । न प्रातः  
निद्रान्ति स्म । दीनेषु वृद्धेषु दुर्बलेषु रोगिषु च दयन्ति स्म ।  
मयार्त्तानां पीडितानां चिन्ताकुलानां नष्टसर्वस्वानां च साहाय्यं  
कुर्वन्ति स्म । तदा ते कार्यकालेषु समवेता अभवन् । गुरुजनेषु  
श्रद्धालवः अभवन् । सर्वभूतानि चात्मवत् पश्यन्ति स्म । परेभ्यो  
दत्त्वा खादन्ति स्म । तदा तेषु उद्यमः साहसं धैर्यमुत्साहो-  
ऽगर्वश्चातुर्यं सारल्यं सौहार्दं पवित्रता प्रिया वाणी चासन् । तेषु  
द्वेषः आलस्यं क्रोधो दोषदृष्टिरसंतोषोऽविवेकः कामश्च नाभवन् ।

इदानीं तु ते सर्वथा विरुद्धाचरणा एव सन्ति । न ते धर्म-  
मनुतिष्ठन्ति कामक्रोधलोभादीनां वशे तिष्ठन्ति । न ते वृद्धाना-  
मादरं कुर्वन्ति, अपि तु उपहसन्ति तान् । नापि ते समागतेषु  
गुरुषु स्वासनाद् उत्तिष्ठन्ति । नेदानीं तेषां भार्याः भर्तुरनुसरणं  
कुर्वन्ति । पुत्रा अपि पितुरादेशं न पालयन्ति । न ते पित्रोः  
आचार्याणां गुरुणामतिथीनाम् आदरं कुर्वन्ति । न ते सम्यक्  
पालयन्ति पुत्रान् । न तेषां गृहे गावः सन्ति । न ते पवित्रं  
भोजनं कुर्वन्ति । बालकेभ्योऽदत्तैश्च मधुराणि शृङ्गन्ति ते । न  
ने पालितेभ्यः पशुभ्यः पर्याप्तं पानीयं धामं वा ददति । ते गृहे कलहं  
कुर्वन्ति दूषितास्तेषां स्त्रियः । ते वर्णसंकराः सन्ति । ते विद्वन्मु-  
मूर्खेषु च सन्ति समानादराः । नै स्वदत्तामन्यदत्ता वा  
ब्राह्मणानां जीविकामाददति । न ते गुरुनुपासते । स्त्रीषु प्रसङ्गाः  
सन्ति । तेषां पत्न्यश्च नामग्राहं संबोधयन्ति स्वपतीन् । ते कृतघ्नाः  
नास्तिकाः पापाचाराश्च मन्ति ।

हे देवराज ! एभिरेव दोषैः नाहमेतेषां गृहेषु निवासं कामये ।  
देवा इदानीं धर्माचरणाः सन्ति । ते दोषैः रहिताः सन्ति । त्वं  
देवानां राजाऽसि । शुभाचरणोऽसि । अत एवाहं त्वामुपयामि ।  
यत्राहं तिष्ठामि तत्रैव—

महापद्मश्च पद्मश्च शङ्खो मकरकच्छपौ ।  
मुकुन्दकुन्दनीलाश्च खर्वश्च निधयो नव ॥ इति नव निधयः,  
अणिमा महिमा चैव गरिमा लघिमा तथा ।  
प्राप्तिः प्राकाम्यमीशित्वं वशित्वं चाष्ट सिद्धयः ॥

च स्थास्यन्ति ।

इन्द्रो लक्ष्मीमभ्यनन्दयत् । सर्वे देवा आगत्य तामवन्दन्त,  
पूजयन्ति स्म च ताम् । ततस्ते सुरलोकमगच्छन् । लक्ष्मीरपि  
देवपुरीममरावतीं समुपेत्य नन्दने वने व्यहरत् । देवर्षि-  
नारदो देवसभायां लक्ष्मीदेव्याः स्तोत्रमपाठीत् । सर्वे देवाः  
हरिप्रियायाः स्वागतं व्याहरन् । ते दिव्यानि वाद्यानि अवादयन्  
पुष्पाणि चावर्षन्नाकाशात् । सुखमयं चाभवत् विश्वमखिलम् ।  
इदं च श्रूयते स्म तदानीं नभस्तलात्—

उद्यमो धैर्यमुत्साहो दया भूतेषु चार्जयम् ।  
गुरुणा चादरो यत्र तत्र नित्यं वसाम्यहम् ॥

## संशयात्मा प्रणश्यति

आसीद् भारयां विष्णुदासो नाम महाधनो वणिक् । स परमः वैष्णवः आसीत् । स नित्यं गाः ब्राह्मणान् साधून् च अपूजयत् । स भगवतः स्मरणे भजने च कालमनयत् । विष्णोः मन्दिरमिव शुशुभे तस्य गृहम् । द्वाराणि भित्तयश्च विष्णोः नामभिरङ्किता आसन् । यत्र तत्र घृन्दाघृन्दानि शुशुभिरे । प्रातः सायं च तौ वैष्णवदम्पती परमया मक्त्या विष्णोः विग्रहमार्चताम् । नागरिकाः तस्य गृहे दर्शने कीर्तने च सम्मिलिता अभूवन् । विविधानि मिष्टान्नानि पक्वान्नानि फलानि गव्यानि च स नित्यं भगवतो राजमोगाय अकारयत् । दूरदूराद् वैष्णवाः साधवो ब्राह्मणाश्च तस्य मन्दिरमागत्य आतिथ्यं लेभिरे । स सदैव पञ्च साधून् वैष्णवान् ब्राह्मणान् वा भोजयित्वैव भोजनं करोति स्म । अतिथिभोजनानन्तरमेव तस्य कुटुम्बिनो भोजनमकुर्वन् । न कोऽपि अन्नादो बालोऽपि तस्य गृहे प्राग् ब्राह्मणभोजनादन्नमगृहात् ।

एकस्मिन् दिने संजातायामपि भोजनवेलायां न कोऽपि ब्राह्मणो वैष्णवः साधुरतिथिर्वा समागच्छत् । बालाः तस्य पुत्राः क्षुधिताः सन्तः 'भोक्तुं देहि देहि' इति व्यलपन् । श्रेष्ठी चातिथीनां मार्गणाय स्वस्य भृत्यान् आदिशत् । ते तु इतस्ततो धावितुं लग्नाः, तथापि न कोऽप्यतिथिस्तेरासादितः । बालानां पुत्राणां भोजनार्थं रोदनेन दूनमनाः सोऽचिन्तयत्—अहो ! एतावती अतिवेला संजाता, न कोऽपि भोजनार्थं साधुरायातः, तर्हि

शर्कराया एव साधून् कारयित्वा तेभ्यो भोजनं समर्प्य पुत्रेभ्यो ददामि । इति विचार्य यावत् स शर्करान् साधून् निर्माय तेभ्यः भोजनमर्पितुं सज्जामकरोत्, तावत् तस्य मृत्युः पञ्च षड् आनयत् । तान् दृष्ट्वा स श्रेष्ठी परमां मुदं लेभे । स तान् चतुः शालायामासनेषूपवेश्य भोजनसज्जायै महानसमविशत् । तस्य पुत्रास्तु साधून् दृष्ट्वा ' एतेषां भोजनान्तरमस्मभ्यं मोक्तुं दास्यते ' इति ज्ञात्वा बुभुक्षितास्ते उच्चैराक्रन्दनं चक्रुः । तद् वीक्ष्य अतिथि-सम्मानसज्जायां प्रसन्नः श्रेष्ठी ' यद्यतिशयं बुभुक्षिता यूयम्, तर्हि तानेव तावत् शर्करामयान् खादत साधून् ' इत्यवादीत् ।

इति श्रुत्वा ते सर्वेऽपि बाला अतिशयं प्रसन्नाः अभवन् । तदा ते ' कः कति साधून् खादेत् ' इत्यर्थे द्वन्द्वमकार्षुः । अहं द्वौ साधू खादिष्यामि, इति द्वितीयोऽवदत्, तृतीयश्च—अहं पञ्चापि साधून् खादिष्यामि, इत्यवादीत् ।

इत्थं चान्तर्गृहात् परस्परं कलहायमानानां तेषां श्रेष्ठि-कुमाराणां वचनानि बहिः स्थिताः ते साधवः श्रुत्वा—अहो ! मयस्थानमिदम् । अवश्यमयं धर्मध्वजी श्रेष्ठिमन्यः नः खलीकर्तुं-मुपक्रमते । एते राक्षसाः भूताः, वेतालाः वा साधून् खादिष्यामः, इति मिथः कलहं कुर्वाणा अस्मिन् मन्दिरे सन्ति । असंशयं मृत्यु-मुखे प्रविष्टा वयम् । देवो रक्षतु । इतः पलाय्य प्राणा रक्षणीयाः, इति भीतास्ते पलायितुं प्रवृत्ताः ।

एतस्मिन्नन्तरे श्रेष्ठी भोजनं परिवेश्य साधून् मोक्तुमानेतुं द्वारदेशमगच्छत् । स तान् चतुःशालायां न वीक्ष्य चस्तिचिचः इतः ततोऽपश्यत् । मुदं मार्गे यावत्स्तान् परावर्त्तितुं ' विष्टन

तिष्ठत' इत्याह्वयत् । पश्चाद्भावन्तं श्रेष्ठिनं दृष्ट्वा साधूनां तेषां संदेहः परमां दृढतामगच्छत् । ते वेगेन धावितुं लग्नाः, श्रेष्ठी चापि रभसा तानन्वगच्छत् ।

ततस्तेषां पृष्ठतो धावन्तं श्रेष्ठिनं दृष्ट्वा लोकाः अचिन्तयन्, 'अवश्यमेतैः साधुवेशधरैश्चौरैः श्रेष्ठिनो रत्नानि चोरितानि, इति स ताननुधावति ।' इति मत्वा ते तान् गृहीत्वा दण्डैर्मुष्टिभिः लचाभिश्च प्रजहूः ।

अस्मिन्नन्तरे श्रेष्ठी चापि धावन् घटनास्थलं प्राप, 'भोः ! मा हत वराकान् साधून्, नेमे चौराः सन्ति' इत्युवाच च । ते तु—अहो ! आश्चर्यम्, भवानेव 'धरत धरत' इति चीत्करोति, स्वयमेव च 'मा हत वराकान् साधून्' इति च कथयतीति सकोपमूढः । तदा श्रेष्ठी तान् सान्त्वयन् उवाच—सज्जनाः ! अहं तु 'तिष्ठत तिष्ठत' इत्येवमाकारयम्, न तु 'धरत प्रहरत' इति । तदा सः—'भोः ! महात्मानः केन हेतुना मामनापृच्छयं भवन्तो मम द्वारात् प्रासर्पन् ? इति तान् साधून् अपृच्छत् । तेऽपि तेषां मनःसु संजातं संशयं तस्मै सकलं न्यवेदयन् । तेषां कल्पनां श्रुत्वा स उच्चैः जहास, व्याचरन्त्यौ च शर्करामयानां तेषां साधूनां घृत्तान्तम्, तदर्थे कलहं च स्वपृत्राणाम् । तदा सर्वे ते 'आहारस्थाने प्रहाराः संशयात्मनाम्' इति साद्रुहासं जहमुः । श्रेष्ठी च तान् साधून् सादरं गृहे नीत्वा भोजयामास, वस्त्रपुस्तकादिदानेन च तोषयित्वा स्वापराधं क्षमयामास । तेऽपि नचिं विश्रम्य तीर्थमार्गेण प्रतस्थिरे । तदा स श्रेष्ठी पद्मिदमपाटीत्—

मुधीः संकासहन्त्राणि ममाधत्ते न मृषति ।

मूर्खो मूर्च्छति संदेहे मन्देहान्मा प्रणश्यति ॥

## मेधावी पुत्रः

पुरा गौतमस्य मुनेः मेधावी नाम पुत्रः आसीत् । स जन्म-  
नैव सुबुद्धिमान् ज्ञानवान् मोक्षधर्मविचक्षणश्चामवत् । तस्य पिता  
गौतमः सदैव स्वाध्यायनिरतो देवपूजापरायणश्चासीत् । बृद्धोऽपि  
स मोक्षाप्तये कमपि प्रयत्नं नाकरोत् । एकदा स मेधावी  
स्वपितरमवादीत्—हे तात ! संसारेऽस्मिन् मानुषाणामायुः  
तीव्रगत्या गच्छतीति पश्यामि, तथापि, कस्य धर्मस्याचरणं  
कुर्याम्, येन श्रेयो मे भवेद्, इति न जानामि । कृपया देहि मे  
कन्याणोपदेशम् ।

पिता उवाच—हे पुत्र ! लोकेऽस्मिन् धर्मार्थकाममोक्षाः  
सन्ति चत्वारः पदार्थाः मानुषैः साध्याः । तान् लब्ध्वा जनाः  
आनन्दं विन्दन्ति । तथाहि—आयुषः प्रथमे पादे ब्रह्मचारी  
भूत्वा वेदान् शास्त्राणि विद्याः कलाः चाधीयीत । ततश्च लब्ध-  
समावर्तनः गृहस्थाश्रमे विशेत् । तत्र च कृतदारपत्निग्रहः पितृणा-  
मुद्धागय सदृशान् पुत्रान् इच्छेत् । तत्र देवताः अतिथीन्  
आदर्यान् च पूजयेत् । विधिपूर्वकं यज्ञकर्माणि चानुतिष्ठेत् ।  
स अग्निहोत्री भवेत् । पुनश्च वानप्रस्थाश्रमे प्रविश्य मुनिर्भूत्वा  
मोक्षार्थान् प्रयत्नान् कुर्यात् ।

इदं च पितुः वचनं श्रुत्वा पुत्रोऽवादीत्—हे तात ! यत्र  
लोके धारामारं गच्छत्यायुः । दिनानि मुतमं प्रयान्ति । गत्रयश्च  
गच्छन्ति विनश्यन्ति च । कामक्रोधलोभमदमोहाः प्रवर्धन्ते ।  
जीवाः जीर्यन्ति म्रियन्ते च घरो घरो । हे पितः ! इयंभूते



भवेऽस्मिन् भवान् धीर इव 'मुनिभूत्वा धर्ममाचरेत्' इति  
मामुपदिशति । लोकेऽस्मिन् 'न कमपि क्षणमपि प्रतीक्षते मृत्युः'  
इति पर्यामि । तत्कथमहं ज्ञानस्य कवचेनापिहितः धर्मानुष्ठानाय  
दीर्घां प्रतीक्षां करोमि । इह हि—

पुष्पाणीव विचिन्वन्तमन्यत्र गतमानसम् ।

अनवाप्तेषु कामेषु मृत्युरभ्येति मानवम् ॥

श्वः कार्यमद्य कुर्वीत पूर्वाह्णे च पराह्निकम् ।

नहि प्रतीक्षते मृत्युः कृतं वाऽस्य न वा कृतम् ॥

तस्मात् हे तात ! यद्यत् श्रेयस्करम्, तत्तद् अद्यैव भवता  
कर्तव्यम् । इदानीं भवान् वृद्धः, न जाने कदा मृत्युः समापतेत् ।  
जीवनमिह क्षणमङ्गुरमिति, अहमपि युवैव धर्मशीलो भवितु-  
मिच्छामि । न जाने कदाऽकृतकार्यमेव मामपि मृत्युः समाकर्षेत् ।

कृतधर्माचरणो जनो जगतीह प्रीतिमानन्दं सुखं च लभते,  
परलोके चाक्षय्यं सुखं चानुभवति । यश्च मोहेन सर्वमायुः  
पुत्रदारार्थं प्रयतते, कार्यमकार्यं वा कृत्वा धनमानीय कुटुम्बस्य  
मन्तोषाय प्रधावते, तं नरपशुमकस्मान् मृत्युरागत्य मुप्तं व्याघ्रं  
नदीरय इव समाक्रम्य भारयति ।

इदं कृतमिदं कार्यमिदमन्यत् कृताकृतम् ।

एवमीहासमापुङ्गं मृत्युरादाय गच्छति ॥

कृतानां फलमप्राप्तं कार्याणां कर्मसङ्गिनाम् ।

अप्राप्यगृहामक्तं मृत्युरादाय गच्छति ॥

दुर्बलं यत्नन्तं च प्राथं शूरा जटं करिम् ।

अप्राप्तसर्वकामार्थं मृत्युगदाय गच्छति ॥

हे पितः ! लोकेऽस्मिन् व्याधयो जरा दुःखानि मृत्युश्च न कमपि त्यजन्ति । सर्वोऽपि जीवः ह्येतेषां पाशे पतति । तर्हि कथं भवान् स्वस्थ इव तिष्ठति ? कथं च भवतो मोक्षसाधने सत्यान्वेषणे आत्मकल्याणे च मन्यरा प्रवृत्तिः ? हे तात ! जगत्यामिह जातमात्रमेव जीवमन्तको लक्षयति । सर्वमपि स्थावरजङ्गमं व्याधयो जराश्चाक्रमन्ते । नेह समायान्तीं मृत्युसेनां कोऽपि 'वारयितुं' शक्नोति । सत्यमेव रक्षितुं प्रभवति केवलम् । सत्यं खल्वमृतम्, न कोऽपि पीयूषं प्राश्य मृत्युमुत्सं प्रयाति । ग्रामे वसतां गृहासन्निभतां पुत्रेषु दारेषु च या रतिः, सा खलु निबन्धिनी रज्जुः । सुकृतिनः छिन्दन्तीमाम् पापास्तु नैनां छेतुं प्रभवन्ति । ते हि वद्धा विपीदन्ति । यः सत्त्वानि न हिंसति, मनोवाक्महेशुभिः परेषां कल्याणं च कामयते, अन्येषां जीविकां नापहरति, स सत्यकामो भवितुमर्हति ।

तस्मात् सत्यव्रताचारः मत्यव्रतपरायणः ।  
सत्यकामः समो दान्तः मत्येनैवान्तकं जयेत् ॥

हे तात ! देहेऽस्मिन् अमृतं मृत्युरचेति द्वयमपि प्रतिष्ठितम् । तत्र सत्येनामृतमापद्यते, मोहाच्च मृत्युं लभते जीवः । अहं तु मन्यव्रतो भूत्वा कामक्रोधलोभनोदमदग्निवर्जितः, अहिंसकः, भूतानां घेमकामश्च मृत्युं जेष्यामि ।

मोऽहं दान्तः दान्तो ह्यनिभूत्वा मनसा वाचा कर्मणा च भूतानां दिनमाचरन् मत्येन पथा वर्तिष्ये । नाहं पशुपालिदानैः

यज्ञैः यष्टुं कामये, नापि च पैशाचैः हिंसकैः क्षत्रयज्ञैश्च ।  
 अहं तु ब्रह्मचारी सन् आत्मयज्ञो भविष्यामि । न मां प्रजाः  
 पुत्राः वा तारयितुं क्षमाः इति मन्ये । यस्य योगिनः वाङ्-  
 मनश्चैकाग्रं स्तः, तस्यैव तपः त्यागः योगश्च सिद्ध्यन्ति । अहं  
 च पुनः अध्यात्मविद्याः अधीत्य ज्ञानयज्ञं करिष्यामि । नहि  
 ज्ञानेन सदृशं पवित्रमिह विद्यते । 'सत्यं ज्ञानमनन्तं ब्रह्म' इति  
 श्रुतेः । ब्रह्मविद्या हि ज्ञानम् । सा तु सर्वाणि ज्ञानानि अतिवर्तते ।

नास्ति विद्यासमं चक्षुर्नास्ति विद्यासमं फलम् ।

नास्ति रागसमं दुःखं नास्ति त्यागसमं सुखम् ॥

समत्वं, सत्यपरायणता, सदाचारता, सौशील्यम्, शमः,  
 आर्जवम्, सन्तोषश्च ब्राह्मणस्य धर्माः सन्ति । नाहं स्वधर्मं विहाय  
 किमपि कर्तुं कामये । ब्राह्मणस्य तु देहोऽयं क्षुद्रकामाय नेष्यते ।

हे तात ! मरणशीलस्यास्य जीवस्य धनैः धान्यैः धान्धवैः  
 दारैः पुत्रैर्वा किं सेत्स्यति ? किमेते म्रियमाणं तं रक्षिष्यन्ति ?  
 'सम्मीलने नयनयोर्नहि किञ्चिदस्ति' इति लोकोक्तेः । अतएव  
 हे पितः ! आत्मनि आत्मानं ध्यायन्, अन्विच्छ स्वात्मानम् ।  
 यथा ते पितरः, पितामहाश्चापि अकुर्वन् । 'महाजनो येन गतः  
 स पन्थाः' इति ।

भीष्म उवाच—

पुत्रस्यैतद् वचः श्रुत्वा यथाकार्पीज् पितृ नृप ।

तथा त्वमपि वर्तस्व सत्यधर्मपरायणः ॥

## साधूनां दर्शनं पुण्यम्

अस्ति मुम्बापुर्यां महानगर्यां बत्सराजो नाम करिचन् महाधनो वणिक् । धनकुबेरस्य तस्य सुशीला पतिव्रता च धर्मपत्नी चिरं पुत्रं नाजीजनत् । ततो बहुभिः व्रतैः उपचारैः बलिभिः दानैः धर्मैश्च प्राप्तपुण्यपुञ्जस्य तस्य चरमे वयसि पुत्रोऽजायत । पुत्रस्य जन्मनि स महान्तमुत्सवमकरोत्, अददात् दानानि, मित्राणि सम्बन्धिनश्च सर्वान् विविधानि व्यञ्जनानि अजेमयत्, अयच्छच्च वस्त्राणि भूषणानि च तेभ्यः । सत्यनारायणः इति स पुत्रस्य नाम अकरोत् ।

नित्यं पितृभ्यां लालितः शिशुः स सन्यनागयणः सुखेन वर्धते स्म । जानुभ्यां रिङ्गमाणः स उद्भिद्यमानदन्तपङ्क्तिना मुन्दरेण हसता सुखेन पितरौ परिकरं च प्रमादयति स्म । नतः पाश्चात्परिकः स बालमित्रैः बहुविधाः क्रीडाः अकरोत् । तं वीक्ष्य माता पिता च प्रीततरो अजायेताम् ।

अथ स्निग्धः पिता पाश्चात्परिकं तमात्मजं विद्यासु नियुज्यमानः पाठशालामनयत् । तत्र च बुद्धिमान् बालः सन्यनागयणो गुरुणा प्रीतिमावहत् । अनायानेनेय स लेखनपठनमङ्गलनय्यकलनज्ञानमञ्जित्वा अनिरर्पमुर्तीर्णो भूत्वा वर्गादग्रिमं वर्गमविशत् । कक्षायां मयेषु विषयेषु लज्यवेशिष्टयोऽपि गुग्गुलुमिनोऽपि केषांनित् मन्दवृद्धानां कक्षामित्राणां महत्त्या सः 'बालगन्तव्यं क्रीडामयः' इति न्यायेन मेलानी

अजायत । सर्वेष्वपि खेलप्रकारेषु तस्य समानं सौख्य-  
मासीत् । क्रीडाङ्गणे तस्याग्रं नाम समादरश्चाभवत् ।  
'खेलने व्यापारे चासत्यदोषोऽपराधाय न कल्पते' इति केम्य-  
श्चित् सिद्धितमन्येभ्यः श्रावं श्रावं तस्याऽसत्यदोषभीति-  
रनश्यत् । सोऽसत्यवचनाभ्यासी समवर्तत । अभ्यासवशात्  
स व्यवहारेष्वपि सदैवाऽसत्यं भाषते स्म । इति सोऽसत्य-  
भाषणप्रकृतिरजायत । सञ्जाताऽसत्यस्वभावः स सदैवासत्यं-  
मेवाऽवदत् । ततः स कुमारः रङ्गभूमिषु संजातसौख्यः  
नृत्येषु गानेषु पानगोष्ठीषु च सञ्जातानुरागः नटविट्युत्तगायक-  
संमंजेषु बहूनि धनानि व्यगमयत् । ततः पितरि उपरते स  
मातरं धर्षयित्वा गृहाद् धनानि भूषणानि चादाय नटविट-  
गायकेभ्योऽददात् ।

अथ प्रवृद्धा तस्य क्रीडासक्तिः पतङ्गोड्डायने विशेषेण  
दाढ्यं भवन्नात् । मकरसंक्रान्तौ समायातायां स एकदा पतङ्गो-  
ड्डायने प्रसङ्गः आत्मानं व्यस्मरत् । वयस्यैः सह पतङ्गमुड्डा-  
पयतः श्रमुप्रस्यैव तस्यानेकवारं सर्वं दिनमगच्छत् ।

एकदा तस्य बहूनि पतङ्गानि द्वन्द्वे भिन्नानि विनष्टानि  
च, तेनापि चान्येषामसंख्येयानि पतङ्गानि खण्डितानि चिम्नानि  
विजितानि च ।

अस्मिन्नन्तरे दोरकाद् भिन्नं तस्य पतङ्गं सुदूरे चाणगङ्गाया-  
स्तटे घ्यानावस्थितस्य कस्यचिद् तापसस्य शङ्केऽपतत् ।  
सत्यनारायणोऽपि च तदनुधावन् महात्मानमुपागच्छत् ।  
तस्मिन्नेव क्षणे साधोः ममाधिः भिन्नोऽभवत् । शान्तस्निग्धाभ्यां

चक्षुर्भ्यां स सुकुमारं तं श्रेष्ठिसुतमपश्यत् । सविनीतभावेन  
पतङ्गं गृह्णानो महात्मानं प्राणमत् । 'कस्त्वं वत्स ? प्रदोषे सम्प्राप्तो-  
ऽमि ? इति प्रीतेनेव स्वरेण साधुरपृच्छत् । 'महाराज ! श्रेष्ठिवत्स-  
राजस्य पुत्रोऽहं सत्यनारायणः' इति कुमारोऽवदत् ।

अहो ! धर्मशीलस्य श्रेष्ठिवत्सराजस्य पुत्रोऽसि त्वम् ?  
प्रवर्तते कश्चित् धर्मप्राणस्य ते पितुः व्यापारो यथापूर्वम् ?  
नास्ति तस्य काचिद् धर्महानिः ? अपि वर्तते सर्वस्य परिजन-  
स्यानामयम् ? कथय किमर्थमागतोऽसि सन्ध्यासमयेऽधुनेति ।  
तत्र भवतः प्रसादात् सर्वं कुशलमनामयं चास्ति श्रुते पितुः ।  
अहमत्र दोरकभिन्नं मम पतङ्गमनुयातोऽस्मि । इदानीं रात्रिर्जातेति  
मयदाश्रमे एवाश्रयं कामये । कृपयतु भवान् रात्रियापनाय दत्त्वा  
स्थानम्, इति सत्यनारायणः प्रार्थयत् ।

'अतिथिरसि वत्स ! आस्य आसनेऽस्मिन्' इति तापसो-  
ऽवादीत् । ततः साधुः आश्रमे तस्य भोजनव्यवस्थां विधाय,  
स्वयं च भोजनं कृत्वा शिष्यैः महोपविष्टः ॥ श्रेष्ठिकुमारं तदोषं  
वृत्तान्तं पुनरपृच्छत् ।

महात्मनो दर्शनादेव सञ्जातश्रद्धः सोऽश्रुपूरितनेत्रः सन्  
पविनयं मुनिं नत्वा सर्वं स्वस्य वृत्तान्तमवर्णयत्, प्रार्थयच्च  
तम्— 'हे भगवन् ! इदानीं शरणमस्मि । शिष्यस्तेऽहं  
गाधि मां त्वां प्रपन्नम् ।'

तापसश्च—मा शुचो यन्म ! यथा त्वमिदानीं मम समवे-  
मन्यं वदामि, तथैव सर्वदा सत्यं वस्तु कृतप्रतिज्ञो भव ।  
मन्यभाषणेन सर्वे दोषा नाशमेव्यन्ति ।

घृतं सर्वशास्त्रार्थनिश्चितज्ञानशोभितम् ।

भूपणं सर्ववचसां लज्जेव कुलयोपिताम् ॥

इत्याशिषो व्याहरत् ।

सत्यभाषणाय कृतप्रतिज्ञः सत्यनारायणस्तु महात्मनो  
वचनं हृदि निधाय तत्रैवाश्रमे रात्रिं नीत्वा प्रातरुत्थाय  
गृहमगच्छत् । ततः स पानपात्रमादाय शौण्डिनीगृहं प्रातिष्ठत् ।  
मार्गे तस्य मातुलोऽमिलत् । कं गच्छसीति पृष्टः स साधो-  
राश्रमे बाणगङ्गायास्तटे सत्यभाषणे कृतप्रतिज्ञो मौनमतिष्ठत्  
न्यवर्तत च तेनैव सार्धं पुनर्गेहम् । अन्येद्युः घृतं रन्तुं कृतमनाः  
स धनमादाय गृहाभिरसरत् । मार्गे तस्य पितृव्यो मिलितः ।  
'कं गच्छसि' इति तेन पृष्टः स सत्यमुत्तरं दातुमशक्तः प्रतिज्ञा-  
भङ्गभयात् असत्यम्, लज्जया सत्यमपि च वक्तुं न प्राभवत् ।

इत्थं च सत्यप्रतिज्ञस्य तस्य सर्वे दोषा व्यनश्यन् । ततश्च  
विनष्टपापस्य तस्य हृदि दिव्यं तेजः उदियाय । परमेश्वरो-  
पासनायां दत्तचित्तः सोऽशेषाणां कन्याणाम् भाजनं भूत्वा  
कृतकृत्यमात्मानं मन्यते स्म । छात्राः यूयमपि सज्जनान् विदुषः  
संगच्छध्वम् । तेषां सङ्गतेन सद्यः एव युष्माकं सर्वे दोषा  
नश्यन्ति गुणोदयाश्च फलिष्यन्तीति कथयो वदन्ति—

साधूनां दर्शनं पुण्यं तीर्थभूता हि साधवः ।

कालेन फलते तीर्थं सद्यः साधुसमागमः ॥

## दानशौण्डः कर्णः

पौपस्य पूर्णिमायाः श्रातरासीत् । महाराजस्य धृतराष्ट्रस्य सारथिः अधिरथः स्नातुं यमुनामगच्छत् । स नद्याः शान्ते प्रवाहे बहन्तीं काष्ठमञ्जूषामपश्यत् । स तामादाय तटमनयत् अपश्यच्चोद्घाट्य ताम्, सद्यःप्रसूतमद्भुतं शिशुम् ।

शिशोः सुन्दरे मुखे गुल्तरं तेजः आसीत् । तस्य कर्णयोः दीप्यन्ती कुण्डले शरीरे च द्योतमानं रक्षाकवचं चामवत् । 'अहो दिव्योऽयं शिशुः' इत्याश्चर्यचकितः स तमादाय गृहमागच्छत् ।

अजातपुत्रा आसीत् तस्य धर्मपत्नी राधा । स तं शिशुं तस्या अङ्गे निधाय 'एष ते पुत्रो भविष्यति' इत्यवादीत् । प्रसन्ना च सा तमद्भुतं बालं लब्ध्वा महता स्नेहेन पुत्रवद् अपुष्पात् । बालः स धृतपत्नीं तां राधाम्, सारथिं च तं पितरौ अजानात् । वसुप्रेतः इति तौ तस्य नाम अकुर्वाताम् । लोकास्तु कर्णयोः कुण्डलधरं तं कर्णमाहुः ।

द्रोणाचार्यः कौरवाणां पाण्डवानां च गुरुगसीत् । स तान् शास्त्रविद्यां शस्त्रकौशलं चावेदयत् । यदा तदा राजस्य-चाह्वेन पित्रा सह राजमवनं गतः स कर्णः राजकुमारान् अपश्यत्, असेलन् च संजातपरिचयैस्तैः सार्धम् । बहुधा स शिष्यान् शिष्यमाद्यं गुरुं द्रोणाचार्यं सादराभ्यां निशाताभ्यां नेत्राभ्यां न्यमालयत् । भुतमात्रधरः मनीषी स कर्णः



अचिरादेव शस्त्रविधानैपुण्यमवाप्नोत् । अनन्तरं पाठशाला-  
समयात् स तैः राजकुमारैः सह क्रीडन् विविधं वाणसञ्चालन-  
कौशलमदर्शयत्, गुणानुरागिणो राजकुमाराः तस्मिन् संजा-  
तानुरागाश्चाभवन् ।

एकदा गुरुः द्रोणाचार्यः धनुर्विद्यायां शिष्याणां परीक्षा-  
मकरोत् । प्रदर्शनशाला रचिताऽभवत् । राजपुरुषाः अन्ये  
चापि द्रष्टुमागच्छन् । आरब्धा परीक्षा । राजकुमाराः धनुष्पु  
वाणानुसन्धानान् अकुर्वन् । मुक्ता अभवन् लक्ष्यानि विहाय  
यत्र तत्र शराः । युधिष्ठिरादयः पाण्डवाः, दुर्योधनादयः  
कौरवाश्चापि सर्वेऽनुत्तीर्णाः आसन् । कुमारः कर्णोऽपि सोत्सु-  
कस्तत्र दर्शकेष्वतिष्ठत् । तस्य हस्ते धनुः स्कन्धे च तूष्णीर-  
मासीत् । कौतुकाविष्टेन गुरुणानुमतः सोऽग्रतो गत्वाऽर्जुनस्य  
स्पर्धामकरोत् । विविधं वाणविद्येपकौशलमदर्शयत् पाण्डवेयः ।  
कर्णस्तु ततोऽप्यधिकं शरवर्षणनैपुण्यमदर्शयत् । सर्वे दर्शका  
अपरिचितस्य कुमारस्य शस्त्रवैचक्षण्यं वीक्ष्य साधर्याः करतल-  
ध्वनिमकुर्वन् । हृष्टा अभवन् कौरवाः । कर्णस्य प्रशंसा अभवन् ।

अस्मिन्नन्तरे भीमसेन उत्थायाऽब्रवीत्—सर्वथा अज्ञात-  
कुलशीलोऽयं धनुर्धरः कुमारः । ददातु तावदयं स्वपरिचयम् ।  
कस्मिन् राजकुले समुत्पन्नोऽयम्, कां च गजपुत्रीं जन्मना-  
नुगृह्णाति ? अन्यथा सप्तपुत्रोऽयं राघेयः पाण्डववंशभूषणस्य  
गजकुमारस्यार्जुनस्यान्यस्य वा कस्यापि स्पर्धां कर्तुं नार्हति ।

अनेन तीव्रेणापमानेनातिदुःखितः कर्णः परावृत्त्य तूष्णी-  
मतिष्ठत् । तदा कर्णस्यापमानमसहमान इव दुर्योधनः उत्था-

याऽवादीत्—नायं न्याय्यं भाषते भीमसेनः । न कोऽपीह  
जन्मना लघुर्महान् वा भवति । मानुषस्य गुणाः कार्याणि च  
तं लघुं महान्तं च कुर्वन्तीति मन्येऽहम् ।

नहि जन्मनि ज्येष्ठत्वं ज्येष्ठत्वं गुण उच्यते ।

गुणाद् गुरुत्वमायाति दधि दुग्धं घृतं यथा ॥

अहमस्य कुमारस्य गुणैः शीर्येण चावर्जितोऽस्मि ।  
अहमिमं कुलीनं राजानं च कर्तुं कामये । अहमेनमद्यैव अङ्ग-  
प्रदेशस्य राजानं करोमि । अद्य प्रभृत्येष राजसु गणितो भविष्यति ।

अनया घटनया कर्णः कौरवाणां प्रियताम्, पाण्डवानां  
च शत्रुतामभजत् ।

ततो गच्छत्सु कतिपयवर्षेषु पाञ्चालाधिपतिः द्रुपदः  
स्वात्मजायाः द्रौपद्याः स्वयंवरमहोत्सवमतानीत् । सर्वे राजानः  
राजकुमारश्च तत्रोपातिष्ठन् तत्र च रङ्गभूमौ स राजा तुङ्ग-  
लौहस्य स्तम्भं न्यखानयत् । तस्योपरिष्ठाद् भ्रमति चक्रे मत्स्यो  
विन्यस्त आसीत् । तलस्थले च तैलपूरितं महाकटाहमभवत् ।  
यो राजकुमारः तैले पश्यन् मत्स्यस्य नेत्रं मेत्स्यति, स एव  
द्रौपदीं परिण्यति, इति विवाहस्य राजकृतः पणः आसीत् ।

दूरदूराद् आयाताः राजानो महाराजाः राजकुमारश्चा-  
स्यां परीक्षायामसफला अभवन् । अङ्गदेशाधिपः कुमारः  
कर्णोऽपि तत्रागच्छत् । स लक्ष्यं वेदधुं रङ्गभूमौ अविशत् । तं  
दृष्ट्वा 'नाहं दासीपुत्रेणानेन विवाहं करिष्यामि' इति कुमारीं  
द्रौपदीं तं न्येषीत् । इत्यपमानितः कर्णः क्रोधेन ज्वलन्  
स्वगृहमयागीत् ।

ततो ब्राह्मणवेपं विधाय तत्र स्थितानां पाण्डवानां मध्यात् प्रकटितोऽर्जुनो मत्स्यनेत्रमाविध्य द्रौपदीं व्यवहयत् ।

अनेनापमानेन सुतरां क्रुद्धः कर्णः कौरवाश्चापि पाण्डवैः वैरमन्ववध्नन् । मायावी दुर्योधनो विविधैः उपायैः पाण्डवान् हन्तुं प्रायतत । राज्यान् निर्वासिता अपि ते बहूनि दुःखान्यनुभूय पुनरागताः तेन 'सूच्यग्रं' नैव दास्यामि विना युद्धेन केशव' इत्युत्साद्य युद्धाय एव समाहूताः । अन्ततो गत्वा महाभारतं नाम महायुद्धमभवत् ।

युद्धे च हतेषु कृपभीष्मद्रोणाचार्यादिषु महारथेषु दुर्योधनो महारथं कर्णमेव सेनाधिपमकरोत् । कर्णश्च यज्ञपशूनिव समहन् शूरान् । सोऽसंख्यं पाण्डवसेन्यं प्रथमे एव दिवसे संजघान । अर्जुनोपि कर्णस्य संहननं न सेहे । पराजयभीत्या चकम्पे पाण्डवदलम् । श्वः किं भविष्यतीति सर्वे शोकसंविग्नमानसा बभूवुः पाण्डवेयाः ।

भगवान् श्रीकृष्णः पाण्डवानां मातरं कुन्तीं शिक्षित्वा कर्णस्य समीपं प्रास्थापयत् । कर्णः तस्याः स्वागतमकरोत्, व्याहरच्च—आगच्छ देवि ! नमामि भवतीम् ।

कुन्ती—मैवं वत्स ! न मां देवीम्, अपि तु मातरं जानीहि ।

कर्णः—मातरम् !

कुन्ती—आम्, वत्स ! कर्ण ! अहं तव माता अस्मि । त्वं ममोदरात् जातजन्माऽसि, इत्यवेहि ।

कर्णः—नहि, नहि, मम माता तु राधाऽस्ति ।

कुन्ती—नहि, वत्स ! राधा तव धात्री आसीत्, मां तु ते जननीं जानीहि । शृणु कथयामि ते जन्मकथाम् ।

यदा पितुः मेहेऽहं बालिकाऽऽसम् । तदैकदा दैवयोगाद् दुर्वासा मुनिस्तत्रायात् । मम कृतेनातिथ्येन सन्तुष्टः सर्वज्ञः स मुनिः मां सूर्यदेवस्य मन्त्रमपाठयत् । तस्य जपेन सूर्यदेवता मयि प्रीतोऽभवत् । तस्य च प्रसादेन कुमार्येवाहं तव माता-ऽभवम् । ततो लोकापवादेन भीता च हृदि प्रस्तरं त्वां च मञ्जू-पायां निधाय नयामवाहयम् । साहमद्य मम पुत्रोऽसीति मत्वा त्वामनुबध्नन् 'आवृणां पक्षे आमिल' इत्यर्थये ।

आश्चर्यचकितः कर्णः जननीवचनमाकर्ण्य क्षणं मौनम-तिष्ठत् । ततो विचार्य सोऽकथयत्—लोकभयेन भवत्या त्यक्तोऽहं राधया पालितोऽस्मि, इति तामेवाहं मन्ये मातरम् । राधेयोस्मि इति मे प्रत्ययः । दुर्योधनश्चेदानीं मम शरणम् । म मां राजानमकरोत् । नाहं कदापि तं हातुमुत्सहे । भवती च ममत्वेन मामनुग्रहीतुमायातेति सम्मानयामि त्वाम् । पुष्टे च नाहं भवत्याः पुत्रेष्वर्जुनं विना कमपि संप्रहरिष्यामि । इदमाकर्ण्य महाराज्ञी कुन्ती अपमानदुःखितेन सीदता मनसा न्यवर्तत गृहम् ।

महान् दाताऽभूद् राजा कर्णः ।

दानेन भूतानि वशीभवन्ति  
दानेन वैराण्यपि यान्ति नाशम् ।  
परोऽपि बन्धुत्वमुपैति दानैः  
दानं हि सर्वव्यसनानि हन्ति ॥

इत्यासीत् तस्याभिमतम् । स सर्वेभ्योपि याचकेभ्यो यथेच्छं ददाति स्म । न कोऽपि अनवाप्तमनोरथः तस्य गृहात् निवर्तते स्म । अन्यस्मिन् दिने उपायं चिन्तयित्वा पुत्रस्यार्जुनस्य कल्याणकामनया ब्राह्मणवेपं विधाय कर्णात् कुण्डले कवचं च ग्रहीतुं देवेशः तमुपैति स्म । जानन्नपि च दानशौण्डः कर्णः स्वस्य रक्षाकवचं कुण्डले च तस्मै प्रायच्छत् ।

अर्जुनः कर्णस्य रक्षोपाये कुण्डले कवचं च धृत्वाऽयुद्धयत् । रणाङ्गणे सः, एहि भोः ! सूत-पुत्र ! इदानीं पश्यामि त्वाम् । इत्यर्जुनस्य धर्षणामसहमानः कर्णः—आगच्छ, महायोधिन् ! देहि प्राणान्, हन्मि त्वां ससैन्यम् । विस्मराऽधुनाऽऽत्मश्लाघाम्, संस्मर च स्वस्य प्रियं रक्तकं च ।

सूतो वा सूतपुत्रो वा यो वा को वा भवाम्यहम् ।

दैवायत्तं कुले जन्म ममायत्तं तु पौरुषम् ॥

इत्युक्त्वा स शंखध्वनिना सार्धमर्जुनस्य रथे वाणान् अवयत् । तदा चिरं युद्ध्वा द्वावपि वीरौ आहतौ अभवताम् । अन्तेऽर्जुनः कवचेन रक्षितः कर्णमवधीत् ।

महारथो दानवीरः कर्णः युद्धे वीरगतिमगच्छत् । मृतोपि सोऽमरमकरोत् स्वस्य नामधेयम् । स यशसा त्रिरं जीविष्यति । प्रातः स्मरन्ति लोकास्तस्य नामधेयम् । गुणैः लघुरपि महान् भवितुमर्हति, अनाथोऽपि नाथवान् भवतीति महादानी राजा कर्णो निदर्शनम् । इदमत्र युज्यते वक्तुम्—

शतेषु जायते शूरः सहस्रेषु च परिहृतः ।

वक्ता दशसहस्रेषु दाता भवति वा न वा ॥

गत १४ वर्षों से प्रकाशित अपने क्षेत्र का अद्वितीय  
संस्कृतमासिकपत्र  
संस्कृत को सरल, सुलभ, सर्वग्राह्य बनाने के लिए

# बालसंस्कृतम्

- आपके भारतीयत्व का पुष्ट प्रमाण होगा ।
- प्रारम्भिक संस्कृत छात्रों की कठिनाइयों को दूर करेगा ।
- आपको दृढात् संस्कृतानुरागी बनाएगा ।
- सभी भारतीय भाषाओं को जोड़ने वाली कड़ी होगा ।
- भारतीय संस्कृति और सभ्यता को मामने रखेगा ।
- आपके व्यवहार ज्ञान की दृष्टि में सहायक होगा ।
- आपको संस्कृत की मरलता और मद्दत का परिचय देगा ।

आज ही ग्राहक बनिए !

वार्षिक शुल्क पांच रुपए !

प्राप्ति स्थानम्—

बालमंडलं कार्यालयः

आगरा रोड, फाटबोर, बम्बई-११

दिप्ति राधा—

२०, फाटन्ना रोड, नई दिल्ली-१

# अस्माकं प्रकाशनानि

एकस्य प्रतेः मूल्यम्  
रु० न. पे०

संस्कृतव्याहारः	भागाः १—५	०.७
सप्त विमक्तयः		०.७
पञ्च सन्धयः		०.७
संस्कृतप्रवेशिका	भागाः १—३	०.७
बालनीतिकथाः	भागाः १—८	०.६
संस्कृतसोपानम्	भागाः १—३	१.२
प्रहलिकाशतकम्		०.५
समासाः		०.५
संभाषा	भागाः १—५	०.६
संभाषा English	भागाः १—५	०.६
लौकिकन्यायरत्नमञ्जूषा		२.२
संस्कृतप्रबन्धचन्द्रिका	भागाः १—३	१.२
सुन्दरं संस्कृतम्	भागाः १—३	०.७
भारतीयाः महापुरुषाः		१.२
कुमारसंभवम्	( संक्षिप्तगद्यम् )	०.७
रघुवंशम्	( संक्षिप्तगद्यम् )	०.७
बालरामायणम्		०.७
लघुनिबन्धावली		१.०
संस्कृतवर्णमाला		१.०
कृदन्ताः		०.५
शालेयसुभाषितानि		०.६
प्राप्ति स्थानम्—		

बालसंस्कृतकार्यालयः

आगरा रोड, चाटकोपर, बम्बई-७७

दिल्ली शाखा—

८०, कोटला रोड, नई दिल्ली-१